

مہترین سنت، انما صحابہ اور فقہ حنفی کی روایت میں

مَسْنُونِ مَکَّاز

مفتی محمد ابراہیم جبار قاسمی • مفتی رفیع الدین عین قاسمی

شعبہ نشر و اشاعت

مکتبہ المدینہ، پتہ: ۱۰۰، لاہور

قرآن و سنت، انما صحابہ اور فقہ حنفی کی روایت میں مسنونہ مکہ
مفتی محمد ابراہیم جبار قاسمی • مفتی رفیع الدین عین قاسمی

قرآن و سنت، آثار صحابہ رضی اللہ عنہم
اور فقہ حنفی کی روشنی میں

مسنون نماز

مفتی محمد ابو بکر جابر قاسمی

مفتی رفیع الدین حنیف قاسمی

شعبہ نشر و اشاعت

مدرسہ خیر المدارس ٹرسٹ بورا بندہ حیدرآباد

جملہ حقوق بحق مصنف محفوظ

نام کتاب	: مسنون نماز (قرآن وسنت، آثار صحابہ اور فقہ حنفی کی روشنی میں)
مصنفین	: مفتی ابوبکر جابر قاسمی، مفتی رفیع الدین حنیف قاسمی
صفحات	: 241
سن طباعت	: چوتھا ایڈیشن، مارچ ۲۰۱۳ء م رجب الثانی ۱۴۳۴ھ
کمپوزنگ	: حافظ محمد حسام الدین، فون: 09542235137
ترمیم	: قباگرافکس، حیدرآباد فون: 09704172672
ناشر	: مدرسہ خیر المدارس ٹرسٹ حیدرآباد

ملنے کے پتے

- ✽ مدرسہ خیر المدارس، بورا بنڈہ، حیدرآباد، فون: 040 - 23836868
- ✽ دکن ٹریڈرس، پانی کی ٹانگی، مغلیہ پورہ، حیدرآباد، فون: 040 - 66710230
- ✽ فضل بک ڈپو، جامع مسجد ملے پلی، حیدرآباد، فون: +91 40 - 9440039231
- ✽ مکتبہ احیاء سنت، مسجد ٹین پوش لال ٹیکری، حیدرآباد، فون: 040 - 23325952
- ✽ مکتبہ فیض العلوم، سعید آباد، حیدرآباد، فون: 040 - 24557422
- ✽ ہندوستان پیپرایمپوریم، مچھلی کمان، حیدرآباد، فون: 040 - 66714341
- ✽ ہڈی بک ڈسٹری بیوٹرس، پرانی حویلی، حیدرآباد، فون: 040 - 24514892
- ✽ مکتبہ ابن کثیر، پانی کی ٹانگی، مغلیہ پورہ، حیدرآباد، فون:
- ✽ مکتبہ نعیمیہ دیوبند، یوپی

فہرست مضامین

۳۲	اسلام میں اذان کا آغاز	۷	مقدمہ طبع جدید
	پانچوں نمازوں کے لئے	۸	پیش لفظ
۳۴	اذان سنت مؤکدہ		تقریظ (حضرت مولانا شاہ محمد جمال
۳۵	اذان کے وقت کان میں انگلیاں	۱۰	الرحمن صاحب دامت برکاتہم)
۳۵	اذان مسجد سے باہر مستحب		تقریظ (حضرت مولانا عبداللہ صاحب
۳۵	اذان کا جواب مستحب	۱۱	معروفی، استاذ دارالعلوم دیوبند)
۳۶	اذان کے بعد کی دعاء	۱۴	کچھ ضروری باتیں
۳۷	اقامت کا بیان	۲۱	نماز کی حقیقت
	اقامت کے وقت مقتدی	۲۱	نماز فجر کا وقت
۴۰	کب کھڑے ہوں؟	۲۳	نماز ظہر کا وقت
۴۲	خلاصہ کلام	۲۶	نماز عصر کا وقت
۴۲	اذان و اقامت میں انگوٹھا چومنا	۲۶	نماز مغرب کا وقت
۴۴	نماز کی شرطیں	۲۷	نماز عشاء کا وقت
۴۴	بدن کا پاک ہونا		بغیر عذر کے دو نمازوں کو
۴۴	کپڑوں کا پاک ہونا	۲۸	اکھٹا پڑھنا جائز نہیں
۴۵	جگہ کا پاک ہونا	۳۲	اذان کا بیان

۶۰	وتر کی تیسری رکعت میں	۲۵	ستر عورت
۶۰	دعاے تقوت	۲۵	مرد و عورت کے ستر کے حدود
۶۰	نماز کی سنتیں	۲۶	سر ڈھانپنا سنت مؤکدہ ہے
۶۱	نماز کے مستحبات	۵۰	وقت کا ہونا
۶۴	نماز پڑھنے کا طریقہ	۵۰	قبلہ کی طرف رخ کرنا
۶۴	قیام	۵۱	نیت
۶۵	صف کی درستگی	۵۲	نماز کے فرائض
۶۷	دو پیروں کے درمیان کا فاصلہ	۵۲	تکبیر تحریمیہ
۶۸	نیت	۵۲	قیام
۶۹	تحریمیہ	۵۳	قرأت
۷۱	ناف کے نیچے ہاتھ باندھنا	۵۵	رکوع
۷۳	ثناء	۵۵	سجدہ
۷۵	تعوذ و تسمیہ	۵۶	تعدہ اخیرہ
۷۷	قرأت	۵۷	نماز کے واجبات
	حدیث حضرت عبادہ بن	۵۷	سورہ فاتحہ کا پڑھنا
۸۳	صامت ﷺ کی وضاحت	۵۷	فاتحہ کے ساتھ کسی سورہ کا ملانا
۸۶	آمین آہستہ کہنا	۵۸	تعدیل ارکان
۹۰	رکوع		قرأت کے لئے فرض کی پہلی
۹۴	قومہ	۵۸	دو رکعتوں کو متعین کرنا
۹۵	رفع یدین (ہاتھ اٹھانا)	۵۹	رعایت ترتیب
۱۰۲	سجدہ	۵۹	پہلا قعدہ
۱۰۷	جلسہ	۵۹	تشہد پڑھنا
۱۰۸	جلسہ استراحت	۵۹	جہرا و سر
۱۱۲	دوسری رکعت	۶۰	لفظ سلام سے نکلنا

فہرست مضامین	۵	مسنون نماز
۱۶۵	سنتِ عصر	تعدہ اولی
۱۶۵	سنتِ مغرب	تشہد
	مغرب کی نماز سے پہلے	تشہد میں انگلی اٹھانے کا طریقہ
۱۶۶	نفل پڑھنا مسنون نہیں ہے	انگلی سے اشارہ کی حقیقت
۱۶۸	سنتِ عشاء	تیسری رکعت
	وتر کے بعد نفل	تعدہ اخیرہ
۱۶۸	حدیث سے ثابت ہے	سلام
۱۷۰	نماز تراویح	نماز کے بعد دعاء
	نماز تراویح حضور ﷺ کے	نماز کے بعد اذکار
۱۷۰	زمانے میں	عورتوں کے طریقہ نماز کا
	نماز تراویح حضرت ابو بکر رضی اللہ عنہ	کچھ فرق
۱۷۲	اور حضرت عمر رضی اللہ عنہ کے زمانے میں	محلے کی مسجد میں
	نماز تراویح حضرت عثمان رضی اللہ عنہ	دوسری جماعت مکروہ ہے
۱۷۴	و حضرت علی رضی اللہ عنہ کے زمانے میں	نماز وتر
	نماز تراویح تابعین و تبع تابعین	رکعات وتر
۱۷۵	وائمہ کرام کے زمانے میں	وتر میں ایک سلام
	حضرت عائشہ رضی اللہ عنہا کی	دعائے قنوت
۱۷۸	روایت کی توضیح	قنوت سے پہلے رفع یدین
	نماز میں قرآن مجید دیکھ کر پڑھنے	قنوت رکوع سے پہلے
۱۸۱	سے نماز فاسد ہو جاتی ہے	سنتیں اور نوافل
۱۸۴	نماز جمعہ کی اہمیت	دن و رات کی بارہ سنت مؤکدہ
	گاؤں اور دیہات میں	اور ان کی فضیلت
۱۸۴	جمعہ جائز نہیں	سنت فجر
۱۸۶	جمعہ کی دواذانیں	سنت ظہر

۲۲۱	نابالغ کی دعاء	۱۸۸	جمعہ کے دن خطبہ کے وقت
۲۲۱	بالغ کی دعاء	۱۸۸	امام کے سامنے اذان
۲۲۲	نماز جنازہ میں قرأت	۱۸۹	جمعہ کے دن دونوں خطبے
۲۲۵	نماز جنازہ میں دعاء	۱۹۲	عربی زبان میں ہوں
۲۲۶	آہستہ پڑھی جائے	۱۹۲	خطبہ کے درمیان بات چیت
۲۲۶	نماز جنازہ کے بعد دعاء	۱۹۶	اور نماز مکروہ ہے
۲۲۸	غائبانہ نماز جنازہ	۱۹۸	جمعہ سے پہلے
۲۲۹	پگڑی پر مسح ناجائز	۲۰۰	اور جمعہ کے بعد کی سنتیں
۲۲۹	کپڑے کے موزوں پر مسح کا حکم	۲۰۱	عید اور جمعہ اکٹھے ہوں تو
۲۳۰	جراہوں پر مسح کی	۲۰۳	جمعہ سا قطنہ ہوگا
۲۳۰	روایات کی حقیقت	۲۰۳	نماز عیدین
۲۳۱	نماز میں خشوع خضوع	۲۰۴	نماز عید کا حکم
۲۳۱	پیدا کرنے کے طریقے	۲۰۷	نماز عید کی ترکیب
۲۳۷	مصادر و مراجع	۲۰۹	خطبہ عیدین
		۲۱۱	مساجد اور عید گاہوں میں
		۲۱۶	عورتوں کی نماز
		۲۱۷	اجازت کے زمانے کی شرطیں
		۲۰۹	مسجد حرام اور مسجد نبوی میں
		۲۱۱	خواتین کی نماز
		۲۱۶	نماز استخارہ
		۲۱۷	نماز جنازہ
		۲۱۷	نماز جنازہ کا طریقہ
		۲۱۷	تکبیرات جنازہ
		۲۱۹	تکبیر جنازہ میں رفع یدین

مقدمہ طبع جدید

اللہ جل جلالہ وعم نوالہ کا بے پایاں احسان و کرم ہے کہ پہلا ایڈیشن دس بارہ دن میں ختم ہو گیا، خواص و عوام، اکابر علماء نے غیر معمولی ہمت افزائی کی، اضلاع و دیگر صوبوں سے پئے درپئے تقاضے آنے لگے، اَلْحَمْدُ لِلّٰهِ الَّذِيْ يَنْعَمَتِهٖ تَتِمُّ الصّٰلِحٰتُ۔

حضرت الاستاذ مفتی سعید احمد صاحب پالن پوری، شیخ الحدیث دارالعلوم دیوبند کی نظر ثانی اور مشورہ کے بعد اس کتاب کے نام کو بدلا گیا، ”نبی رحمت ﷺ کی نماز، قرآن و سنت اور فقہ حنفی کی روشنی میں“ کے بجائے اب اس کتاب کا نام ”قرآن و سنت، آثار صحابہ رضی اللہ عنہم اور فقہ حنفی کی روشنی میں مسنون نماز“ رکھا گیا۔

کتابت کی اغلاط کی تصحیح کر لی گئی، اللہ تعالیٰ مجھے معاف فرمائیں، ایک بڑی غلطی رہ گئی تھی کہ سنت عصر کو مودکہ لکھ دیا گیا تھا، جن کے پاس پہلا ایڈیشن ہو، وہ ضرور تصحیح فرمائیں۔ بعض عناوین کو آسانی کے لئے مزید نمایاں کیا گیا، مولانا عبداللہ صاحب معروفی، استاذ شعبہ تخصص فی الحدیث دارالعلوم دیوبند اور مفتی محمود الحسن صاحب بلند شہری مفتی دارالعلوم دیوبند کی نظر ثانی ذرہ نوازی بجز اللہ شامل حال رہی، اول الذکر بزرگ نے مفصل استنادی تقریظ سے بھی کرم فرمایا، یہ سب کچھ میرے اکابر، اساتذہ اور والدین کی دُعاؤں کا صدقہ ہے۔ انگریزی ترجمہ کا کام انشاء اللہ جلد ہی شروع ہونے والا ہے، پروردگارِ عالم مقامی اور غیر مقامی زبانوں میں ترجمہ کا کام آسان فرمائے، قبولیت سے نواز کر، مرتبین کیلئے ذخیرہ آخرت بنائے۔

مفتی ابوبکر جابر قاسمی

بمکان وجیہ الدین صاحب، کملا پوری کالونی، یوسف گوڑہ، حیدرآباد
۱۵ محرم الحرام ۱۴۳۲ھ ۲۰۱۰ء

پیش لفظ

اس کتاب کا مقصد نماز سے متعلق پورے مسائل و دلائل کو نہ بیان کرنا ہے اور نہ ہی دیگر مکاتب فکر کے دلائل کا مکمل جواب، بلکہ یہ بات پوری کتاب میں پیش نظر رہی ہے کہ سنجیدہ، مثبت، علمی انداز میں سلگتے ہوئے ضروری مسائل مدلل اور باحوالہ آجائیں، درمیان میں مسنون اذکار نماز، اسرار و رموز کی حلاوت بھی شامل کر دی جائے۔

راقم الحروف نہ محقق ہے نہ محدث، صرف اگلے مفسرین، محدثین، فقہاء کے علاوہ پچھلے زمانے کے علماء، علامہ نیموی، علامہ ظفر عثمانی اور عصر حاضر کے مشہور شارحین حدیث مفتی محمد تقی عثمانی صاحب، شیخ الحدیث مفتی سعید احمد صاحب پالن پوری نیز مولانا خالد سیف اللہ صاحب رحمانی اور بالخصوص مفتی شعیب اللہ خان صاحب کی تحقیقات اور ان ہی کے الفاظ میں صحت و ضعف کے فیصلوں کا ناقل ہے، اسرار شریعت اور دعاؤں کے ترجمے حضرت مولانا محمد منظور نعمانی کی مختلف تصنیفات سے ماخوذ ہیں۔

اُردو کتابوں کے حوالوں کی کثرت سے حواشی کتاب کے مزید دراز ہو جانے کا اندیشہ تھا، جو کتاب کی قامت و قیمت میں مزید اضافہ کر دیتا، اس لیے عربی کتب حدیث کے حوالے بقید صفحات و نمبرات، موضع طباعت و اسماء محققین کے اہتمام سے نقل کئے گئے ہیں، بارہ پندرہ حدیثیں وہ ہیں جس پر صحت و ضعف کا فیصلہ مولانا مشہود الدین صاحب قاسمی استاذ اشرف العلوم حیدرآباد، فارغ شعبہ تخصص فی الحدیث دارالعلوم دیوبند (بارک اللہ فی علمہ و عملہ) کے قلم سے ہے، بنیادی طور پر مولانا حبیب الرحمن صاحب اعظمی دامت برکاتہم کی ”احادیث نماز“ سے استفادہ رہا، حقیقت یہ ہے کہ اگر اس کتاب میں کوئی خوبی ہے تو میرے اکابر کی تحقیقات ہیں۔

مفتی رفیع الدین صاحب قاسمی کی علمی رفاقت، تسوید و تہیض، تحقیق و ترجمہ کے صبر آتما

مرحل میں اس کتاب کے منظر عام پر آنے تک بے حد معاونت رہی، (جزاہ اللہ احسن الجزاء) ہمارے مرشد و مربی حضرت مولانا شاہ محمد جمال الرحمن صاحب دامت برکاتہم کا بہت بڑا احسان ہے کہ حضرت والا نے مسلسل اسفار، روزانہ جلسوں میں شرکت اور دیگر غیر معمولی مصروفیات کے باوجود پوری کتاب پر نظر ثانی فرما کر ہمت افزائی فرمائی۔

اللہ جزائے خیر عطا فرمائے ہمارے مشفق ناظم محترم مولانا احمد علی صاحب قاسمی مدظلہ کو کہ انہوں نے مدرسہ خیر المدارس، بورا بنڈہ سے اس کتاب کو طبع فرمایا، اور شاید اجتماعی نسبت ہی نے کتاب کی طباعت کے سارے مراحل کو آسان کر دیا۔

محمد ابوبکر جابر قاسمی

۲ رمضان ۱۴۳۱ھ بروز جمعہ

۱۳ اگست ۲۰۱۰ء

اتحادِ امت کی اہمیت

حضرت مولانا فضل الرحمن گنج مراد آبادی کے پاس ایک آزاد فکر جو اپنے کواہل حدیث کہتے تھے؛ صاحب آئے تو حضرت نے ان سے پوچھا کہ رفع یدین، قرأت خلف الامام وغیرہ کی (اختلافی) سنتیں ہی معلوم ہیں یا دوسری سنتیں بھی جانتے ہو۔ (تجلیات صفحہ ۱)

امام حسن البنا کا ایک علاقہ میں جانا ہوا، جہاں مسلمان دو جماعت بنا کر نماز تراویح پڑھ رہے تھے ایک بیس رکعت والے دوسرے آٹھ رکعت والے، انہوں نے پوچھا نماز تراویح کا کیا حکم ہے؟ جواب دیا، سنت مؤکدہ، پوچھا مسلمانوں میں اتحاد باقی رکھنے کا حکم کیا ہے؟ لوگوں نے جواب دیا: فرض ہے، امام حسن البنا نے فرمایا: تم نے سنت مؤکدہ ادا کرنے کیلئے فرض چھوڑ دیا۔

حضرت ابوذر رضی اللہ عنہ نے ایک ایسے ہی موقع پر حضرت عثمان رضی اللہ عنہ کے پیچھے منیٰ میں چار رکعت پڑھ لیے، (حالانکہ انہوں نے حضور ﷺ کو، حضرت ابوبکر رضی اللہ عنہ اور حضرت عمر رضی اللہ عنہ کو دو رکعت پڑھتے دیکھا، اس لیے کہ وہ مسافر تھے اور حضرت عثمان رضی اللہ عنہ کا مقیم ہونا انہیں معلوم نہیں تھا) اور فرمایا دو رکعت زیادہ پڑھ لینا آسان ہے مگر دو جماعت بنا کر انتشار پھیلانا اس سے برا ہے، الخلاف اشد۔ (حیاة الصحابة: ۴۲)

تقریظ

حضرت مولانا شاہ محمد جمال الرحمن صاحب مفتاحی دامت برکاتہم
امیر ملت اسلامیہ آندھرا پردیش

مفتی ابوبکر جابر قاسمی، اور مولانا رفیع الدین قاسمی کی کتاب ”مسنون نماز قرآن و سنت، آثار صحابہ رضی اللہ عنہم اور فقہ حنفی کی روشنی میں“ کے مطالعہ کا موقع ملا، بڑی تفصیل کے ساتھ مکمل طریقہ نماز کو قرآن و سنت اور احادیث مبارکہ و روایات معتبرہ کے ذریعہ واضح فرمایا ہے۔ ترتیب، مواد، احادیث کی تخریج اور متعلقہ مسئلہ کو مدلل و مبہن کرنے میں بڑی عرق ریزی سے کام لیا ہے، اسلوب تحریر بھی شائستہ اور زبان بھی عام فہم ہے، طریقہ نماز کے موضوع پر عربی اُردو میں بہت سے کتب و رسائل شائع ہو گئے ہیں، اس سب کے باوجود یہ اپنی نوعیت کی نہایت مفید کتاب ہے۔ اس کے ذریعہ انشاء اللہ احناف کے طریقہ نماز کے خلاف غلط پروپیگنڈہ کر کے انتشار پھیلانے والوں کے شر سے نوجوانوں کو محفوظ رکھنے میں مدد ملے گی۔

اور خود غیر مقلدین کے لئے بھی یہ کتاب نہایت مفید ہوگی، کہ بہت سی احادیث صحیحہ کو اب تک جو اصحاب الرائے کی آراء کہہ کر انکار حدیث کے جرم میں مبتلا ہو رہے تھے اس سے خود کو بچا سکیں گے، خصوصاً مختلف فیہ مسائل میں روایت و درایت کی روشنی میں جو محنت و کوشش ان عزیز نوجوان علماء نے فرمائی ہے، بڑی قابل قدر اور حوصلہ افزاء ہے بلکہ موجودہ حالات میں اگر اعداد یہ تا دوام فقہ کے گھنٹہ میں ۱۵ منٹ یومیہ یا ہفتہ میں ایک دو دن اس کتاب کو پڑھا دیا جائے تو مبتدی طلبہ کے حق میں زیادہ بہتر رہے گا۔

محمد جمال الرحمن مفتاحی

۲ رمضان ۱۴۳۱ھ بروز جمعہ

تقریظ

حضرت مولانا عبداللہ معروفی صاحب
استاذ شعبہ تخصص فی الحدیث دارالعلوم دیوبند

الحمد لله وكفى وسلام على عباده الذين اصطفى

اس میں شبہ نہیں کہ احکام شریعت کا اصل سرچشمہ قرآن کریم اور سنت رسول اللہ ہیں، ظاہر ہے اس کا یہ مطلب نہیں کہ قیامت تک آنے والے تمام انسانوں سے متعلق جملہ تفصیلی جزئیات صراحتاً کتاب و سنت میں موجود ہیں بلکہ ان قوانین کو اللہ تعالیٰ نے قرآن کریم میں اجمال کے ساتھ اصولی قواعد اور اشارات کی شکل میں بیان فرمایا ہے، اور نبی کریم ﷺ کو ان اشارات کی تفصیل اور قواعد کی توضیح و تطبیق کا مکلف بنایا ہے، آیت کریمہ ”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ“ (حل: آیت ۴۴) میں اسی حقیقت کو بیان فرمایا گیا ہے پھر آنحضرت ﷺ کی تبیین و تشریح کے بعد بھی یہ ممکن نہیں ہوگا کہ قیامت تک آنے والے تمام انسانوں کے تغیر پذیر حالات کی رعایت کرتے ہوئے ہر ایک کے لئے الگ الگ قانون اور حکم واضح انداز میں مدون ہو جائے، ہاں اس قدر جزئیات و نظائر اور رہنما خطوط ضرور سامنے آجائیں گے کہ کسی نئے پیغمبر کی ضرورت نہیں رہے گی اور تغیراتِ زمانہ کے نتیجے میں نئے نئے پیش آمدہ مسائل کا حل قرآن و حدیث کی نصوص میں غور کر کے دریافت کیا جاسکے گا، ان ہی نئے مسائل کا منصوص مسائل کی روشنی میں حل نکالنے کا نام قیاس و اجتہاد، اور اسی کی ضرورت آیت کریمہ کے اگلے حصہ ”وَلَعَلَّهُمْ يَتَذَكَّرُونَ“ میں بیان فرمائی گئی ہے۔

پھر غیر منصوص مسائل میں اجتہاد کے ذریعہ جو حکم شرعی دریافت ہوگا کبھی تو ایسا ہوگا کہ امت کے

سبھی علماء اس پر متفق ہو جائیں گے جس کو ”اجماع“ کہا جاتا ہے، قرآن کریم نے اسے بھی حجت قرار دیا ہے، ارشاد باری تعالیٰ ”وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ مَصِيرًا“ (نساء: آیت ۱۱۵) میں آنحضرت ﷺ کی قطعی اور صریح طور پر ثابت شدہ حکم کی مخالفت اور مؤمنین کے راستے سے الگ راستہ اختیار کرنے (اجماع کی مخالفت) دونوں کو موجب جہنم فرمایا گیا ہے۔

اور کبھی اس اجتہاد کے نتیجہ میں علماء کے مابین اختلاف رونما ہوگا، واضح رہے کہ اجتہاد کیلئے کچھ ضروری شرطیں درکار ہیں، اجتہاد و استنباط کا وہی معیار معتبر ہوگا جو مجتہد کی امانت و دیانت کے ساتھ قرآن کریم، سنت نبوی، آثار صحابہ ﷺ، کلام عربی کے محاورات و استعمالات کے صحیح فہم و ادراک پر مبنی ہو، یوں تو ہر دور میں اجتہاد کے دعویدار پائے جاتے رہے ہیں اور اپنے اپنے انداز سے وہ اجتہادات کرتے بھی رہے ہیں حتیٰ کہ بعض مجتہدین کے منصوص مسائل تک کو بھی اپنے اجتہاد کا نشانہ بنایا، مگر قابل اعتماد و لائق اتباع وہ اجتہاد ہوگا جو عہد صحابہ ﷺ، عہد تابعین اور عہد اتباع تابعین میں طے شدہ مناجح استنباط کے تابع ہو، کیونکہ ان زمانوں کو ”خیر القرون“ کی ضمانت حاصل ہے، پھر اس ”خیر القرون“ میں بھی بہت سے مجتہدین تھے مگر سب کے اصول و مناجح استنباط نہ تو مدون ہو سکے اور نہ ہی ان کے تبعین کا سلسلہ بعد کے ادوار میں قائم رہ سکا اور نگوئی طور پر اللہ تعالیٰ نے ائمہ اربعہ متبوعین کے مناجح استنباط پر امت کو مجتمع فرمادیا، اس لیے غیر منصوص مسائل، یا ایسے منصوص مسائل جن میں قطعی و صریح نص موجود نہ ہوں اور منقول ادلہ متعارض ہوں یا مختلف معانی کا احتمال رکھتے ہوں ان میں ائمہ اربعہ کی تقلید عام مسلمانوں کیلئے لازم ہے ”فَاسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ“ اس طرح کے مسائل میں اگر کوئی قضیہ بظاہر کسی حدیث کے خلاف مذہب اختیار کرتا ہے تو اس کا مطلب یہ ہے کہ وہ حدیث اس کے نزدیک یا تو پایہ ثبوت کو نہیں پہنچی یا مسئلہ باب پر اس کی دلالت صاف نہیں ہے یا کسی دلیل اقویٰ کے معارض ہو کر مرجوح ہے۔

امت کا مجموعی عمل یہ رہا ہے کہ مذاہب اربعہ کے تبعین ہر دور میں باہم ایک دوسرے کا احترام کرتے ہوئے اپنے ائمہ کے قائم کردہ مناجح استنباط پر عمل پیرا رہے، ایک دوسرے کی تفسیل و تفسیق یا العیاذ باللہ تکلیف نہیں کی جاتی تھی، تیرھویں صدی ہجری میں ایک فرقہ وجود میں آتا ہے جو ائمہ کی

تقلید کو شرک و کفر قرار دینے اور غیر صریح و متعارض نصوص کو پیش کر کے انھیں حدیث کی مخالفت کا الزام دینے لگا، اس گروہ کی اصل گمراہی یہ ہے کہ اس نے ادلہ شرعیہ کے فرق مراتب کو نظر انداز کرتے ہوئے ظنی دلائل کو قطعی دلائل کے برابر کر دیا، بلکہ بعض دفعہ ظنیات کو قطعیات سے بھی آگے بڑھا دیا، ہندوستان میں خصوصیت سے حنفی مسلک اس فرقہ کے مظالم کا شکار ہوا، جن مسائل کو انہوں نے اپنی شرانگیزی کا نشانہ بنایا ان میں زیادہ تر نماز کے مسائل ہیں، چنانچہ مجبوراً علماء احناف کو بھی اصلاح بین الناس کیلئے دفاعی قدم اٹھانا پڑا، پیش نظر کتاب بھی اسی سلسلہ کی ایک مبارک کڑی ہے جس کے مؤلفین محترم مفتی ابوبکر جابر قاسمی و مفتی رفیع الدین حنیف قاسمی صاحبان زید مجدہما لائق ستائش و قابل مبارکباد ہیں، جنہوں نے ”نبی رحمت ﷺ کی نماز قرآن و سنت کی روشنی میں“ مرتب فرما کر واضح کر دیا کہ نماز سے متعلق حنفیہ کے مسائل اور قرآن و سنت کی نظر میں قابل اعتماد ادلہ پر مبنی ہیں، خدائی قانون کے خلاف کسی انسانی قانون کے تابع نہیں ہیں، بندہ نے مختلف جگہوں سے کتاب کا مطالعہ کیا، الحمد للہ کتاب کو آسان فہم اور قوی دلائل سے مؤید پایا، اور اللہ تعالیٰ اس کو اُمت کیلئے نافع بنائے اور اس محنت کو عند اللہ و عند الناس شرعاً قبول بخشے..... آمین۔

عبداللہ معروفی غفرلہ

خادم تدریس، درالعلوم دیوبند

۱۴۳۱/۱۲/۲ھ



کچھ ضروری باتیں

اس کتاب کو پڑھنے سے پہلے قارئین کرام چند باتیں ذہن نشین کر لیں تو بہت سی غلط فہمیوں کا ازالہ ہو جائے گا..... (انشاء اللہ)۔

❖ بلاشبہ بخاری و مسلم میں مذکورہ احادیث اپنا ایک مقام رکھتی ہیں یہ بات کبھی بھولنا نہیں چاہئے کہ اس کے لکھنے والوں نے یا کسی اور محدث نے یہ دعویٰ نہیں کیا کہ ساری احادیث اسی کتاب میں آگئی ہیں؛ اس لئے یہ بات نادانی کی ہے کہ کوئی بھی مسلمان کسی ایک حدیث کی کتاب کو لے کر پوری شریعت کا علم حاصل کر لے؛ یہاں تک کہ صحیح بخاری سے بھی شرک، کفر، بدعت، ایمان کی تعریف و حقیقت، پاکی، ناپاکی کے مسائل، پوری نماز تکبیر تحریر سے سلام تک نہیں سیکھی جاسکتی ہے؛ بلکہ یہ کہا جائے تب بھی درست ہے کہ صحیح بخاری سے کلمہ طیبہ ”لا الہ الا اللہ محمد رسول اللہ“ اس ترکیب کے ساتھ ایک جگہ نہیں دیکھا جاسکتا ہے۔

❖ مسئلہ کے ثابت ہونے کے لئے قرآن، حدیث، اجماع اور قیاس میں سے کسی بھی دلیل کا ہونا ضروری ہے۔

اجماع: یعنی کسی ایک زمانے میں رسول اکرم ﷺ کی امت کے صالح مجتہدین کا کسی ایک واقعہ اور امر پر اتفاق کر لینا۔

❖ قیاس کہتے ہیں: جب فرع مقیس میں اصل (مقیس علیہ) کی علت کے مانند علت پائی جائے تو اس علت کی وجہ سے فرع میں اصل کے حکم کے مانند حکم ظاہر کرنا جیسے ہوائی جہاز میں نماز کا مسئلہ پانی کی کشتی اور کار وغیرہ میں نماز کا مسئلہ جانور پر نماز پڑھنے کو احادیث سے ثابت کرنا ہے وغیرہ۔

❖ کوئی شخص اگر صرف قرآن سے دلیل مانگتا ہے تو وہ منکر حدیث اور اگر صرف حدیث سے دلیل طلب کرتا ہے تو منکر فقہ ہے اور حدیث یا فقہ کا انکار کرنے والا اہل سنت والجماعت میں سے نہیں

ہے، اسی بات کو اس طرح سمجھا جاسکتا ہے کہ اگر کوئی آپ سے یہ پوچھتا ہے کہ صحابہ رضی اللہ عنہم حنفی تھے یا شافعی، اگر وہ ایسے نہیں تھے تو ہمیں ان میں سے کسی ایک کی پیروی کرنا کیوں ضروری ہے؟ تو اس سے دوسرا سوال یہ پیدا ہوتا ہے کہ کیا صحابہ رضی اللہ عنہم بخاری، مسلم اور ترمذی پڑھا کرتے تھے، جب وہ نہیں پڑھا کرتے تھے تو ہمیں کیا ضرورت ہے: اس لئے صرف قرآن کافی ہے، بات بالکل واضح ہے کہ بخاری و مسلم کی احادیث تو صحابہ رضی اللہ عنہم کے سامنے تھیں؛ مگر یہ کتابیں نہیں تھیں، اسی طرح یہ فقہ اور مسئلہ و مسائل صحابہ رضی اللہ عنہم میں تھے، مگر کتابوں اور مسلکوں کی شکل میں نہیں تھے۔

❖ چاروں امام مسئلہ شریعت کی روشنی میں بتاتے ہیں، بناتے نہیں ہیں، ان کے دلائل اپنی اپنی کتابوں میں لکھے ہوئے ہیں، جیسے حنفیہ کے دلائل اعلیٰ السنن بائیس جلدوں میں، بدائع الصنائع پانچ جلدوں میں لکھے ہوئے ہیں۔

❖ امام اکبر، مجددِ ملت، حکیم الاسلام شاہ ولی اللہ محدثِ دہلوی نے انصاف میں لکھا ہے کہ ”دو صدیوں کے بعد لوگوں میں معین مجتہد امام کی تقلید کا رجحان پیدا ہوا اور بہت کم لوگ رہ گئے جو کسی معین امام مجتہد کے مذہب پر اعتماد کرتے تھے، اور یہی چیز اس زمانے میں واجب تھی“۔ (۱)

چنانچہ دوسری صدی کے بعد اٹھانوے فیصد ہر مفسر، ہر محدث، اسماء الرجال اور جرح و تعدیل کے علماء کو دیکھئے وہ سب کسی نہ کسی مسلک کے تابع ہیں، پہلے مشہور عربی تفسیروں کو لیجئے! تفسیر احکام القرآن للجصاص، تفسیر مدارک التنزیل، تفسیر ابوالسعود، تفسیر روح المعانی، تفسیر مظہری سب مفسرین حنفی ہیں، تفسیر بیضاوی، تفسیر البحر المحیط، تفسیر معالم التنزیل، تفسیر خازن، تفسیر ابن کثیر وغیرہ شافعی علماء مفسرین ہیں، پھر ایک نظر ڈالئے، حدیث کی مشہور کتابوں پر وہ بھی کسی نہ کسی امام کے مقلد کی لکھی ہوئی ہیں، امام تاج الدین سبکی، علامہ نووی اور نواب صدیق حسن بھوپالی، نیز حضرت شاہ ولی اللہ محدثِ دہلوی نے امام بخاری کو شافعی قرار دیا ہے، علامہ ابن قیم، علامہ پاشاہ بغدادی، علامہ ابن تیمیہ اور علامہ انور شاہ کشمیری، امام ابوداؤد کو حنبلی المذہب لکھتے ہیں، امام نسائی کا بھی حنبلی ہونے کی علامہ ذہبی اور امام سبکی نے وضاحت کی ہے، امام ترمذی کو بھی شاہ ولی اللہ نے حنبلی قرار دیا ہے، امام دارقطنی، محدثِ بہیقی، صاحب مشکوٰۃ شیخ ابوعبداللہ محمد بن عبداللہ الخطیب اور ابن حجر سب شافعی ہیں، اگر آپ طبقات المفسرین، طبقات المحدثین، طبقات الفقہاء، طبقات المؤرخین، اور طبقات النحاة

(۱) رحمة اللہ الواسعة، شرح حجة اللہ البالغة: ۶۷۵/۲، مکتبہ تجاز، دیوبند

والی کتابیں اگر اٹھا کر دیکھیں گے تو اٹھانوے فیصدی قاری مسکلوں میں سے کسی ایک کی اتباع کرنے والے ہیں، صحیح بخاری کو ”اصح الکتاب بعد کتاب اللہ“ ہونے کا مقام پانچویں صدی کے بعد ملا ہے؛ لیکن چاروں مسکلوں کو پوری امت مسلمہ نے پوری دنیا میں دوسری صدی کے بعد قبول کر لیا تھا۔

❖ یاد رکھئے! حدیث اور سنت میں بڑا فرق ہے، اور حکم بھی دونوں کا الگ ہے؛ بہت سی روایات حدیثیں ہیں، مگر وہ سنت نہیں ہیں، حدیث کی تعریف یہ ہے: نبی پاک ﷺ نے زندگی میں جو کچھ فرمایا اور جو کام بھی کیا یا کوئی عمل کسی مسلمان نے کیا اور رسول اللہ ﷺ نے اسے دیکھ یا جان کر نکیر نہیں فرمائی؛ بلکہ برقرار رکھا، ان تمام چیزوں کا نام حدیث ہے، اور سنت کی تعریف ہے ”الطریقة المسلموكة فی الدین“ وہ راستہ اور طریقہ جس پر مسلمان کو چلنا ہے، بہت سے روایات جو حدیث ہیں مگر سنت نہیں ہیں، جیسے.....

”توضوء مِمَّا مَسَّتِ النَّارَ“ آگ پر پکی ہوئی چیز کھانے پر وضو کرو۔ (۱) لیکن تمام صحابہ رضی اللہ عنہم آگ پر پکی ہوئی چیز کھاتے تھے لیکن اس سے وضو نہیں کرتے تھے، اس لئے کہ یہ حکم بعد میں نہیں رہا۔ غروب آفتاب کے بعد مغرب سے پہلے نفل پڑھنے پر حدیث ہے کہ ”صلوا قبل المغرب“ تین مرتبہ آپ ﷺ نے فرمایا: اور تیسری مرتبہ یہ اضافہ فرمایا: ”لمن شاء“ جو چاہے پڑھ سکتا ہے، راوی کہتے ہیں آپ ﷺ نے اس لئے بڑھایا؛ تاکہ لوگ اس کو سنت نہ بنالیں ”کراہیة أن یتخذھا الناس سنة“۔ (۲)

نبی رحمت ﷺ نے زندگی میں ایک مرتبہ قوم کے کچھ ڈالنے کی جگہ پر کھڑے ہو کر پیشاب فرمایا: (۳) یہ حدیث ہے، مگر سنت نہیں ہے، سنت وہ ہے جو حضرت عائشہؓ فرماتی ہیں: من حدثکم أن النبی صلی اللہ علیہ وسلم کان یبول قائمًا فلا تصدقوه ما کان یبول إلا قاعدًا (۴) اگر تم سے کوئی یہ بیان کرے کہ آپ ﷺ کی عادت شریفہ کھڑے ہو کر پیشاب کرنے کی تھی تو ہرگز اس کی بات نہ ماننا، آپ ﷺ ہمیشہ بیٹھ کر ہی پیشاب کیا کرتے تھے۔

(۱) مسلم: باب الوضوء مما مسّت النار، حدیث: ۳۵۴

(۲) صحیح بخاری: باب الصلاة قبل المغرب، حدیث: ۱۱۲۸

(۳) صحیح بخاری: باب البول قائمًا وقاعدًا، حدیث: ۲۲۴

(۴) سنن ترمذی: باب ماجاء فی النهی عن البول قائمًا، حدیث: ۱۴

جیسے خلفائے راشدین رضی اللہ عنہم کی سنتیں ہیں: نبی صلی اللہ علیہ وسلم نے ارشاد فرمایا: علیکم بسنتی و سنتی و سنتی خلفاء الراشدین المہدیین، تمسکوا بہا و عضوا علیہا بالنواجذ (۱) میری سنت کو مضبوطی سے پکڑو، اور نیک ہدایت یافتہ خلفاء کی سنت دانتوں سے مضبوط پکڑو، جیسے حضرت ابو بکر رضی اللہ عنہ نے مانعین زکوٰۃ سے اعلان جنگ کیا، اس سے یہ سنت طے ہوگئی کہ اگر کوئی مسلمانوں کی جماعت بالاتفاق شعائر اسلام جیسے اذان، ختنہ وغیرہ چھوڑ دے تو اسلامی حکومت ان سے جنگ کرے گی، حضرت عمر رضی اللہ عنہ نے امام کے پیچھے تراویح کی جماعت کروائی، اور حضرت عثمان رضی اللہ عنہ نے جمعہ کی اذان ثانی بڑھائی، امت کو قرآن پڑھنے میں لغت قریش پر جمع کیا، اور حضرت علی رضی اللہ عنہ نے جنگ جمل کے موقع پر یہ سنت طے فرمائی کہ اگر دو مسلمانوں کی جماعت میں لڑائی ہو تو ملنے والا مال، مال غنیمت نہیں ہوگا اور قیدی غلام، باندیاں نہیں بنائی جائیں گی۔

اور وہ روایات بہت زیادہ ہیں جو احادیث بھی ہیں، اور سنت بھی، اس لئے صرف کسی حدیث کو پڑھ کر سنت سمجھ کر اس پر عمل نہیں کیا جاسکتا ہے، جب تک صحابہ عظام رضی اللہ عنہم اور فقہاء کرام کے فیصلہ کو نہ دیکھ لیا جائے، ابن ماجہ کی روایت ہے: العلم ثلاثة: آية محكمة، سنت قائمة و فریضة عادلة، (۲) علم تین چیزیں ہیں: آیت محکمہ، سنت قائمہ اور فریضہ عادلہ۔ اور حدیث کے بارے میں فرمایا: ”یاکم و کثرة الحدیث عنی“ (۳) میری طرف سے زیادہ حدیثیں بیان کرنے سے بچو۔ دارقطنی، الرذی سیر الاوزاعی میں ہے، احادیث کو قرآن پر پیش کرو، جو موافق قرآن ہو وہ لے لو، اور جو خلاف قرآن ہو، اسے چھوڑ دو، (۴) دارقطنی اور الکفایہ میں یہ روایت ہے کہ میری طرف سے بہت سی حدیثیں بیان کی جائیں گی، جو قرآن و سنت کے مخالف ہو، وہ میری نہیں، خلاصہ یہ ہے کہ جس طرح احادیث کے ضعیف اور صحیح ہونے کا فیصلہ ماہرین ہی کر سکتے ہیں اسی طرح کوئی حدیث سے کونسا مسئلہ ثابت ہوتا ہے اس کا فیصلہ نبض شناس فقہاء کرام ہی کر سکتے ہیں۔

(۱) سنن ترمذی: باب ماجاء فی الأخذ بالسنة واجتناب البدع، امام ترمذی نے اس روایت کو صحیح کہا ہے۔

(۲) سنن ابن ماجہ: باب اجتناب الراى والقیاس، حدیث نمبر: ۵۴

(۳) مسند احمد: حدیث: ۲۲۵۹۱، محقق شعیب الارنوط کہتے ہیں: اس کی سند حسن ہے اور اس کے رجال ثقہ اور یشخین کے رجال ہیں۔

(۴) دارقطنی: کتاب عمر رضی اللہ عنہ الی ابی موسیٰ الاشعری، حدیث نمبر: ۲۰۱

❖ بعض لوگ ائمہ اربعہ کے مذاہب کے حوالے سے یہ جو اعتراض کرتے ہیں کہ صحابہ کرام رضی اللہ عنہم خصوصاً خلفائے راشدین رضی اللہ عنہم کا علم جو حضرات ائمہ اربعہ سے بڑھ کر تھا، پھر کیا وجہ ہے کہ حضرت ابو بکر رضی اللہ عنہ و عمر رضی اللہ عنہ کی تقلید نہیں کی جاتی؟ اور لوگ ابو بکر و عمری نہیں کہلاتے؟ اور حنفی و شافعی وغیرہ کہلاتے ہیں، حالانکہ احادیث میں خلفائے راشدین کے طریقہ کی پیروی کا صراحتاً حکم دیا گیا ہے۔

چند وجہ سے یہ اعتراض درست نہیں ہے چونکہ

- ۱- حضرات ائمہ اربعہ کے مسائل وہی ہیں جو آنحضرت صلی اللہ علیہ وسلم اور حضرات صحابہ کرام رضی اللہ عنہم سے نقل ہوئے ہوتے ہیں۔
- ۲- مذاہب اربعہ کی کتابیں حضرات صحابہ کرام کے اقوال سے بھرے پڑے ہیں، وہ ان کے اقوال سے استدلال کرتے ہیں، اسے بطور دلیل پیش کرتے ہیں۔
- ۳- ابو بکر و عمری اس وجہ سے نہیں کہا جاتا ہے کہ حضرت ابو بکر رضی اللہ عنہ اور حضرت عمر رضی اللہ عنہ وغیرہ نے دینی مسائل کتب کی شکل میں جمع نہیں کئے، بخلاف ائمہ اربعہ کے خود انہوں نے یا ان کے لائق اور معتبر شاگردوں نے ان کے بیان کردہ مسائل جمع کئے ہیں؛ اس لئے ان مسائل کی نسبت ان کی طرف ہوئی۔
- ۴- جس طرح صحیح بخاری، مسلم اور ابوداؤد وغیرہ کتب حدیث حضرت امام بخاری حضرت امام مسلم اور حضرت امام ابوداؤد وغیرہ نے مرتب اور مدون کی ہیں اور پوری فراست اور پوری دیانت کے ساتھ ان میں انہوں نے احادیث رسول اللہ صلی اللہ علیہ وسلم کو جمع کیا ہے، اس لئے ان کتابوں کی نسبت ان کی طرف ہوتی ہے، اس وجہ سے نہیں کہ یہ ان کی اپنی ایجاد کردہ اور گھڑی ہوئی باتیں ہیں، جس طرح صحیح بخاری کو حضرت امام بخاری کی طرف نسبت کرنے سے یہ لازم نہیں آتا کہ اس میں درج کردہ حدیثیں حضرت امام بخاری کے اپنے اقوال بن جائیں، حدیثیں نہ رہیں، اسی طرح حضرات ائمہ اربعہ کی طرف مسائل کی نسبت سے یہ لازم نہیں آتا کہ وہ آنحضرت صلی اللہ علیہ وسلم کی احادیث اور حضرات صحابہ کرام رضی اللہ عنہم کے آثار نہ رہیں، اور حقیقت بدل کر کوئی چیز بن جائے۔
- ۵- یا جیسے حضرت امام حفص کی قرأت (جو ہندوستان میں رائج ہے) یا ابن کثیر اور امام نافع وغیرہ قراءت حضرت کی قرأت ان کی اپنی ایجاد نہیں، بلکہ (سات مشہور قاریوں) کی قرأت

خود صحیح حدیث (أنزل القرآن على سبعة أحرف) ان حضرات قراء کی طرف قرأت کی نسبت سے یہ لازم نہیں آتا کہ یہ ان کی اپنی ایجاد ہو، اسی طرح فقہ کی نسبت سے بھی یہ لازم نہیں آتا کہ یہ حضرات ائمہ اربعہ کی ایجاد ہو۔

۶- جس طرح حضرت امام بخاریؒ، حضرت امام مسلمؒ، حضرت امام ابو داؤدؒ، حضرت امام حفصؒ، حضرت نافعؒ اور حضرت امام ابن کثیرؒ وغیرہ آنحضرت ﷺ کے زمانے میں نہ تھے، ان کے زمانے کے مؤخر ہونے کی وجہ سے نہ تو احادیث رسول میں کوئی خرابی واقع ہو سکتی ہے اور نہ قرآن کریم کی قرأت میں کوئی خلل واقع ہو سکتا ہے، ایسے ہی ائمہ اربعہ کے آنحضرت ﷺ کے زمانے میں موجود نہ ہونے سے ان مسائل میں کوئی فرق واقع ہو سکتا ہے۔

۷- جس طرح حضرت امام بخاریؒ وغیرہ حضرات محدثین کرامؒ نے اپنی خداداد قابلیت و صلاحیت سے احادیث کی صحت اور ضعف کو جانا ہے، اسی طرح حضرات فقہاء اللہ کی بخشی ہوئی قوت سے مسائل استنباط کئے ہیں جن کے بارے میں اس سے پہلے کسی نے کچھ نہیں کہا ہے، حضرات محدثینؒ نے جس طرح احادیث کی صحت و ضعف کو سابقہ اس قسم کی مثال کے بغیر ایک معیار کے قائم کرنے میں لائق مذمت نہیں ہیں، ایسے ہی حضرات فقہاء کرام بھی فقہی جزئیات کے استخراج و استنباط میں قابل ملامت نہیں۔

۸- جیسے مثلاً قرأت امام حفص کہنے سے قرآن کریم نہیں بدلتا یا مثلاً احادیث صحیح بخاری کو حضرت امام بخاریؒ کی طرف نسبت کرنے سے حدیث کا وجود تیسری صدی کی پیداوار نہیں ہوتا تو اسی طرح فقہ کا معاملہ بھی سمجھیں کہ کسی فقیہ اور مجتہد کی طرف نسبت سے وہ اس کی اپنی ذاتی ایجاد نہیں ہو جاتی۔ (۱)


اب آخری دردمندانہ درخواست یہ ہے کہ ایسے دور میں جبکہ عیسائیت اور مغربیت نے تعلیم، فیشن، سیاسی بالادستی کے ذریعہ ساری دنیا میں فکری اور معاشرتی ارتداد پھیلا دیا ہو، اور قادیانیت شہروں اور دیہاتوں میں سادہ لوح مسلمانوں کو بے دین کر رہے ہوں، ٹی وی، بے حیائی، جھیز، سود جیسے بدترین خدائی عذاب کو دعوت دینے والے گناہ مسلمانوں کی زندگی کا ایک حصہ بن چکے ہوں، ان سب مسائل کو چھوڑ کر اپنی فکری، قلمی توانائیاں، اولیٰ اور غیر اولیٰ، مسنون اور غیر مسنون

(۱) الکلام المفید فی اثبات التقلید: ۱۲۸-۱۳۲، مطبوعہ مکتبہ علمیہ سہارنپور

مسائل پر لگانا نہایت نادانی اور حماقت کی بات ہے، یہ ایسا ہی ہے جیسا کہ حضرت عبداللہ بن عمر رضی اللہ عنہما سے ایک کوفہ کے رہنے والے شخص نے مچھر کے خون لگ جانے کا مسئلہ پوچھا، تو انہوں نے فرمایا: ان لوگوں کو دیکھو مجھ سے مچھر کے خون کا مسئلہ پوچھ رہے ہیں، حالانکہ انہوں نے رسول اللہ صلی اللہ علیہ وسلم کی بیٹی کے بیٹے کو قتل کیا ہے ”انظروا إلی ہؤلاء یسألونی عن دم البعوض وقد قتلوا ابن بنت رسول اللہ صلی اللہ علیہ وسلم“۔ (۱)

واضح رہے یہ کتاب قرآن و سنت اور فقہ حنفی کی روشنی میں لکھی گئی ہے، جس سے صرف یہ بتلانا مقصود ہے کہ حنفی نماز دلائل شرعیہ سے ثابت ہے، دیگر مسالک شافعی، مالکی اور حنبلی بھی اہل حق اور اہل سنت والجماعت میں سے ہیں، اور ان کے دلائل ان کی اپنی کتابوں میں موجود ہیں، ان کی تردید یا تنقیص اس کتاب کا مقصود نہیں ہے اور سلفی اہل حدیث بھائیوں سے درخواست ہے کہ صرف ہٹ دھرمی اور بے بنیاد مناظروں کے جوش میں کتاب میں مذکور مستند، بحوالہ احادیث کا انکار کر کے گنہگار نہ ہوں، ٹھنڈے دل سے غیر جانبدارانہ طور پر تحقیق کر لیں، اللہ ہم اُرنا الحق حقا وارزقنا اتباعہ و اُرنا الباطل باطلا وارزقنا اجتنابہ۔

محمد ابو بکر جابر قاسمی
۱۵ شعبان ۱۴۳۱ھ



بِسْمِ اللّٰهِ الرَّحْمٰنِ الرَّحِیْمِ

نماز کی حقیقت

نماز ایک ایسی عبادت ہے، جس میں انسان کا پورا وجود خدا کی بندگی میں مشغول رہتا ہے، زبان خدا کے ذکر سے تر رہتی ہے، ہاتھ نیاز مندانه خدا کے سامنے بندھے ہوئے ہیں، آنکھیں ایک غلام کی طرح جھکی ہوئی ہیں، جسم بے حرکت کھڑا ہے، پھر جب نمازی رکوع میں جاتا ہے تو فروتنی اور بڑھ جاتی ہے، پشت جھکی ہوئی، زبان پر تسبیح، اس کے بعد سجدہ کی منزل ہے، جو عجز و انکساری اور بے نفسی کا نقطہ عروج ہے، سر، پیشانی اور ناک انسان کی عزت و وقار کی سب سے بڑی علامت ہے؛ لیکن خدا کے سامنے یہ سب زمین پر خاک آلود ہیں، ہاتھ رکھے ہوئے، جسم کے انگ انگ سے خود سپردگی اور غلامی و بندگی ظاہر ہے ہر لمحہ پر خدا کی کبریائی کا نظارہ ہے، اس کی حمد و ثناء کا زمزمہ ہے، الحاح و التجاہے، اپنی گنہ گاری کا اقرار و اعتراف ہے۔

نماز فجر کا وقت

نماز فجر کا وقت صبح صادق (طلوع فجر) سے لے کر سورج کے نکلنے تک رہتا ہے۔

﴿1﴾ حضرت ابو ہریرہ رضی اللہ عنہ روایت کرتے ہیں کہ آنحضرت صلی اللہ علیہ وسلم نے فرمایا: بے شک نماز کے اوقات کے لئے ابتداء اور انتہاء ہے، اور بے شک فجر کی نماز کا اول وقت وہ ہوتا ہے جب فجر طلوع ہوتی ہے، اور اس کا آخری وقت وہ ہوتا ہے جب سورج طلوع ہوتا ہے: ”انّ اول وقت الفجر حین یطلع الفجر وانّ اخر وقتها حین تطلع الشمس“ (۱)

نماز فجر غلَس (ابتداءً وقت اندھیرے میں) اور اسفار (ہلکا سادن روشن ہونے کے بعد) دونوں وقت جائز ہے، البتہ اسفار میں زیادہ فضیلت ہے :

(۱) ترمذی: باب ماجاء فی مواقیب الصلوٰۃ، حدیث: ۱۵۱، امام ترمذی فرماتے ہیں: اس روایت کو محمد بن فضیل نے مرفوعاً روایت کیا ہے مرسلاً یہ روایت زیادہ صحیح ہے، اس باب میں عبداللہ بن عمرو سے بھی روایت موجود ہے، ابن معین نے محمد بن فضیل کو ثقہ قرار دیا ہے۔

﴿2﴾ حضرت نافع بن خدیج رضی اللہ عنہ روایت کرتے ہیں کہ آنحضرت صلی اللہ علیہ وسلم نے فرمایا: ”أسفروا بالفجر فإنه أعظم للأجر“ فجر کو خوب اچھی طرح روشن کر کے پڑھو، اس میں زیادہ اجر و ثواب ہے۔ (۱)

﴿3﴾ حضرت عبدالرحمن بن یزید رضی اللہ عنہ فرماتے ہیں کہ حضرت عبداللہ بن مسعود رضی اللہ عنہ فجر کی نماز خوب اُجالا کر کے پڑھتے تھے۔ ”کان عبد اللہ بن مسعود رضی اللہ عنہ یُسفر بصلاة الغداة“ (۲)

﴿4﴾ حضرت علی بن ربیعہ رضی اللہ عنہ فرماتے ہیں کہ میں نے حضرت علی رضی اللہ عنہ کو سنا آپ اپنے موزن سے کہہ رہے تھے کہ خوب اُجالا کر، خوب اُجالا کر، مراد یہ تھی کہ صبح کی نماز اجالے میں پڑھو : ”يقول لمؤذنه، أسفر، أسفر، یعنی بصلاة الصبح“ (۳)

﴿5﴾ حضرت ابراہیم نخعی فرماتے ہیں کہ صحابہ کرام رضی اللہ عنہم کا کسی چیز پر اتنا اتفاق رائے نہیں ہے جتنا اتفاق نماز فجر کے روشنی میں پڑھنے پر ہے ”ما أجمع أصحاب محمد على شيءٍ ما أجمعوا على التنوير بالفجر“ (۴)

ان صحابہ رضی اللہ عنہم و تابعین کے علاوہ دیگر اصحاب رسول صلی اللہ علیہ وسلم کا معمول روشنی میں نماز پڑھنے کا تھا۔
نوٹ: البتہ رمضان المبارک میں سحری کے بعد ابتدائے وقت میں فجر کی نماز کے لئے نمازی جمع ہو جائیں، روزانہ کی طرح معمول کے وقت تک تاخیر سے جماعت میں شرکت کرنے والوں کی کمی، یا ان کی نماز چھوٹ جانے یا قضا ہو جانے یا لوگوں کے سو جانے کا اندیشہ ہو تو

(۱) ترمذی: باب ما جاء في الاسفار بالفجر، حدیث: ۱۵۴، امام ترمذی کہتے ہیں: رافع بن خدیج کی حدیث حسن اور صحیح ہے، علامہ نیوی فرماتے ہیں: اس روایت کو حمیدی اور اصحاب سنن نے روایت کیا ہے اور اس کی سند صحیح ہے، آثار السنن: ۹۹، باب ما جاء في الاسفار.

(۲) مجمع الزوائد، حدیث: ۱۷۷۳، علامہ بیہقی فرماتے ہیں: اس کو طبرانی نے کبیر میں روایت کیا ہے اور اس کے رجال ثقہ ہیں، علامہ نیوی فرماتے ہیں: اس کو طحاوی، عبدالرزاق اور ابوبکر ابن ابی شیبہ نے روایت کیا ہے اور اس کی سند صحیح ہے، آثار السنن: ۱۰۳، باب ما جاء في الاسفار.

(۳) مصنف عبدالرزاق: باب وقت الصبح، حدیث: ۲۱۶۵، علامہ نیوی فرماتے ہیں: اس کو عبدالرزاق، ابوبکر ابن ابی شیبہ اور طحاوی نے روایت کیا ہے اور اس کی سند صحیح ہے، آثار السنن: ۱۰۳، باب ما جاء في الاسفار.

(۴) مصنف ابن ابی شیبہ: باب من كان ينور بها ولا يرى به بأسا، اس روایت کو طحاوی نے بھی روایت کیا ہے، علامہ زیلعی فرماتے ہیں: یہ روایت سند صحیح کے ساتھ مروی ہے۔

ابتدائے وقت میں (غسل) میں نماز درست ہے؛ کیونکہ غیر رمضان میں تاخیر کی اصل وجہ جماعت میں شرکت کرنے والوں کی تعداد میں اضافہ ہے۔

﴿6﴾ حضرت قتادہ رضی اللہ عنہ حضرت انس رضی اللہ عنہ سے روایت کرتے ہیں، وہ کہتے ہیں کہ مجھ سے زید بن ثابت رضی اللہ عنہ نے بیان کیا کہ انہوں نے نبی کریم صلی اللہ علیہ وسلم کے ساتھ سحری کی پھر نماز کے لئے کھڑے ہو گئے میں نے کہا: دونوں کے درمیان کتنا وقت تھا؟ تو انہوں نے کہا: پچاس یا ساٹھ آیتوں کے بقدر: ”قال: قد رخصتین أو ستین یعنی آية“ (۱)

نماز ظہر کا وقت

ظہر کا وقت سورج کے درمیانی آسمان سے ڈھلنے سے لے کر ہر چیز کے سائے کے سائے اصلی کے علاوہ دو مثل ہونے تک رہتا ہے؛ البتہ اختلاف (فقہاء کے) سے بچنے کے لئے ایک مثل کے اندر ہی پڑھ لینا چاہیے؛ ہاں یہ کہ کوئی عذر ہو جیسے: گرمی وغیرہ میں تو دو مثل تک تاخیر کی جاسکتی ہے۔ (مثل کی تحقیق یہ ہے کہ: جس وقت سورج بالکل سر پر ہو، کسی سیدھی چیز مثلاً لکڑی زمین میں گاڑ کر دیکھ لیا جائے کہ اس کا کتنا سایہ ہے، اس کو سایہ اصلی کہتے ہیں، پھر جب اس لکڑی کا سایہ دو مثل - دو گنا - ہو جائے اصلی سایہ کے علاوہ تب عصر کا وقت شمار کیا جائے گا، مثلاً: لکڑی ایک گز کی ہے اور سورج سر پر رہنے کے وقت اس کا سایہ ایک بالشت ہے تو جب اس کا سایہ دو گز اور ایک بالشت ہو جائے گا تو سمجھئے کہ عصر کا وقت ہو گیا)۔

﴿7﴾ حضرت ابو ہریرہ رضی اللہ عنہ روایت کرتے ہیں کہ آنحضرت صلی اللہ علیہ وسلم نے فرمایا: ظہر کی نماز کا ابتدائی وقت اس وقت شروع ہوتا ہے جب سورج ڈھلتا ہے اور اس کا آخری وقت وہ ہوتا ہے جب عصر کی نماز کا وقت داخل ہوتا ہے: ”انّ اول وقت الظہر حین نزول الشمس و آخر وقتها حین یدخل وقت العصر“۔ (۲)

﴿8﴾ حضرت ابو ہریرہ رضی اللہ عنہ کہتے ہیں: ”صلّ الظہر إذا کان ظلّک مثلک، والعصر إذا کان ظلّک مثلک“ ظہر کی نماز پڑھو جب تمہارا سایہ ایک مثل ہو اور عصر کی

(۱) بخاری: کتاب مواقیب الصلاة، باب وقت الفجر، حدیث: ۵۵۰

(۲) مسند احمد: حدیث: ۷۱۷۲، شعب الارناؤط کہتے ہیں: اس کی سند صحیح ہے اور اس کے رجال شیخین کے رجال ہیں، اس روایت کو امام ترمذی نے بھی روایت کیا ہے، وہاں اس کی سند کے حوالہ سے گفتگو گزر چکی ہے۔

نماز پڑھو جب تمہارا سایہ دو مثل ہو۔ (۱)

﴿9﴾ حضرت ابو ذر رضی اللہ عنہ سے مروی ہے کہ ہم نبی کریم صلی اللہ علیہ وسلم کے ساتھ سفر میں تھے، مؤذن نے اذان دینا چاہا تو آپ صلی اللہ علیہ وسلم نے فرمایا کہ ”أُبرِدُ“ (یعنی وقت ٹھنڈا ہونے دو) پھر کچھ دیر بعد مؤذن نے اذان دینا چاہا تو فرمایا کہ ”أبرد حتى ساوى الظل التلول“ (یعنی وقت ٹھنڈا ہونے دو) یہاں تک کہ سایہ ٹیلوں کے برابر ہو جائے۔ (۲)

اس حدیث میں قابل غور نکتہ یہ ہے کہ جب مؤذن نے پہلی بار اذان کا ارادہ کیا تو یقیناً ظہر کا وقت ہو چکا تھا، پھر دوسری دفعہ انتظار کے بعد ارادہ کیا تو آپ صلی اللہ علیہ وسلم نے مزید انتظار کے لئے کہا، پھر تیسری دفعہ انتظار کے بعد مؤذن نے اجازت چاہی تو آپ صلی اللہ علیہ وسلم نے مزید انتظار کے لئے کہا، اور مزید یہ فرمایا کہ ”سایہ ٹیلوں کے برابر ہو جائے“ اس سے معلوم ہوا کہ ایک مثل کے بعد دوسرے مثل میں نماز پڑھی گئی۔

اسی کو علامہ نووی شارح مسلم نے یوں فرمایا ہے: ”أخّر تاخيراً كثيراً حتى صار للتلول فتى والتلول منحطة غير منتصبه، ولا يصير لها فتى فى العادة الا بعد زوال الشمس بكثير“ آپ صلی اللہ علیہ وسلم نے بہت زیادہ تاخیر کی، یہاں تک کہ ٹیلوں کا بھی سایہ ہونے لگا، حالانکہ وہ دبے ہوئے، پھیلے ہوئے ہوتے ہیں، کھڑے ہوئے نہیں، اور عادتاً ان کا سایہ زوال شمس کے بہت بعد ہی ہوتا ہے۔ (۳)

﴿10﴾ اس سلسلے میں معجم اوسط میں طبرانی نے حضرت جابر بن عبد اللہ رضی اللہ عنہ سے یہ حدیث روایت کی ہے کہ ایک شخص نے نبی کریم صلی اللہ علیہ وسلم سے اوقات نماز کا سوال کیا، تو آپ صلی اللہ علیہ وسلم نے دو دنوں تک وقت پر نماز پڑھ کر دکھایا، اس میں ظہر اور عصر کے بارے میں دوسرے دن کی نمازوں کا ذکر کرتے ہوئے حضرت جابر رضی اللہ عنہ کہتے ہیں:

”ثم أذن بلال رضی اللہ عنہ الغد للظہر حين دلكت الشمس، فأخرها رسول الله صلی اللہ علیہ وسلم حتى صار ظل كل شئ مثله، فأمره، فأقام

- (۱) مؤطا مالك: باب وقوت الصلوة، حدیث: ۱۴، مصنف عبدالرزاق: باب المواقيت، حدیث: ۲۰۴۱، علامہ نیوی فرماتے ہیں: اس کو امام مالک نے روایت کیا ہے، اس کی سند صحیح ہے۔
 (۲) بخاری: باب الأذان للمسافر اذا كانوا جماعة، حدیث: ۶۰۳
 (۳) شرح مسلم: باب استحباب الابراد: ۱۱۹/۵، دار إحياء التراث العربی، بیروت

وصلی، ثم أذن للعصر، فأخبرها رسول الله ﷺ حتى صار ظل كل شيء مثليه، فأمره رسول الله ﷺ فأقام وصلی“ (۱)
 ”پھر حضرت بلال رضی اللہ عنہ نے دوسرے دن ظہر کی اذان سورج ڈھل جانے کے بعد دی، پس اللہ کے رسول ﷺ نے اس نماز کو مؤخر کیا حتیٰ کہ ہر چیز کا سایہ ایک مثل ہو گیا، تو ان کو حکم دیا، پس اقامت کہی اور نماز پڑھی، پھر حضرت بلال رضی اللہ عنہ نے عصر کی اذان دی، پس آپ ﷺ نے اس کو بھی مؤخر کیا، حتیٰ کہ ہر چیز کا سایہ دو مثل ہو گیا، تب آپ ﷺ نے ان کو حکم دیا، پس اقامت کہی اور نماز پڑھی“

اس روایت سے بھی پتہ چلا کہ ایک مثل ہونے کے بعد ظہر کا وقت رہتا ہے اور دو مثل ہونے کے بعد عصر کا وقت ہوتا ہے، ورنہ رسول اللہ ﷺ ظہر کو مؤخر کر کے دوسرے مثل میں کیوں پڑھتے؟

ظہر کی نماز سردی میں جلدی اور گرمی میں تاخیر کر کے پڑھنی مستحب ہے۔

﴿11﴾ حضرت انس بن مالک رضی اللہ عنہ کہتے ہیں: ”كان النبي ﷺ إذا اشتد البرد بگر بالصلوة، وإذا اشتد الحر أبرد بالصلوة“ کہ جب سردی شدید ہوتی تھی تو آنحضرت ﷺ (ظہر) کی نماز جلدی پڑھتے تھے اور جب گرمی شدید ہوتی تو (ظہر) کی نماز کو ٹھنڈا کر کے پڑھتے۔ (۲)

﴿12﴾ حضرت ابوسعید خدری رضی اللہ عنہ روایت کرتے ہیں کہ آنحضرت ﷺ نے فرمایا: (گرمی کے موسم میں) ظہر کی نماز ٹھنڈی کر کے پڑھا کرو، کیونکہ گرمی کی شدت جہنم کی تپش ہے: ”أبردوا بالظہر فإن شدة الحر من فيح جهنم“ (۳)

ان روایات سے پتہ چلا کہ نماز گرمیوں میں تاخیر سے پڑھنی چاہئے، اور سردیوں میں جلدی، حضور اکرم ﷺ کا بھی یہی معمول تھا۔

(۱) مجمع الزوائد: باب بیان الوقت، حدیث: ۱۶۸۶، علامہ بیہقی فرماتے ہیں: اس کو طبرانی نے اوسط میں روایت کیا ہے اور اس کی سند حسن ہے۔

(۲) بخاری: باب اشتد الحر يوم الجمعة، حدیث: ۸۶۳، تحقیق: مصطفیٰ دیب البغا

(۳) بخاری: باب الابراء بالظہر فی شدة الحر، حدیث: ۵۱۳

نماز عصر کا وقت

عصر کی نماز کا وقت ہر چیز کے سائے کے اصلی سایہ کے علاوہ دوشل سایہ ہونے سے لے کر غروب آفتاب (سورج ڈوبنے) تک ہوتا ہے؛ لیکن سورج کے زرد (پیلے) ہونے کے بعد عصر کا وقت مکروہ ہے؛ چنانچہ اس دن کی عصر نہ پڑھا ہو تو ایسے وقت بھڑ پڑھ سکتا ہے۔

﴿13﴾ حضرت ابو ہریرہ رضی اللہ عنہ روایت کرتے ہیں کہ آنحضرت صلی اللہ علیہ وسلم نے فرمایا: جس نے سورج غروب ہونے سے پہلے عصر کی ایک رکعت پالی تو اس نے عصر کی نماز کو پالیا: ”من أدرك ركعة من العصر قبل أن تغرب الشمس فقد أدرك العصر“ (۱)

﴿14﴾ ام المومنین حضرت سلمہ رضی اللہ عنہا کہتی ہیں کہ آنحضرت صلی اللہ علیہ وسلم تو ظہر کو تم سے جلدی پڑھتے تھے اور تم لوگ عصر کی نماز آنحضرت صلی اللہ علیہ وسلم سے جلدی پڑھتے ہو: ”كان رسول الله صلی اللہ علیہ وسلم أشد تعجلاً للظهر منكم، وأنتم أشد تعجلاً للعصر منه“ (۲)

﴿15﴾ علی بن شیمان رضی اللہ عنہ کہتے ہیں کہ ہم لوگ مدینہ میں آنحضرت صلی اللہ علیہ وسلم کے پاس آئے تو آپ صلی اللہ علیہ وسلم عصر کی نماز موخر کر کے پڑھتے تھے، جب تک سورج صاف اور سفید ہوتا: ”فكان يؤخر العصر ما دامت الشمس بيضاء نقية“ (۳)

ان روایات سے یہ پتہ چلا کہ عصر کی نماز تاخیر یعنی ہر چیز کے سایہ کے دوشل ہونے کے بعد پڑھی جائے اور خصوصاً آخری روایت سے یہ معلوم ہوا کہ اس قدر بھی موخر نہ کیا جائے کہ سورج میں زردی آجائے۔

نماز مغرب کا وقت

اس کا وقت غروب آفتاب (سورج ڈوبنے) سے لے کر آسمان پر پھیلی ہوئی سرخی کے بعد

- (۱) مسلم: باب من ادرك ركعة من الصلاة فقد ادرك تلك الصلاة، حدیث: ۶۰۸
 (۲) ترمذی: باب ماجاء فی تاخیر صلوة العصر، حدیث: ۱۶۱، علامہ نیوی فرماتے ہیں: ”اس روایت کو احمد اور ترمذی نے روایت کیا ہے اور اس کی سند صحیح ہے۔“
 (۳) ابوداؤد: باب فی وقت صلاة العصر، حدیث: ۴۰۸، ابوداؤد نے اسے روایت کیا ہے اور اس کے بارے میں سکوت اختیار کیا ہے، علامہ زیلعی نے منذری کے حوالہ سے یہ بات نقل کی ہے کہ اس قسم کی روایتیں ان کے پاس حسن درجہ کی ہوتی ہیں۔

سفیدی کے غروب ہونے تک رہتا ہے؛ البتہ پہلے ہی پڑھ لینا بہتر ہے۔

﴿16﴾ سلیمان بن بریدہ اپنے والد سے نقل کرتے ہیں کہ: طویل حدیث ہے، مغرب کے وقت کے بارے میں فرماتے ہیں: ”ثم أمره فأخّر المغرب الى قبيل أن يغيب الشفق“ پھر آپ ﷺ نے انہیں حکم دیا تو انہوں نے شفق کے غائب ہونے سے پہلے تک مغرب کو مؤخر کیا۔ (۱) مذکورہ بالا روایت میں شفق سے مراد ”شفق ابیض“ (سفیدی) کا ختم ہونا ہے، اس پر درج ذیل روایت دلالت کرتی ہے۔

﴿17﴾ حضرت جابر رضی اللہ عنہ کہتے ہیں: ایک شخص نے جب اوقات نماز کے بارے میں دریافت کیا تھا تو سورج غروب ہونے پر اذان ہوئی، پھر آپ ﷺ نے مغرب کی نماز کو اس قدر مؤخر کیا تھا کہ دن کی سفیدی (شفق) غائب ہو جائے، اور ہمارے خیال میں وہی شفق ہے: ”أخّرھا رسول اللہ ﷺ حتیٰ كاد يغيب بياض النهار وهو الشفق فيما يرى“ پھر حضور اکرم ﷺ کے حکم سے اقامت کہی گئی، پھر آنحضرت ﷺ نے نماز پڑھائی۔ (۲)

﴿18﴾ حضرت سائب بن یزید رضی اللہ عنہ کہتے ہیں کہ آنحضرت ﷺ نے فرمایا: میری امت کے لوگ برابر فطرت پر رہیں گے جب تک کہ وہ مغرب کی نماز ستاروں کے نمایاں ہونے سے پہلے پڑھتے رہیں گے: ”لا تنزال أمتی بخير أو على الفطرة ما لم يؤخروا المغرب حتى تشتبك النجوم“ (۳)

نماز عشاء کا وقت

نماز عشاء کا وقت غروبِ شفق (سفیدی) سے رات کے ایک تہائی تک مستحب و پسندیدہ

(۱) ترمذی: باب مما جاء في مواقيت الصلاة عن النبي ﷺ، حدیث: ۱۵۲، امام ترمذی نے اس روایت کو حسن، غریب اور صحیح قرار دیا ہے اور فرمایا ہے کہ یہ روایت علقمہ بن مرثد سے بھی مروی ہے۔

(۲) معجم الأوسط للطبرانی: حدیث: ۶۷۸۷، علامہ بیہقی نے کہا ہے کہ: اس کی سند حسن درجہ کی ہے: مجمع الزوائد، حدیث: ۱۶۸۶

(۳) ابوداؤد: باب في وقت المغرب، حدیث: ۴۱۸، مسند احمد: حدیث: ۲۳۶۲۹، محقق شعیب الارنؤط کہتے ہیں کہ: یہ روایت محمد بن اسحاق کی وجہ سے حسن ہے، ابوداؤد نے اس روایت کے بارے میں سکوت اختیار کیا ہے، حاکم نے مستدرک میں اسے مسلم کی شرط پر صحیح قرار دیا ہے، ذہبی نے بھی ان کی موافقت کی ہے اور مسلم کی شرط پر قرار دیا ہے، اور حاکم نے مزید اس کے ایک شاہد کا ذکر کیا ہے جس میں محمد بن اسحاق نہیں ہیں۔

ہوتا ہے اور آدھی رات تک مباح ہوتا ہے، اس کے بعد طلوع فجر تک مکروہ ہوتا ہے۔

﴿19﴾ حضرت ابو مسعود انصاری رضی اللہ عنہ بیان کرتے ہیں کہ آنحضرت صلی اللہ علیہ وسلم نے فرمایا: حضرت جبریل علیہ السلام نازل ہوئے اور انہوں نے مجھے نماز کے اوقات بتائے، اور عشاء کی نماز اس وقت پڑھی جب آسمان کے کنارے سیاہ ہو چکے تھے: ”وَيُصَلِّي الْعِشَاءَ حِينَ يَسْوَدُ الْأَفْقُ“ (۱)

﴿20﴾ حضرت ابو ہریرہ رضی اللہ عنہ حضور اکرم صلی اللہ علیہ وسلم کا یہ ارشاد نقل کرتے ہیں کہ آپ صلی اللہ علیہ وسلم نے فرمایا بے شک عشاء کی نماز کا ابتدائی وقت اس وقت ہوتا ہے جب شفق غائب ہو جائے اور اس کا آخری وقت (مباح) جب رات نصف ہو جائے: ”إِنَّ أَوَّلَ وَقْتِ الْعِشَاءِ حِينَ يَغِيبُ الْأَفْقُ وَآخِرُ وَقْتِهَا حِينَ يَنْتَصِفُ اللَّيْلُ“ (۲)

﴿21﴾ حضرت خالد جہنی رضی اللہ عنہ نے کہا کہ: میں نبی رحمت صلی اللہ علیہ وسلم سے سنا فرماتے تھے: اگر میں اپنی امت پر دشواری محسوس نہ کرتا تو میں انہیں ہر نماز کے وقت مسواک کا حکم دیتا، اور میں عشاء کی نماز کو ایک تہائی رات تک مؤخر کرتا: ”لَوْلَا أَنْ أُشَقِّقَ عَلَى أُمَّتِي لِأَمْرْتُهُمْ بِالسُّوَاكِ عِنْدَ كُلِّ صَلَاةٍ وَلَا أُخَّرَتِ صَلَاةُ الْعِشَاءِ إِلَى ثُلُثِ اللَّيْلِ“ (۳)

﴿22﴾ ام المؤمنین حضرت عائشہ رضی اللہ عنہا کہتی ہیں کہ ایک رات نبی رحمت صلی اللہ علیہ وسلم نے عشاء کی نماز کو اس قدر مؤخر کیا کہ رات کا اکثر حصہ گزر گیا ”حتّٰی ذهب عامّة اللیل“ اور مسجد والے بھی سو گئے اور پھر آپ صلی اللہ علیہ وسلم باہر تشریف لائے اور نماز پڑھی ”ثم خرج فصلی“ (۴)

بغیر عذر کے دو نمازوں کو اکٹھا پڑھنا جائز نہیں

بغیر عذر کے دو نمازوں کو اکٹھا پڑھنا جائز نہیں، اس پر درج ذیل آیات و احادیث دلالت

- (۱) ابوداؤد: باب المواقیب، حدیث: ۳۹۴، اس حدیث کے رجال کو شوکانی نے صحیح قرار دیا ہے، ابن سید الناس نے اس کی سند کو صحیح کہا ہے، خطابی نے کہا ہے کہ یہ روایت صحیح سند سے مروی ہے، التعلیق الحسن مع اثار السنن: ۹۷، نیل الأوطار، باب وقت صلاة الفجر: ۴۲۱/۱
- (۲) ترمذی: باب مما جاء فی مواقیب الصلوة، حدیث: ۱۵۱، اس کے حوالے سے نماز فجر کا وقت، عنوان کے تحت پہلی حدیث میں گفتگو گزر چکی ہے
- (۳) ترمذی: باب ما جاء فی السواک، حدیث: ۲۳، امام ترمذی نے کہا ہے کہ: یہ حدیث حسن اور صحیح ہے
- (۴) مسلم: باب وقت العشاء، و تاخیرها، حدیث: ۱۴۷

کرتے ہیں: اِنَّ الصَّلٰوةَ كَانَتْ عَلٰى الْمُؤْمِنِيْنَ كِتَابًا مَّوْقُوْتًا بَشَكِّ نَمَازِ مُسْلِمَانُوْنَ پْر اِپْنِ مَقْرَرِهٖ وَوَقْتِ مِيْل فِرْضِ هٖ۔ (۱)

فَوَيْلٌ لِّلْمُصَلِّيْنَ، الَّذِيْنَ هُمْ عَنْ صَلَاتِهِمْ سَاهُوْنَ پھر خرابی هٖ ان نمازیوں کی جو اپنی نماز سے بے خبر هٖ۔ (۲)

﴿23﴾ حضرت عبداللہ بن مسعود رضی اللہ عنہ فرماتے ہیں، رسول اللہ صلی اللہ علیہ وسلم نماز وقت پر پڑھتے تھے، سوائے مزدلفہ اور عرفات کے: ”يُصَلِّي الصَّلٰوةَ لَوْ قَتْنَهَا اِلَّا بِجَمْعٍ وَعَرَفَاتٍ“ (۳)

﴿24﴾ حضرت ابوذر رضی اللہ عنہ فرماتے ہیں: رسول اللہ صلی اللہ علیہ وسلم نے مجھ سے کہا: اے ابوذر! تمہارا اس وقت کیا حال ہوگا، جب کہ تمہارے حکمراں ایسے ہوں گے جو نماز کو اس کے وقت سے مؤخر کر کے یا نماز کو مار کے پڑھیں گے، حضرت ابوذر رضی اللہ عنہ فرماتے ہیں: میں نے عرض کیا پھر میرے لئے آپ صلی اللہ علیہ وسلم کا کیا حکم ہے آپ صلی اللہ علیہ وسلم نے فرمایا: تم نماز کو اس کے وقت پر پڑھنا: ”قال: صَلِّ الصَّلٰوةَ لَوْ قَتْنَهَا“ پھر اگر ان کے ساتھ بھی نماز مل جائے تو دوبارہ پڑھ لینا، وہ تمہارے لئے نفل ہو جائیں گے۔ (۴)

﴿25﴾ حضرت عبداللہ بن عباس رضی اللہ عنہ سے روایت ہے کہ نبی صلی اللہ علیہ وسلم نے فرمایا جس نے بغیر کسی عذر کے دو نمازوں کو اکٹھا کر کے پڑھا، وہ کبیرہ گناہوں کے دروازوں میں سے ایک دروازے میں داخل ہو گیا: ”من جمع بين الصلواتين من غير عذر فقد اتى

(۱) نساء: ۱۰۳

(۲) ماعون: ۵۴ ابو جعفر طبری اپنی تفسیر ”تفسیر الطبری“ جو کہ ”جامع لبیان فی تاویل القرآن“ سے موسوم ہے، اس میں اس آیت کے تحت اس کے معنی مراری کے حوالے سے مختلف اقوال ذکر کئے ہیں ان میں ان کا یہ قول ذکر کیا ہے ”عنى بذلك أنهم يؤخر ونها عن وقتها، فلا يصلونها الا بعد خروج وقتها، بعض لوگوں نے کہا ہے کہ: اس کا مطلب یہ ہے کہ یہ لوگ نماز کو اس کے وقت سے مؤخر کرتے ہیں، سے وقت کے نکل جانے کے بعد پڑھتے ہیں، پھر اس کا یہ مطلب مراد ہونے پر مختلف اقوال ذکر کئے ہیں، ہم یہاں صرف رئیس المفسرین حضرت ابن عباس رضی اللہ عنہ کا قول نقل کئے دیتے ہیں: قال: ”الذين يؤخرون عن وقتها“ جو نماز کو اس کے وقت سے مؤخر کرتے ہیں۔ تفسیر الطبری: ۶۳۱/۲۴، مؤسسۃ الرسالۃ بیروت۔

(۳) نسائی: باب الجمع بين الظهر والعصر بعرفة، حدیث: ۳۰۱۳، علامہ نیوی فرماتے ہیں: اس کو نسائی نے روایت کیا ہے اور اس کی سند صحیح ہے، اثار السنن: ۴۳۲، باب ما يدل ان الجمع بين الصلواتين في السفر كان جمعا صوريا، علامہ زیلعی نے بھی اس کو صحیح کہا ہے: نصب الرایة، أقوال العلماء فی البسملة: ۲۹۸، دار الحدیث، مصر

(۴) مسلم: باب كراهية تاخير الصلاة عن وقتها المختار، حدیث: ۱۴۹۷

باباً من الكبائر“ (۱)

- ﴿26﴾ حضرت ابو ہریرہ رضی اللہ عنہ سے پوچھا گیا کہ: نماز میں کمی کیا ہے؟ انہوں نے فرمایا: تم نماز کو اس قدر مؤخر کرو کہ دوسری نماز کا وقت آجائے: ”أَنْ تَوْخَّرَ حَتَّى يَجِئَ وَقْتُ الْعَصْرِ“ (۲)
- ﴿27﴾ اسی قسم کے الفاظ کے ساتھ یہ روایت ابوقادہ رضی اللہ عنہ سے بھی مروی ہے، اور انہوں نے اسے حضور اکرم صلی اللہ علیہ وسلم کے ارشاد کی شکل میں روایت کیا ہے۔ (۳)
- ﴿28﴾ حضرت امام محمد فرماتے ہیں کہ حضرت عمر رضی اللہ عنہ کے متعلق یہ روایت پہنچی ہے کہ انہوں نے تمام اطراف میں یہ لکھ بھیجا کہ لوگ دو نمازیں اکٹھی کر کے نہ پڑھیں: ”أَنَّهُ كَتَبَ فِي الْأَفَاقِ يَنْهَاهُمْ أَنْ يَجْمَعُوا الصَّلَاتَيْنِ“ اور انھیں اطلاع دی تھی کہ ایک وقت میں دو نمازیں اکٹھی نہ پڑھی جائیں۔ (۴)
- ﴿29﴾ حضرت ابوموسیٰ اشعری رضی اللہ عنہ نے دو نمازوں کو اکٹھے پڑھنے کو گناہ کبیرہ قرار دیا ہے۔ (۵)
- ﴿30﴾ حضرت عمر بن عبدالعزیز نے بھی یہ فرمان جاری کیا تھا کہ دو نمازوں کو بغیر عذر کے اکٹھا نہ

(۱) ترمذی: باب الجمع بین الصلاتین فی الحضر، حدیث: ۱۸۸، اس روایت کے ایک راوی حنش حسین بن قیس ہیں، امام ترمذی نے فرمایا ہے کہ یہ محدثین کے یہاں ضعیف ہیں، انہیں امام احمد وغیرہ نے ضعیف قرار دیا ہے، علامہ عثمانی فرماتے ہیں: اس روایت کو حاکم نے مستدرک میں حنش عن مکرمة عن ابن عباس کے طریق سے نقل کیا ہے، پھر فرمایا ہے حنش بن قیس الرجسی یہ ابوالاعلیٰ کے نام سے مشہور ہیں، یمن کے باشندے ہیں، انہوں نے کوفہ میں سکونت اختیار کر لی تھی، یہ ثقہ ہیں، تہذیب میں اس حوالے سے طویل گفتگو کے بعد یوں ذکر کیا ہے: ابوبصیر کا خیال ہے کہ یہ ”شیخ صدوق“ ہیں، ابوبکر بزار کہتے ہیں: یہ ”لین الحدیث“ ہے، اس کے علاوہ اس روایت کی ایک صحیح موقوف شاہد بھی موجود ہے، کہ حضرت عمر رضی اللہ عنہ نے حضرت ابوموسیٰ اشعری رضی اللہ عنہ کو یہ لکھ بھیجا کہ ”جان لو! دو نمازوں کو بغیر عذر کے جمع کرنا کبیرہ گناہ ہے اس روایت کو عبدالرزاق نے مصنف میں معمر بن قناده عن ابی العالیہ الریاحی کی سند سے روایت کیا ہے اس کے تمام رجال صحیح ہیں، اعلاء السنن: ۹۷/۲، عدم جواز الجمع بین الصلاتین جمعاً حقیقیاً.

(۲) شرح معانی الآثار: باب الجمع بین الصلاتین کیف ہو، حدیث: ۹۰۳، علامہ بیہقی فرماتے ہیں: اس کو طحاوی نے روایت کیا ہے، اس کی سند صحیح ہے۔

(۳) مسلم: باب قضاء الصلاة، حدیث: ۶۸۱

(۴) مؤطا امام محمد: باب الجمع بین الصلوتین فی السفر، اثر: ۲۰۵، امام محمد فرماتے ہیں: ہمیں اس حدیث کی ثقہ لوگوں نے خریدی ہے: عن العلاء بن الحارث عن مکحول۔

(۵) مصنف ابن ابی شیبہ: باب من کرہ الجمع بین الصلوتین، حدیث: ۸۳۳

پڑھی جائیں: ”لا تجمعوا بین الصلوٰتین الا بعدر“ (۱)

ان آیات و احادیث اور آثار سے یہ پتہ چلا کہ حج کے موسم میں مزدلفہ اور عرفات کے علاوہ بغیر کسی عذر شرعی کے دو نمازیں اکٹھا پڑھنا جائز نہیں؛ کیونکہ آیات سے یہ پتہ چلتا ہے کہ اوقات مقرر ہیں، جس کی پابندی و اہتمام نہ کرنا عذاب و پکڑ کا باعث ہوتا ہے، حضور ﷺ بھی نمازوں کو ان کے اوقات پر ادا کرتے تھے، آپ ﷺ نے وقت پر نماز کی ادائیگی کی تاکید فرمائی ہے، بغیر کسی عذر کے دو نمازوں کو اکٹھے پڑھنے کو گناہ کبیرہ قرار دیا ہے۔

حضرت عمر رضی اللہ عنہ اور حضرت عمر بن عبدالعزیز نے بھی اپنی مملکت میں یہ فرامین جاری فرمائے تھے کہ دو نمازیں اکٹھی نہ پڑھی جائیں، یہ گناہ کبیرہ ہے۔

جو رکوع سجدہ نہ کر سکتا ہو

جو شخص صرف سجدہ بھی نہ کر سکتا ہو اور جو رکوع سجدہ دونوں کی قدرت نہ رکھتا ہو، اس پر قیام فرض نہیں ہے، ایسا شخص صحت مند ہونے تک بیٹھ کر اشارہ سے پڑھے، سجدہ کے اشارہ کو رکوع سے زیادہ نیچے کرے، کوئی چیز سجدہ کیلئے نیچے رکھنا ضروری نہیں ہے :

قال الحصکفی: وان تعذرا (الرکوع والسجود) لیس تعدّہما شرطا بل تعدر السجود کاف (لا قیام أو ما قاعدا وهو افضل من الایماء قائما لقربه من الارض ویجعل سجودہ أخفض من رکوعه لزوماً ولا یرفع الی وجهه شیئاً یسجد علیہ فانہ یکره تحریماً. (الدر المختار علی هامش ردّ المختار باب صلوٰۃ المریض: ص ۹۷)

(۱) مصنف ابن شیبہ: باب من کره الجمع بین الصلوٰتین من بغیر عذر، حدیث: ۸۳۳۳

اذان کی حقیقت

اذان کے معنی خبر دینا ہے، شریعت میں پانچوں نمازوں اور جمعہ کیلئے مخصوص الفاظ سے اعلان کرنے کو اذان کہتے ہیں، اذان میں اسلام کی خاص شان کا اظہار ہوتا ہے، اسلام نے عبادت کے اعلان کا طریقہ یوں بتایا ہے کہ جو بجائے خود عبادت ہے، دیگر مذاہب و ادیان پر نظر ڈالیں تو پانچ وقت کیا روزانہ ایک وقت بھی نہیں؛ بلکہ ہفتہ میں ایک بار لوگوں کو اکٹھا کرنے کیلئے گھنٹے، ناقوس وغیرہ کا سہارا لیا جاتا ہے؛ لیکن اذان میں نہ گھنٹہ، نہ ناقوس و باجا، نہ گانا، نہ قومی نغمہ، نہ ملی ترانہ، نہ سیٹی نہ سنکھ، بس اللہ عزوجل کی حکومت و کبریائی، اللہ کی توحید، حضرت محمد ﷺ کی رسالت کے اقرار کے ساتھ نماز کے ذریعہ کامیابی کے حصول کے لئے بلایا جاتا ہے، یہ اذان کی حقیقت ہے۔

اسلام میں اذان کا آغاز

نبی کریم ﷺ اور آپ ﷺ کے اصحاب رضی اللہ عنہم جب مکہ سے ہجرت فرما کر مدینہ منورہ میں اقامت پذیر ہوئے، کفار کی ایذا رسانیوں اور ان کی شبانہ روز تکلیفوں سے آپ ﷺ اور آپ ﷺ کے اصحاب رضی اللہ عنہم کو نجات ملی سکون کے لمحات میسر آئے، تو آنحضرت ﷺ کو اولاً یکجا نماز کی ادائیگی کے لئے فکر ہوئی، پھر جماعت کے وقت سب کو بیک وقت حاضری کی اطلاع کے لئے طریقہ کا مسئلہ درپیش آیا تو آنحضرت ﷺ نے اس بارے میں صحابہ رضی اللہ عنہم سے دریافت کیا تو کسی نے یہ رائے دی کہ اس کے لئے ایک جھنڈا بلند کیا جائے، کسی نے آگ روشن کرنے، کسی نے ناقوس بجانے، کسی نے گھنٹہ بجانے کی تجویز دی تو آپ ﷺ نے ان تمام آراء کو یہ کہہ کر رد فرمایا کہ اس میں مروجہ مذاہب کے ساتھ مشابہت لازم آتی ہے، الغرض اس مسئلہ کے حل دریافت ہونے سے پہلے آنحضرت ﷺ اور صحابہ کرام رضی اللہ عنہم اسی سوچ و فکر میں اپنے گھر واپس ہو گئے، بعض صحابہ رضی اللہ عنہم نہایت ہی زیادہ متفکر تھے، ان میں سے ایک انصاری صحابی حضرت عبداللہ بن زید بن

عبدالرحمنؓ بھی حضور ﷺ کی اس بارے میں فکر کو دیکھ کر نہایت بے قرار ہو گئے، اسی رات ان کو خواب میں اذان کی تفصیل بتلائی گئی، انہوں نے صبح سویرے حضور ﷺ کی خدمت میں حاضر ہو کر خواب عرض کیا، آپ ﷺ نے فرمایا یہ رویا حق (سچا خواب) ہے، یعنی یہ خواب اللہ کی طرف سے ہے۔ اس واقعہ کی تفصیل یوں ہے :

﴿31﴾ ان صحابی رضی اللہ عنہ نے خواب میں دیکھا کہ ایک شخص (جبرائیل علیہ السلام) ناقوس لئے جا رہے ہیں، انہوں نے ان سے پوچھا: اے اللہ کے بندے! کیا تم یہ ناقوس بچو گے؟ انہوں نے کہا: تم کیا کرو گے؟ میں نے کہا: اس کے ذریعہ لوگوں کو نماز کے لئے بلائیں گے، اس نے کہا: میں تمہیں اس سے بہتر چیز نہ بتاؤں؟ میں نے کہا: ضرور، انہوں نے کہا: یوں کہو:

اللَّهُ أَكْبَرُ اللَّهُ أَكْبَرُ	اللَّهُ أَكْبَرُ اللَّهُ أَكْبَرُ
أَشْهَدُ أَنْ لَا إِلَهَ إِلَّا اللَّهُ	أَشْهَدُ أَنْ لَا إِلَهَ إِلَّا اللَّهُ
أَشْهَدُ أَنَّ مُحَمَّدًا رَسُولُ اللَّهِ	أَشْهَدُ أَنَّ مُحَمَّدًا رَسُولُ اللَّهِ
حَيَّ عَلَى الصَّلَاةِ	حَيَّ عَلَى الصَّلَاةِ
حَيَّ عَلَى الْفَلَاحِ	حَيَّ عَلَى الْفَلَاحِ
قَدْ قَامَتِ الصَّلَاةُ	قَدْ قَامَتِ الصَّلَاةُ
لَا إِلَهَ إِلَّا اللَّهُ	اللَّهُ أَكْبَرُ، اللَّهُ أَكْبَرُ

اللہ سب سے بڑا ہے۔

اللہ سب سے بڑا ہے

میں گواہی دیتا ہوں کہ اللہ کے سوا کوئی معبود نہیں میں گواہی دیتا ہوں کہ اللہ کے سوا کوئی معبود نہیں۔

میں گواہی دیتا ہوں کہ محمد اللہ کے رسول ہیں میں گواہی دیتا ہوں کہ محمد اللہ کے رسول ہیں۔

آؤ نماز کی طرف آؤ نماز کی طرف۔

آؤ کامیابی کیلئے آؤ کامیابی کیلئے۔

نماز کھڑی ہو چکی ہے نماز کھڑی ہو چکی ہے۔

اللہ سب سے بڑا ہے، اللہ سب سے بڑا ہے اللہ کے سوا کوئی معبود نہیں۔

پھر صبح ان صحابی رضی اللہ عنہ نے ساری تفصیل آنحضرت ﷺ کی خدمت میں عرض کی، آپ ﷺ نے خواب کی تصدیق فرمائی، اور فرمایا کہ: تم بلال رضی اللہ عنہ کے ساتھ کھڑے ہو جاؤ اور جو کچھ تم

نے دیکھا ہے انھیں بتلاؤ، وہ اذان کہیں گے؛ چونکہ ان کی آواز بلند ہے، چنانچہ وہ حضور اکرم ﷺ کی ہدایت کے مطابق الفاظ اذان کی تلقین کرتے رہے، اور حضرت بلال رضی اللہ عنہ اذان کہتے رہے۔ (۱)

﴿32﴾ امام زہریؒ کہتے ہیں کہ حضرت بلال رضی اللہ عنہ نے صبح کی اذان میں ”الصَّلَاةُ خَيْرٌ مِنَ النَّوْمِ“ کا اضافہ کیا تو آنحضرت ﷺ نے اسے برقرار رکھا۔ (۲)

﴿33﴾ حضرت انس رضی اللہ عنہ سے مروی ہے، وہ فرماتے ہیں کہ سنت یہ ہے کہ مؤذن فجر کی اذان میں ”حی علی الصلاة، حی علی الفلاح“ کہنے کے بعد ”الصَّلَاةُ خَيْرٌ مِنَ النَّوْمِ“ کہے۔ (۳)

پانچوں نمازوں کیلئے اذان سنتِ موکدہ ہے :

﴿34﴾ ”عن ابن عمر رضی اللہ عنہما مرفوعاً: ثلاث علی کثبان المسک یوم القیامة (الی ان قال) رجل ینادی بالصلوات الخمسة کل یوم و لیلة“ حضرت ابن عمر رضی اللہ عنہما کہتے ہیں کہ آنحضرت ﷺ نے فرمایا تین قسم کے لوگ قیامت کے دن کستوری کے ٹیلوں پر ہوں گے، ان میں سے ایک وہ شخص ہے جو پانچ وقت نماز کے لئے ہر روز اذان دیتا ہے۔ (۴)

- (۱) ابوداؤد: باب کیف الاذان حدیث: ۴۹۹، علامہ نیوی فرماتے ہیں: اس کو ابوداؤد اور احمد نے روایت کیا ہے، اس کی سند حسن درجہ کی ہے، آثار السنن: ۱۰۴، باب فی بدء الاذان، محقق شعیب الارنؤط فرماتے ہیں کہ: یہ روایت محمد بن اسحاق کی وجہ سے حسن درجہ کی ہے، انہوں نے یہاں تحدیث کی تصریح بھی کی ہے، جس سے تدلیس کا شبہ ختم ہو جاتا ہے، اور اس کے بقید رجال صحیح کے رجال ہیں: مسند احمد: حدیث عبداللہ بن زید بن عبد ربہ، حدیث: ۱۶۵۲۵
- (۲) ابن ماجہ: باب بدء الاذان، حدیث: ۷۰۷، بصری کہتے ہیں اس سند کے تمام رجال ثقہ ہیں، البتہ اس میں انقطاع ہے، سعید بن مسیب نے حضرت بلال رضی اللہ عنہ سے نہیں سنا ہے، اس روایت کے توابع اور شاہد موجود ہیں۔ مصباح الزجاجة: کتاب الاذان: ۱۱۳۱، دار الجنان، بیروت
- (۳) صحیح ابن خزيمة: باب التثویب فی اذان الصبح، حدیث: ۳۸۶، علامہ نیوی فرماتے ہیں اس کو ابن خزیمہ، دارقطنی اور تہذیبی نے روایت کیا ہے، اور کہا ہے: اس کی سند صحیح ہے، آثار السنن: ۱۱۵، باب ما جاء فی الصلاة خیر من النوم۔ علامہ نووی فرماتے ہیں کہ: اس کو ابن خزیمہ نے اپنی صحیح میں اور دارقطنی اور تہذیبی نے روایت کیا ہے اور اس کی سند صحیح ہے: خلاصة الأحكام: باب استحباب التثویب: ۸۱۱، مؤسسۃ الرسالۃ، بیروت
- (۴) ترمذی: باب فضل المملوک الصالح، حدیث: ۱۹۸۶، ابویسلی ترمذی کہتے ہیں یہ حدیث حسن، غریب ہے، بصری کہتے ہیں کہ: یہ سند ضعیف ہے سعد کی اولاد قرط غمار، سعد اور عبد الرحمن کے ضعف کی وجہ سے، اس کو امام مسلم، ابوداؤد، نسائی اور ترمذی نے حضرت حقیفہ کی حدیث سے نقل کیا ہے اور اس کو حسن کہا ہے: مصباح الزجاجة: کتاب الاذان: ۱۱۴۱

اذان کے وقت کانوں میں انگلیاں دینا مستحب ہے

﴿35﴾ ”ان رسول اللہ ﷺ أمر بلا لاً أن يجعل اصبعيه في أذنيه، وأنه أرفع لصوتك“ آنحضرت ﷺ نے حضرت بلال رضی اللہ عنہ کو حکم دیا کہ اذان کے وقت اپنی انگلیوں کو اپنے کانوں میں رکھ لیا کرو، اس سے تمہاری آواز بلند ہوگی۔ (۱)

﴿36﴾ ابو جحیفہ رضی اللہ عنہ سے مروی ہے کہ میں نے حضرت بلال رضی اللہ عنہ کو دورانِ اذان ادھر ادھر منہ پھیرتے ہوئے دیکھا ہے، ان کی دونوں انگلیاں کانوں میں رکھی ہوتیں ”واصبعاه في اذنيه“ (۲)

حَيَّ عَلَى الصَّلَاةِ اور حَيَّ عَلَى الْفَلَاحِ کے وقت رُخ دائیں اور بائیں جانب پھیرنا مستحب ہے۔

﴿37﴾ حضرت ابو جحیفہ رضی اللہ عنہ کہتے ہیں کہ حضرت بلال رضی اللہ عنہ نے اذان دی تو میں دیکھتا تھا کہ وہ ”حی علی الصلوة“، ”حی علی الفلاح“ پکارنے کے وقت دائیں بائیں رُخ پھیرتے تھے: ”فجعلت اتبع ههنا وههنا يقول حي على الصلوة، حي على الفلاح“ میں بھی ان کے ساتھ دائیں بائیں دیکھتا تھا۔ (۳)

اذان مسجد سے باہر کہنا مستحب ہے۔

﴿38﴾ حضرت عروہ بن زبیر رضی اللہ عنہ نونجار کی ایک خاتون سے نقل کرتے ہیں، وہ کہتی تھیں کہ میرا گھر مسجد کے قریب سب گھروں سے اونچا تھا، حضرت بلال رضی اللہ عنہ اس پر چڑھ کر اذان فجر پکارتے: ”فكان بلال يؤذن عليه“ (۴)

(۱) ابن ماجہ: باب السنۃ فی الأذان، حدیث: ۷۱۰، ترمذی میں سند صحیح کے ساتھ یہ روایت موجود ہے۔
 (۲) ترمذی: باب ادخال الاصبع فی الاذن عند الاذان، حدیث: ۱۹۷، علامہ بیوی فرماتے ہیں: اس روایت کو ترمذی، احمد اور ابو عوانہ نے روایت کیا ہے، امام ترمذی فرماتے ہیں یہ حدیث حسن اور صحیح ہے۔
 (۳) بخاری: باب هل يتبع المودن فاه ههنا و ههنا، حدیث: ۶۰۸، محقق مصطفیٰ دیب البغا (۴) ابوداؤد: باب الأذان فوق المنارة، حدیث: ۵۱۹، حافظ ابن حجر کہتے ہیں: اس کی سند حسن درجہ کی ہے علامہ زیلعی نے ابن قنطان کے حوالہ سے لکھا ہے کہ: یہ حدیث صحیح ہے: نصب الراية: احادیث الجمع بین الأذان: ۲۳۳/۱- دارالحدیث، مصر

﴿39﴾ عبد اللہ بن سفیان رضی اللہ عنہ سے مروی ہے فرماتے ہیں کہ اذان کا منارے میں کہنا اور اقامت کا مسجد میں کہنا مسنون ہے اور عبد اللہ رضی اللہ عنہ ایسے ہی کرتے تھے۔ (۱)

اذان کا جواب دینا مستحب ہے (زبانی جواب دینا مستحب اور عملاً نماز کیلئے تیاری کرنا واجب ہے)۔

﴿40﴾ حضرت ابوسعید خدری رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا جب تم اذان سنو تو مؤذن ہی کی طرح کہو ”اذا سمعتم النداء فقولوا مثل ما يقول المؤذن“ (۲)

﴿41﴾ حضرت عمر بن خطاب رضی اللہ عنہ حضور صلی اللہ علیہ وسلم کا ارشاد نقل کرتے ہیں پھر تفصیلی روایت ہے کہ اذان کے جواب میں مؤذن کے مثل الفاظ سے جواب دینے کا ذکر ہے، البتہ ”حسی علی الصلاة“، ”حسی علی الفلاح“ میں ”لا حول ولا قوة الا باللہ“ کہنے کا ذکر ہے (۳)

﴿42﴾ حضرت ابوہریرہ رضی اللہ عنہ کہتے ہیں کہ ہم لوگ آنحضرت صلی اللہ علیہ وسلم کے ساتھ تھے، حضرت بلال رضی اللہ عنہ کھڑے ہو کر اذان دینے لگے، جب وہ اذان دے کر خاموش ہو گئے، تو آنحضرت صلی اللہ علیہ وسلم نے فرمایا: جس نے اس جیسی بات کہی یقین سے (دل کے اخلاص کے ساتھ) تو وہ جنت میں داخل ہوگا:

”من قال مثل هذا یقیناً (أی خالصاً مخلصاً من قلبه) دخل الجنة. (۴)

اذان سے فارغ ہو کر پہلے دُرودِ شریف اور پھر یہ دعا پڑھے

﴿43﴾ ”اللَّهُمَّ رَبِّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ، اِنِّ مُحَمَّدًا نِ الْوَسِيْلَةَ وَالْفَضِيْلَةَ وَابْعَثْهُ مَقَامًا مِّمَّ مُحَمَّدٍ نِ الَّذِي وَعَدْتَهُ، وَجِبْتَ لَهُ شِفَاعَتِي يَوْمَ الْقِيَامَةِ“ (۲)

(۱) مصنف ابن ابی شیبہ: باب فی المؤذن یؤذن علی المواضع المرتفعة، حدیث: ۲۳۳۱، اس کے تمام رجال ثقہ ہیں، یہ روایت مرسل ہے، عبد اللہ بن شقیق یا توثقی ہیں یا مخزومی اور یہ ثقہ تابعی ہیں، اعلاء السنن: ۱۳۰/۲

(۲) بخاری: باب ما یقول اذا سمع المنادی، حدیث: ۶۱۱، تحقیق زبیر ناصر

(۳) مسلم: باب استحباب القول مثل ما یقول المؤذن، حدیث: ۸۷۶

(۴) نسائی: ثواب ذلك ”القول مثل ما یقول المؤذن“ حدیث: ۶۷۴، حاکم نے کہا ہے: اس کی سند صحیح ہے، شیخین نے اس کی تخریج نہیں کی ہے، علامہ ذہبی نے بھی ”الخصیص“ میں اسے صحیح کہا ہے: المستدرک: باب فی فضل الصلوات الخمس، حدیث: ۷۳۵

(۵) صحیح بخاری: باب الدعاء عند النداء، حدیث: ۵۸۹

ترجمہ: اے اللہ! اس دعوتِ تامّہ اور اس صلّوٰۃِ قائمہ دائمہ کے رب (یعنی: اے وہ اللہ! جس کیلئے اور جس کے حکم سے یہ اذان اور یہ نماز ہے) اپنے رسول پاک محمد ﷺ کو وسیلہ اور فضیلہ کا خاص درجہ اور مرتبہ عطا فرما، اور ان کو مقامِ محمود پر سرفراز فرما، جس کا تو نے ان کیلئے وعدہ فرمایا ہے، جو بندہ اذان کے بعد یہ دُعا پڑھے تو آپ ﷺ نے فرمایا وہ بندہ قیامت کے دن میری شفاعت کا حق دار ہوگا۔

اقامت کا بیان

اقامت ان کلمات کو کہتے ہیں: جو نماز سے پہلے کہے جاتے ہیں، جن کا مقصد لوگوں کو جماعت کے سلسلے میں مطلع کرنا ہوتا ہے۔

﴿44﴾ اقامت کی ابتداء بھی اس وقت ہوئی جب اذان کی ہوئی اور حضرت عبداللہ بن زید رضی اللہ عنہ نے خواب میں کلمات اذان کے ساتھ کلمات اقامت بھی سنے تھے۔ (۱)

اقامت میں صرف اتنا اضافہ ہے کہ ”حَسَى عَلَى الْفَلَاحِ“ کے بعد دو مرتبہ ”قد قامت الصلوة“ (بے شک نماز کھڑی ہوگئی) کہے۔

﴿45﴾ حضرت معاذ بن جبل رضی اللہ عنہ کہتے ہیں کہ حضرت عبداللہ بن زید رضی اللہ عنہ جو انصار کے خاندان سے ہیں، وہ آئے، انہوں نے کہا: کہ اس شخص نے قبلہ رخ ہو کر اذان شروع کی اور دو دفعہ الفاظ کو دہرائے، پھر تھوڑی دیر وقفہ کیا، اس کے بعد اس نے قبلہ رخ ہو کر اقامت پڑھی، اس طرح دو دو بار، اور دو دفعہ الفاظ دہرائے، البتہ ”حَسَى عَلَى الْفَلَاحِ“ کے بعد دو مرتبہ ”قد قامت الصلوة“ کہا ”ثمّ قام فقال مثلها الاّ أنه زاد بعد ما قال حَسَى عَلَى الْفَلَاحِ“ ”قد قامت الصلوة“ (۲)

(۱) ابوداؤد: باب كيف الأذان، حدیث: ۴۹۹، علامہ نیوی کہتے ہیں: اس روایت کو ابوداؤد اور احمد نے

روایت کیا ہے، اور اس کی سند حسن درجہ کی ہے، اثار السنن: ۱۰۴، باب فی بدء الاذان

(۲) ابوداؤد: باب كيف الأذان، حدیث: ۵۰۷، علامہ ابن حجر نے ”التلخیص الحبیبر“ میں ابن حزم اور ابن دینق العید کے حوالہ سے اس روایت کا صحیح ہونا نقل کیا ہے اور یہ کہا ہے کہ یہ روایت گرچہ مرسل ہے لیکن دوسرے طرق میں اصحاب محمد کے ذکر سے اس کا مستند ہونا متعین ہو جاتا ہے: ۲۰۳۱، اس روایت میں صحابی معاذ بن جبل ص کا نام مذکور ہے۔

﴿46﴾ حضرت عبدالرحمن بن ابی لیلیٰ کہتے ہیں: ہم کو آنحضرت ﷺ کے اصحاب رضی اللہ عنہم نے بتلایا کہ حضرت عبداللہ بن زید رضی اللہ عنہ (حضور اکرم ﷺ کے مؤذن) اذان و اقامت دُہری دُہری کہتے تھے: ”فأذنّ مشنّی وأقام مشنّی“ (۱)

﴿47﴾ حضرت ابو محذورہ رضی اللہ عنہ سے مروی ہے کہ نبی ﷺ نے آپ کو اذان کے کلمات انیس سکھائے اور اقامت کے کلمات سترہ ”علمہ الأذان تسع عشرة كلمة والاقامة سبع عشرة كلمة“ (۲)

یہاں یہ بات واضح رہے کہ اذان کے کلمات ہیں تو دراصل پندرہ ہی، لیکن چونکہ ابو محذورہ رضی اللہ عنہ نے ڈر اور خوف کی وجہ سے اَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ شہادت کے کلموں کو آہستہ کہا تھا، پھر آپ ﷺ نے ان کو یہ کلمات باواز بلند کہنے کو کہا تو پھر انہوں نے شہادت کے ان کلمات کو دو مرتبہ دوہرایا، اس طرح یہ انیس ہوئے۔ اقامت کے سترہ کلمات اسی وقت ہوں گے جبکہ شروع کی چار تکبیرات کے علاوہ باقی تمام کلمات کو دو دو دفعہ کہا جائے۔

﴿48﴾ مؤذن رسول حضرت بلال رضی اللہ عنہ کا شروع سے اخیر تک یہی معمول رہا کہ وہ اقامت کو دُہری کہتے رہے ہیں، چنانچہ مشہور تابعی ابراہیم نخعیؒ فرماتے ہیں حضرت بلال رضی اللہ عنہ اذان و اقامت کے کلمات دو دو مرتبہ کہتے تھے ”کان یثنی الأذان والاقامة“ (۳)، ان کے علاوہ حضرت سلمہ بن اکوع رضی اللہ عنہ (۴)، حضرت ثوبان رضی اللہ عنہ بھی اقامت دوہری کہتے تھے۔ (۵)

- (۱) سنن البيهقي الكبرى: باب ما روى في تنبيه الاذان والاقامة، حديث: ۱۸۲۹، علامہ ابن ترکمانی نے جوہر الفقی میں اور ابن حزم نے محلی میں کہا ہے: یہ حدیث انتہائی درجہ کی صحیح ہے، التعلیق الحسن: ۱۱۰
- (۲) ابوداؤد: باب كيف الأذان؟ حديث: ۵۰۲، علامہ نیوی فرماتے ہیں: اسے ترمذی اور دوسرے لوگوں نے روایت کیا ہے اور اس کی سند صحیح ہے، اثار السنن: ۱۰۵، باب ما جاء في الترجيع، امام ترمذی نے بھی اس کو حسن صحیح کہا ہے۔ (ترمذی: الترجيع في الأذان، حديث: ۱۹۲)
- (۳) مصنف ابن ابی شیبہ: باب من كان يشفع الاقامة ويرى ان يثنيها، ۲۱۵۵، علامہ نیوی فرماتے ہیں: اسے عبدالرزاق، طحاوی اور دارقطنی نے روایت کیا ہے اور اس کی سند صحیح ہے، اثار السنن: ۱۱۳، باب في تنبيه الاقامة.
- (۴) دارقطنی، علامہ نیوی فرماتے ہیں: اسے دارقطنی نے روایت کیا ہے اور اس کی سند صحیح ہے، اثار السنن: ۱۱۳، باب في تنبيه الاقامة
- (۵) طحاوی، علامہ نیوی فرماتے ہیں: اسے طحاوی نے مرسلًا روایت کیا ہے۔

﴿49﴾ مشہور تابعی حضرت مجاہدؒ کے سامنے اقامت کے کلمات ایک ایک مرتبہ کہنے کا ذکر ہوا تو آپ نے فرمایا کہ یہ چیز امراء نے اپنی آسانی کے لئے ایجاد کر لی ہے، اقامت کے کلمات دو دو ہی ہیں: ”هذا شي استخففه الأمراء، الاقامة مرتين مرتين“ (۱)

﴿50﴾ ہجیع بن قیسؒ سے مروی ہے کہ حضرت علیؓ اذان و اقامت کے کلمات دو دو مرتبہ کہتے تھے، آپ ایک مؤذن کے پاس تشریف لائے، جو اقامت کے کلمات ایک ایک مرتبہ کہتا تھا آپ نے اس سے فرمایا کہ اقامت کے کلمات کو دو دو دفعہ کیوں نہیں کہتے: ”ألا جعلتها مثنى“ (۲)

﴿51﴾ حضرت ابراہیم نخعیؒ نے فرمایا: اقامت کے کلمات دو دو مرتبہ کہنا نہ چھوڑنا: ”لا تدع أن تنسى الإقامة“ (۳)

﴿52﴾ حضرت ابو العالیہؒ نے بھی اقامت دوہرے کہے جانے کا فتویٰ دیا ہے۔ (۴)

﴿53﴾ حضرت علیؓ اور ابن مسعودؓ کے شاگرد بھی اقامت دوہری کہتے ہیں۔ (۵)

ان تمام روایات سے یہ ثابت ہوا کہ اقامت بھی اذان کی طرح دوہری کہی جائے اور یہی افضل ہے، اس بارے میں آپ ﷺ کے مؤذنین و دیگر حضرات صحابہؓ اور تابعین کا یہی معمول رہا ہے۔

مستحب اگرچہ مؤذن کا اقامت کہنا ہے؛ لیکن مؤذن کے علاوہ اگر دوسرا شخص اقامت کہے تو جائز ہے۔

﴿54﴾ حضرت محمد بن عبداللہؒ اپنے چچا سے روایت کرتے ہیں اور کہتے ہیں کہ حضرت عبداللہ بن زیدؓ کو خواب میں اذان دکھائی گئی، پھر وہ آنحضرت ﷺ کی خدمت میں حاضر ہوئے، تو حضور اکرم ﷺ نے حضرت بلالؓ کو حکم دیا تو انہوں نے اذان کہی، تو آنحضرت ﷺ نے فرمایا: ”فأقم أنت“ تم اقامت پڑھ لو۔ (۶)

- (۱) مصنف عبدالرزاق: باب بدء الأذان، ۱۷۹۳، علامہ نیوی فرماتے ہیں: اسے عبدالرزاق، ابو بکر بن شبیبہ اور طحاوی نے روایت کیا ہے اور اس کی سند صحیح ہے، انارلسنن: ۱۱۵
- (۲) مصنف ابن ابی شیبہ: باب من كان يشفع الأذان ويرى ان يثنىها، ۲۱۳۹
- (۳) مصنف ابن ابی شیبہ: من كان يشفع الإقامة ويرى ان يثنى، ۲۱۳۹
- (۴) مصنف ابن ابی شیبہ: من كان يشفع الإقامة ويرى ان يثنى، ۲۱۵۳
- (۵) مصنف ابن ابی شیبہ: باب من كان يشفع ويرى ان يثنى، ۲۱۵۳
- (۶) ابو داؤد: باب في الرجل يؤذن ويقيم اخر، حدیث: ۵۱۲، ابن عبدالبر اور حازمی نے اس کی سند کو حسن کہا ہے: نصب الراية: أحاديث في أن الأذان كان وحيا: ۲۲۲/۱، دار الحديث، مصر

اقامت کا جواب بھی اسی طرح مستحب ہے؛ کیونکہ حدیث میں اقامت کو مثل اذان فرمایا گیا ہے اور اس کا جواب بھی اسی طرح ہے؛ البتہ ”قد قامت الصلوة“ کے جواب میں ”أَقَامَهَا اللَّهُ وَأَدَامَهَا“ کہے۔

﴿55﴾ حضرت بلال رضی اللہ عنہ نے اقامت شروع کی، جب انہوں نے ”قد قامت الصلوة“ کہا تو آنحضرت صلی اللہ علیہ وسلم نے جواباً ”أَقَامَهَا اللَّهُ وَأَدَامَهَا“ اور باقی اقامت میں اذان کی طرح جواب دیا۔ (۱)

اقامت کے وقت مقتدی کب کھڑے ہوں؟

اس بارے میں پہلے یہ جان لینا ضروری ہے کہ اس حوالے سے حضور صلی اللہ علیہ وسلم اور صحابہ رضی اللہ عنہم کا کیا معمول تھا؟

﴿56﴾ حضرت ابو ہریرہ رضی اللہ عنہ فرماتے ہیں کہ ایک بار نماز کھڑی کی گئی۔ ہم کھڑے ہوئے، اور رسول اللہ صلی اللہ علیہ وسلم کے ہماری طرف نکلنے سے پہلے ہم نے صفیں درست کر لیں ”فَمِنَّا فَعَدَلْنَا الصَّفُوفَ قَبْلَ أَنْ يَخْرُجَ إِلَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ“ (۲)

﴿57﴾ حضرت ابوقادہ رضی اللہ عنہ سے مروی ہے رسول اللہ صلی اللہ علیہ وسلم نے فرمایا کہ جب نماز کھڑی ہو جائے تو تم جب تک مجھے اپنی طرف آتا نہ دیکھو تو کھڑے نہ ہو: ”إِذَا أَقِيَمَتِ الصَّلَاةَ فَلَا تَقُومُوا حَتَّى تَرُونِي“ (۳)

اس روایت کا پس منظر یہ ہے کہ بعض اوقات ایسا ہوتا ہے کہ حضرت بلال رضی اللہ عنہ آپ صلی اللہ علیہ وسلم کے حجرہ شریفہ سے باہر تشریف لانے سے پہلے ہی اقامت شروع کر دیتے، اور صحابہ رضی اللہ عنہم حسب دستور اقامت کے ساتھ کھڑے ہو جاتے، پھر جب آپ صلی اللہ علیہ وسلم کو کچھ دیر لگی تو آپ صلی اللہ علیہ وسلم نے یہ ہدایت فرمائی کہ میرے نکلنے سے پہلے کھڑے نہ ہوں (آپ صلی اللہ علیہ وسلم کا یہ فرمان بطور شفقت کے امت کو مشقت سے بچانے کے لئے تھا)۔

(۱) ابوداؤد: باب ما يقول اذا سمع الاقامة، حدیث: ۵۲۸، منذری کہتے ہیں: اس کی سند میں ایک شخص مجھوں ہیں اور وہ شہر بن حوشب ہیں، یحییٰ بن عیین اور احمد بن حنبل نے ان کی توثیق کی ہے، تحفة الاحوذی:

باب ما يقول اذا اذن المؤذن، ۵۲۵/۱

(۲) مسلم: باب متى يقوم الناس بالصلوة، حدیث: ۶۰۵

(۳) بخاری: باب متى يقوم الناس اذا روا الامام عند الاقامة، حدیث: ۶۱۱، مصطفیٰ ديب البغا

﴿58﴾ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم کی امامت کے لئے نماز کھڑی کی جاتی تھی، اور لوگ آپ صلی اللہ علیہ وسلم کے کھڑے ہونے سے پہلے اپنی اپنی جگہ صفوں میں لیتے تھے، ”فیأخذ الناس مصافهم قبل ان يقوم النبي صلی اللہ علیہ وسلم“ (۱)

﴿59﴾ اس سلسلے کی ایک روایت یہ بھی ہے حضرت عبداللہ بن اوفی رضی اللہ عنہ نے فرمایا کہ حضرت بلال رضی اللہ عنہ جب ”قد قامت الصلوة“ کہتے تھے تو رسول اللہ صلی اللہ علیہ وسلم تکبیر کے لئے کھڑے ہو جاتے تھے: ”كان بلال إذا قال: قد قامت الصلوة: نهض رسول الله صلی اللہ علیہ وسلم بالتكبير“ (۲)

﴿60﴾ حضرت عمر رضی اللہ عنہ نے صفیں درست کرنے کے لئے لوگ متعین کر دیئے تھے اور صفیں درست ہونے کی خبر جب تک نہ دی جاتی تکبیر تحریمہ نہ کہتے تھے: ”فلا يُكَبِّرُ حتَّى يُخبر: أن الصفوف قد استوت، أخرجه الترمذی: وقال: روى عن علي وعثمان أنهما كان يتعاهدان ذلك“ امام ترمذی نے اس حدیث کی روایت کی ہے اور فرمایا ہے کہ حضرت علی رضی اللہ عنہ اور حضرت عثمان رضی اللہ عنہ بھی اس امر کا اہتمام کرتے تھے۔ (۳)

اور ظاہر ہے یہ اسی وقت ہو سکتا ہے جبکہ لوگ شروع ہی سے کھڑے ہوں، ورنہ اگر ”حي على الصلوة“ یا ”حي على الفلاح“ یا ”قد قامت الصلوة“ پر لوگ کھڑے ہوں تو اس کے بعد صفوں کو درست کیا جائے تو پھر اقامت ختم ہونے کے بعد کافی دیر بعد نماز شروع ہوگی جو بالاتفاق مذموم ہے۔

چنانچہ فقہاء احناف نے اس سلسلہ میں جو تفصیلات نقل کی ہیں، وہ ان احادیث سے بہت قریب ہیں فتاویٰ عالمگیری میں ہے ”اگر مؤذن امام کے علاوہ کوئی اور شخص ہو، لوگ امام کے ساتھ مسجد میں ہوں تو جب مؤذن ”حي على الفلاح“ کہے تو لوگ اور امام کھڑے ہو جائیں، اور اگر امام پہلے سے مسجد میں نہ ہو، پھر وہ مسجد میں صفوں کی جانب سے گذرتا ہو داخل ہو تو وہ جس

(۱) مسلم: باب متى يقوم الناس للصلوة، حدیث: ۶۰۵

(۲) مسند بزار، مسند عبد اللہ بن ابي أوفى، حدیث: ۳۳۷۱، یہ حدیث صحیح السند ہے، اس کے راوی حجاج بن فروخ جو ضعیف ہیں ان کی بعض لوگوں نے توثیق کی ہے، اعلاء السنن: ۳۶۹/۴، باب وقت

القيام الامام والمأمومين للصلوة

(۳) ترمذی: باب ماجاء فى اقامة الصفوف، حدیث: ۲۲۷

صف سے آگے بڑھے، اس صف کے لوگ کھڑے ہو جائیں، اور اگر امام مسجد میں سامنے کی سمت سے داخل ہو تو جیسے ہی امام پر نظر پڑے لوگ کھڑے ہو جائیں۔ (۱)

خلاصہ کلام

ان تمام روایات و آثار اور فقہاء کی تصریحات سے یہ پتہ چلا کہ ان حضرات کا معمول و دستور یہ تھا کہ امام جب مسجد میں آجائے تو اول اقامت ہی سے لوگ کھڑے ہو کر صفوں کو درست کر لیں، جس صورت میں امام پہلے سے محراب کے قریب بیٹھا ہو اس میں بھی ”حی علی الفلاح“ پر کھڑے ہونے کو مستحب کہنے کا مطلب یہ ہے کہ اگر صرف بنانے میں کوئی دشواری پیش آنے کا اندیشہ نہ ہو تو لوگ رُکے رہیں اور ”قد قامت الصلوٰۃ“ پر امام اور مقتدی دونوں ایک ساتھ کھڑے ہوں، ورنہ پہلے سے کھڑے رہیں، غرض یہ کہ ”حی علی الفلاح“ پر کھڑے ہونے کا مطلب یہ ہے کہ اس کے بعد بیٹھے رہنا خلاف ادب ہے؛ کیونکہ طاعت کے لئے جلدی ہونا چاہیے، اس کا یہ مطلب نہیں ہے کہ اس سے پہلے کھڑا ہونا خلاف ادب ہے؛ بلکہ اور بھی زیادہ بہتر ہے؛ اس لئے یہاں طاعت و عبادت کیلئے اور بھی جلدی ہے۔

اور یہ طریقہ جو مسجدوں میں اختیار کیا جاتا ہے کہ اقامت کے وقت امام باہر سے یا مسجد کے کسی گوشے سے چل کر آئے اور مصلے پر بیٹھ جائے اور اس بیٹھنے کو اس درجہ ضروری سمجھے کہ جو لوگ پہلے کھڑے ہوں ان کو بھی بیٹھ جانے کی تاکید کرے، جو نہ بیٹھے اس پر طعن کرے، یہ امت میں کسی امام، فقیہ کا مذہب نہیں، خالص بدعت ہے۔

اذان و اقامت میں انگوٹھے چومنا

اذان و اقامت دن و رات میں پورے سال پانچ بار دی جاتی ہے، اگر انگوٹھے چومنے کا عمل سنت یا جائز ہوتا تو اس بارے میں کثرت سے روایات منقول ہوتیں، خود حضور اکرم ﷺ کا عمل اور عام صحابہ رضی اللہ عنہم کا تعامل ہوتا، یہ عمل نہ تو حضور اکرم ﷺ سے ثابت ہے، نہ عام صحابہ رضی اللہ عنہم سے اور نہ کسی صحیح سند سے۔

صرف ایک روایت ہے کہ حضرت ابو بکر رضی اللہ عنہ نے جب ”اشہد انّ محمدا رسول

(۱) فتاویٰ ہندیہ: ۱/۵۷، فی کلمات الأذان

اللہ“ سنا تو شہادت کی انگلی کے اندرونی حصہ کو بوسہ دیا اور آنکھوں سے لگایا، حضور اکرم ﷺ نے فرمایا: جو شخص میرے خلیل جیسا عمل کرے، اس کیلئے میری شفاعت واجب ہوگی، (اس روایت کو علامہ سخاویؒ نے ”المقاصد الحسنہ“ میں روایت کیا ہے اور خود فرمایا ہے: ”لا یصحح“ یہ واقعہ سرے سے صحیح نہیں) ایسے ہی علامہ طاہر پٹنیؒ، اور ملا علی قاریؒ دونوں نے اسے ”تذکرۃ الموضوعات اور موضوعات الکبیر“ میں لکھا ہے اور اسے ”لا یصحح“ (اس کی سند صحیح اور قابل اعتبار نہیں) کہا ہے۔ (۱)

علامہ جلال الدین سیوطیؒ فرماتے ہیں: ”الأحادیث الثنی رُویت فی تقبیل الأ نامل وجعلها علی العینین عند سماع اسمه عن المؤمن فی کلمة الشهادة، کلها موضوعات“ (۲) مؤذن سے کلمہ شہادت سن کر انگلیوں کو چومنے اور ان کو آنکھوں پر رکھنے کے بارے میں جو روایات ہیں وہ تمام کی تمام موضوع اور من گھڑت ہیں۔

گردن کا مسح

گردن کا مسح کرنا مستحب ہے، چھوڑنے سے کرنا بہتر ہے۔

حضرت عبداللہ بن عاصم انصاری سے روایت کرتے ہیں کہ آنحضرت ﷺ نے وضو کیا اور سر کا مسح کیا، سامنے اور پچھلے حصہ پر شروعات سامنے سے کی، پھر دونوں ہاتھوں کو گدی (گردن) تک لے گئے، فاقبل بہما وأدبر، بدأ بمقدم رأسه ثم ذهب بهما الی قفاه۔ (بخاری: باب مسح الرأس کله، حدیث نمبر: ۱۸۳)

حضرت ابن عمرؓ سے روایت ہے کہ رسول اللہ ﷺ نے فرمایا: جس شخص نے وضو کیا اور اپنے دونوں ہاتھوں سے گردن کا مسح کیا تو وہ شخص قیامت کے دن عذاب کے طوق سے بچایا جائے گا، من توضعاً ومسح بیدیه علی عنقه وقی الغلّ یوم القیامة۔

(التلخیص الحبیر، حدیث نمبر: ۹۸، حدیث صحیح)

(۱) تذکرۃ الموضوعات: ۱۵/۱

(۲) تیسیر المقال للسیوطی

نماز کی شرطیں

شرط کہتے ہیں اس چیز کو جو کسی شیء کی حقیقت سے باہر ہو؛ لیکن اس کے بغیر وہ چیز نہ پائی جاسکتی ہو، نماز کے بھی چند شرائط ہیں، نماز کے صحیح ہونے کیلئے ان کا پاس و لحاظ ضروری ہے۔

۱- بدن کا پاک ہونا

نماز کے بدن کا نجاستِ حقیقی یعنی پیشاب، پاخانہ، خون، پیپ، شراب وغیرہ سے پاک ہونا۔
 وَالرُّجُزَ فَاهْجُرْ اور گندگی کو اپنے آپ سے دور کرو۔ (۱)
 فِيهِ رِجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ اور اس مسجد میں ایسے لوگ ہیں جو طہارت کو پسند کرتے ہیں اللہ تعالیٰ طہارت والوں کو پسند کرتا ہے۔ (۲)
 ایسے ہی نجاستِ حکمی سے بھی طہارت ضروری ہے (نجاستِ حکمی وہ ہے جو غیر مرئی) نہ دکھائی دینے والی ہو جیسے: بے وضو ہونا، جنابت میں مبتلا ہونا، اور ایسے ہی حیض و نفاس۔
 وَأَنْ كُنْتُمْ جُنُبًا فَطَهِّرُوا اور اگر تم جنابت میں ہو تو اچھی طرح طہارت حاصل کرو۔ (۳)
 ﴿61﴾ حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا: اللہ تعالیٰ تم میں سے کسی کی نماز جب تک کہ وہ بے وضو ہو قبول نہیں کرتا؛ یہاں تک کہ وہ وضو کرے: ”لَا تَقْبَلُ صَلَاةَ أَحَدِكُمْ إِذَا أَحْدَثَ حَتَّى يَتَوَضَّأَ“ (۴)

۲- کپڑوں کا پاک ہونا

نماز کے کپڑوں کا بھی گندگی اور نجاست سے پاک ہونا ضروری ہے۔
 ارشادِ خداوندی ہے: وَثِيَابَكَ فَطَهِّرْ اپنے لباس اور کپڑوں کو پاک کرو۔ (۵)

(۱) المدثر: ۱۵ (۲) التوبہ: ۱۰۸ (۳) المائدہ: ۶
 (۴) مسلم: باب وجوب الطهارة للصلوة، حدیث: ۲۴۵ (۵) المدثر: ۴

۳- جگہ کا پاک ہونا

بدن کی طرح نماز کے لئے یہ بھی ضروری ہے کہ وہ جگہ پاک ہو، جہاں نماز پڑھی جا رہی ہے۔
 وَعَهْدْنَا إِلَىٰ إِبْرَاهِيمَ وَإِسْمَاعِيلَ أَنْ طَهِّرَا بَيْتِيَ لِلطَّائِفِينَ
 وَالْقَائِمِينَ وَالرُّكَّعِ السُّجُودِ ”اور ہم نے ابراہیم علیہ السلام اور اسماعیل
 علیہ السلام کو حکم دیا کہ تم دونوں میرے گھر کو پاک صاف رکھو، طواف کرنے
 والوں، اعتکاف میں بیٹھنے والوں اور رکوع و سجدہ کرنے والوں کیلئے“ (۱)

۴- ستر عورت

اعضاء مستورہ (قابل ستر اعضاء) کا نماز کیلئے ڈھانپنا فرض اور ضروری ہے۔
 بَيْنِي أَدَمَ خُدُودًا زَيْنَتَكُمْ عِنْدَ كُلِّ مَسْجِدٍ اے بنی آدم! ہر نماز کے وقت
 زینت اختیار کرو۔ (۲)

﴿62﴾ ام المؤمنین حضرت عائشہ صدیقہؓ سے روایت ہے کہ آنحضرت ﷺ نے فرمایا: اللہ تعالیٰ
 کسی بالغہ عورت کی نماز بغیر اوڑھنی کے قبول نہیں کرتے: ”لَا تُقْبَلُ صَلَاةُ حَائِضٍ إِلَّا
 بِخِمَارٍ“ (۳)

مرد و عورت کے ستر کے حدود

مرد کے لئے ناف کے نیچے سے لے کر گھٹنے کے نیچے تک ڈھانپنا فرض ہے اور آزاد عورت
 کا مکمل جسم علاوہ چہرہ ہتھیلی اور پاؤں کے ستر ہے اس کا ڈھانپنا ضروری ہے۔
 ﴿63﴾ حضرت عمرو بن شعیبؓ اپنی سند سے روایت کرتے ہیں کہ آنحضرت ﷺ نے فرمایا:
 مرد کی ناف سے اس کے دونوں گھٹنوں تک ستر ہے: ”فِي أَنْ مِمَّا أَسْفَلَ مِنْ سَرْتِهِ إِلَى
 رِجْلَيْهِ مِنْ عَوْرَتِهِ“ (۴)

(۱) البقرة: ۱۲۵ (۲) الاعراف: ۳۱

(۳) ابوداؤد: باب المرأة تُصَلِّي بِغَيْرِ خِمَارٍ، حدیث: ۶۴۱، امام ترمذی نے اسے حسن کہا ہے، باب ما
 جاء لا تقبل صلاة الحائض الا بخمار، حدیث: ۳۷۷، محقق شعیب الارنؤط نے اسے صحیح کہا ہے۔

(۴) مسند احمد: حدیث: ۶۷۵۶، محقق شعیب الارنؤط نے اس کی سند کو حسن کہا ہے، علامہ زیلعی فرماتے ہیں: دار
 قطنی نے اسے روایت کیا ہے، اور اس پر سکوت اختیار کیا ہے اور اس کے رجال ثقافت ہیں۔

﴿64﴾ حضرت عبداللہ بن مسعود رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا: عورت کا سارا بدن ہی ستر ہے، ”المرأة عورة“ (۱)

﴿65﴾ عن سعید بن جبیر رضی اللہ عنہ عن ابن عباس رضی اللہ عنہ قال: ولا یبدین زینتھن الایۃ حضرت ابن عباس رضی اللہ عنہ نے کہا کہ اللہ تعالیٰ کا فرمان ”اور عورتیں اپنی زینت کا اظہار نہ کریں“، ”زینتھن الایۃ ما ظہر منها، قال: ما فی الکف والوجہ“ سوائے ہاتھ اور تھیلی کے سر ڈھانپنا سنتِ موکدہ ہے۔ (۲)

سر ڈھانپنا سنتِ موکدہ ہے

نماز کا ایک ادب یہ بھی ہے کہ آدمی پورا لباس پہن کر نماز پڑھے اور سر کو بھی ڈھانپ رکھے۔ چونکہ ارشاد خداوندی ہے: ”خُذُوا زِينَتَكُمْ عِنْدَ كُلِّ مَسْجِدٍ“ (نماز کے وقت اپنا خوبصورت لباس اختیار کرو۔) (۳)

چونکہ عمامہ اور ٹوپی بھی لباس میں شامل ہے؛ لہذا اس آیت کے بموجب نماز میں عمامہ اور ٹوپی پہننا چاہیے بلکہ آپ صلی اللہ علیہ وسلم کی اتباع و پیروی میں تو ہر شخص کو عام حالات میں بھی سر ڈھانپنے رہنا چاہیے، اگر مجبوری کی وجہ سے ننگے سر نماز پڑھے تو درست؛ لیکن کپڑے اور ٹوپی کے ہوتے ہوئے بھی ننگے سر نماز پڑھنا خلاف سنت اور حضور اکرم صلی اللہ علیہ وسلم کے عمل کی مخالفت ہے، اس کی تفصیل یہ ہے:

- ۱- مجبوری کی حالت میں بلا کراہت جائز ہے۔
- ۲- سستی کی وجہ سے کسی وقت ننگے سر نماز پڑھی جائے تو مکروہ تزیہی ہے، جس سے ثواب کم ہو جاتا ہے۔

۳- ننگے سر نماز کو افضل و سنت سمجھنا اور نماز میں سر ڈھانپنے کو حقیر جاننا کفر ہے۔ (۴)

حضور اکرم صلی اللہ علیہ وسلم کا عام معمول تو پگڑی یا کسی کپڑے سے سر ڈھانپنے کا تھا، آپ صلی اللہ علیہ وسلم نے ٹوپی بھی استعمال فرمائی ہے۔

(۱) ترمذی: ۱۱۷۳، امام ترمذی فرماتے ہیں: یہ حدیث حسن، صحیح اور غریب ہے، علامہ بیہقی نے فرماتے ہیں: اسے طبرانی نے روایت کیا ہے اور اس کے رجال ثقہ ہیں: مجمع الزوائد: حدیث نمبر: ۳۱۱۶

(۲) سنن کبریٰ للبیہقی: ثیاب عورة المرأة الحرة، ۳۰۲۹، صاحب عون المعجود فرماتے ہیں: اس کو ابو حاتم، بیہقی اور اسماعیل قاضی نے ابن عباس سے منقول روایت کیا ہے اور اس کی سند جدید ہے۔ عون المعجود: باب فی العبدینظر إلی شعر: ۱۰۹/۱۱، دارالکتب العلمیۃ، بیروت

(۳) الاعراف: ۳۱ (۴) فتاویٰ عالمگیری: ۱۰۶/۱

﴿66﴾ چنانچہ حضرت عبداللہ بن عمر رضی اللہ عنہما روایت کرتے ہیں: ”کان یلبس قلنسوة بیضاء“
آنحضرت صلی اللہ علیہ وسلم سفید ٹوپی پہنتے تھے۔ (۱)

﴿67﴾ حضرت ابن عمر رضی اللہ عنہما ہی کی ایک دوسری روایت میں ”کُمَّة بیضاء“ کا لفظ ہے، یعنی
ٹوپی گول ہوتی تھی (جو سر پر چسپاں رہتی تھی)۔ (۲)

﴿68﴾ حضرت انس بن مالک رضی اللہ عنہ سے روایت ہے کہ حضور صلی اللہ علیہ وسلم اکثر اوقات اپنے سر مبارک
کو کپڑے سے ڈھانپ کر رکھتے تھے: ”فکان رسول اللہ صلی اللہ علیہ وسلم یُکثِرُ القناع“ (۳)

﴿69﴾ مصنف ابن ابی شیبہ میں ایک باب ہے ”باب من کان یسجد علی کور
العمامة ولا یری بہ بأساً“ ان لوگوں کے دلائل کا بیان جن کے نزدیک پگڑی کے بل پر سجدہ
کرنے میں کوئی حرج نہیں، اس باب میں آٹھ حدیثیں درج ہیں۔ دوسرا باب ”باب من کرہ
السجود علی کور العمامة“ ان لوگوں کے دلائل کا بیان جن کے نزدیک پگڑی کے بل
پر سجدہ مکروہ ہے، اس باب میں بارہ حدیثیں ہیں، صرف ان دو بابوں کی بیس احادیث ہی کو دیکھ لیں
تو ان سے ثابت ہوتا ہے کہ سنت طریقتہ سر ڈھانپ کر نماز پڑھنا ہے۔

﴿71﴾ بیہقی نے شعب الایمان میں حضرت رکانہ رضی اللہ عنہ سے یہ روایت نقل کی ہے کہ میں نے
نبی کریم صلی اللہ علیہ وسلم کو یہ کہتے ہوئے سنا کہ: ہمارے اور مشرکین کے درمیان ماہ الامتیاز (فرق) ٹوپیوں
پر پگڑیاں ہیں: ”فرق ما بیننا و بین المشرکین العمام علی القلائس“ (۴)

(۱) مجمع الزوائد: باب فی القلنسوة، حدیث: ۸۵۰۵، اس کو طبرانی نے روایت کیا ہے، اس کے ایک راوی
عبداللہ بن خراش ہیں، ابن حبان نے ان کی توثیق کی ہے، اور کہا ہے کہ یہ بھی غلطی کرتے ہیں، جمہور علماء نے انہیں
ضعیف قرار دیا ہے، اس کے باقی رجال ثقہ ہیں۔

(۲) الطبرانی فی الاوسط، حدیث: ۶۱۸۳، ابن عمر سے یہ حدیث صرف اسی سند سے مروی ہے، اس کو عبداللہ بن
خراش نے تہار روایت کیا ہے۔

(۳) شعب الایمان: فصل فی اکرام الشعر وتدہینہ واصلاحہ، حدیث: ۶۴۶۴، ملا علی القاری فرماتے
ہیں: اس روایت کو بغوی نے ”شرح السنہ“ اور ”مصائب“ میں ذکر کیا ہے، ایسے ہی ترمذی اور شمائل میں یہ روایت
موجود ہے، جزری نے اس کے ایک راوی کو جو ترمذی کے راوی ہیں ضعیف کہا ہے؛ لیکن یہ ضعف نقصانہ نہیں
ہے۔ (مرقاۃ المفاتیح شرح مشکاۃ المصابیح: کتاب اللباس، باب الترجل: ۱۸۱/۱۳)

(۴) ترمذی: باب العمام علی القلائس، حدیث: ۱۷۸۴، ملا علی قاری کہتے ہیں کہ: اس کو ترمذی نے
روایت کیا ہے اور اس کو حسن غریب کہا ہے اور اس کی سند کو ”لیس بالقائم“ ثابت نہیں ہے کہا ہے، پھر فرماتے
ہیں کہ: اس کو ابوداؤد نے روایت کیا ہے اور اس پر سکوت اختیار کیا ہے، شاید ان کی سند قائم اور ثابت ہو (مرقاۃ
المفاتیح، کتاب اللباس: ۸: ۲۱۵، دارالکتب العلمیہ، بیروت)

﴿۷۱﴾ مجلس، خطبہ، وفود کے استقبال یا جنگ اور عام حالات میں نبی اکرم ﷺ کا معمول عمامہ ٹوپی پہننے ہی کا تھا اور وہی حالت افضل ہو سکتی ہے جس کو آپ ﷺ نے ہمیشہ اپنایا ہے۔

﴿72﴾ عبدالرحمن بن عوف رضی اللہ عنہ اور علی بن ابوطالب رضی اللہ عنہ کو ”غدر خیم“ کے دن آپ ﷺ نے عمامہ پہنایا اور فرمایا: ”إن اللہ آمدنی یوم بدر وحنین بملائکة یعتمون هذه العمامة“ اللہ عزوجل نے بدر وحنین کے دن ان عماموں کو پہننے والے فرشتوں سے میری مدد فرمائی ہے۔ (۱)

عربوں میں یہ چیز فخر و اعزاز کا سبب سمجھی جاتی تھی، چنانچہ حدیث ہے: ”العمامة تیجان العرب ، فإذا وضعوا العمام وضعوا عزهم“ عمامہ عرب کا تاج ہے، ان کا عماموں کا رکھ دینا ان کی عزت کے چلے جانے کے مانند ہوتا ہے (۲) اور ایمان والے کو تو نماز کی حالت میں کم از کم اس سنت عادت پر عمل کرنا چاہیے (یعنی: سر کو چھپا کر نماز پڑھنا درجہ کمال ہوگا)۔

﴿73﴾ محرم کے کپڑوں میں قمیص، نہ عمامے اور نہ پانچامے اور نہ ٹوپیاں اور نہ موزے پہننے جائیں، مگر یہ کہ اس کے جوتے (چپل) نہ ہو: ”لا یلبس القمص، ولا العمام، ولا السراویلات ولا البرانس ولا الخفاف الا احد لا یجد النعلین“ (۳)

﴿74﴾ حضرت حسن بصریؒ فرماتے ہیں: لوگ عمامہ اور ٹوپی پر سجدہ کرتے تھے، اور ان کے ہاتھ آستینوں میں ہوتے تھے: ”کان القوم یسجدون علی العمامة والقلنسوة، و یداه فی کمہ“ (۴)

﴿75﴾ حضرت انس بن مالک رضی اللہ عنہ کا ہمارے پاس سے گذر ہوا، وہ چپکی ہوئی ٹوپی پہننے ہوئے تھے: ”وعلیه قلنسوة لاطئة“ (۵)

(۱) سنن البیہقی الکبری: باب التحریض علی الرمی، حدیث: ۱۹۵۲۰، اس روایت کے ایک راوی ابوالربیع سلمان ہیں، یہ قوی نہیں ہیں، اسماعیل بن عیاش نے اس بارے میں ان کی مخالفت کی ہے، بیہقی کہتے ہیں: عبداللہ بن بسر نے اس روایت کو مقطوعاً روایت کیا ہے، اور یہ بھی قوی نہیں ہیں، بہر حال یہ روایت کچھلی روایت کیلئے مؤید ہے۔

(۲) مرقاۃ المفاتیح: کتاب اللباس: ۲۱۵/۸، دارالکتب العلمیہ، بیروت

(۳) بخاری: باب البرانس، حدیث: ۵۴۶۶

(۴) بخاری: باب السجود علی الثوب فی شدة الحر، حدیث: ۳۷۸

(۵) الحاوی للفتاوی: ۷۲/۱، باب اللباس، دارالکتب العلمیہ، بیروت

صحابہ رضی اللہ عنہم اور حضور صلی اللہ علیہ وسلم کا عام معمول یہ تھا ٹوپی پہننے ہوئے ہوتے، اس کا اندازہ اس حدیث سے ہوتا ہے، حضرت عمر بن خطاب رضی اللہ عنہ کہتے ہیں کہ میں نے حضور صلی اللہ علیہ وسلم کو یہ کہتے ہوئے سنا: شہید چار طرح کے ہیں، ایک وہ پختہ ایمان والا شخص ہے جو میدان جنگ میں گھس جاتا ہے اور اللہ عز و جل کے وعدے کو سچ کر دکھاتا ہے یہاں تک کہ قتل ہو جاتا ہے، یہی وہ شخص ہے جس کی طرف لوگ قیامت کے دن اپنی آنکھیں اٹھا کر دیکھیں گے، انہوں نے اپنے سر کو اٹھایا تو ان کی ٹوپی گر گئی اور ”ورفع رأسہ حتی وقعت فلنسوتہ“ راوی کہتے ہیں: میں نہیں جانتا کہ یہ ٹوپی حضور صلی اللہ علیہ وسلم کی تھی یا پھر حضرت عمر رضی اللہ عنہ کی۔ (۱)

جو لوگ ٹوپی کے عدم سنت کے قائل ہیں وہ اس روایت سے استدلال کرتے ہیں کہ حضور صلی اللہ علیہ وسلم نے صرف ایک کپڑے میں بھی نماز پڑھی ہے۔ (۲)

لیکن یہ آپ صلی اللہ علیہ وسلم کا اتفاق عمل تھا، آپ صلی اللہ علیہ وسلم کا عمومی عمل سر ڈھانک کر نماز پڑھنے کا تھا جیسا کہ معلوم ہوا، ظاہر ہے کہ چادر بطور تہ بند آپ صلی اللہ علیہ وسلم نے استعمال فرمائی ہوگی؛ لیکن ایسا صرف ایک واقعہ ثابت ہے اور ایک صحابی رضی اللہ عنہ کے دریافت کرنے پر آپ صلی اللہ علیہ وسلم نے یہ بات ارشاد فرمائی کہ ”کیا میری امت میں سبھوں کو دو کپڑے میسر ہوں گے“۔ (۳)

گویا آپ صلی اللہ علیہ وسلم کا یہ عمل محض اس بات کو بتانے کیلئے تھا کہ بغیر ٹوپی کے بھی نماز ادا ہو جاتی ہے، اگر کسی کے پاس سر ڈھکنے کے لئے کوئی چیز نہ ہو تو اس کی وجہ سے نماز نہ چھوڑنی چاہیے، نہ یہ کہ کھلے سر نماز پڑھنا چاہیے، اگر کوئی شخص بخاری کی مذکورہ روایت پر عمل کرنا چاہتا ہو تو پھر کرتا اور بنیان پہننے کی بھی ضرورت نہیں، صرف باعجامہ یا لنگی پر ہی اسے اکتفا کرنا چاہیے۔

خلاصہ یہ کہ رسول اللہ صلی اللہ علیہ وسلم کا دائمی عمل یہ رہا ہے کہ بدن پر کپڑا ہو اور سر ٹوپی یا عمامے سے

ڈھکا ہوا ہو۔

(۱) ترمذی: فضل الشهداء عند اللہ، حدیث: ۱۶۴۴، امام ترمذی فرماتے ہیں: یہ حدیث حسن، غریب ہے، صرف عطاء بن دینار نے اُسے نقل کیا ہے، اور عطاء بن دینار: ان کے بارے میں کوئی حرج نہیں ہے، پھر فرماتے ہیں، اسے کبھی سعید بن ایوب دوسری سند سے عن عطاء بن دینار عن اشیاء من خولان کے طریق سے نقل کرتے ہیں۔ اور اس میں عطا کا ذکر نہیں کیا ہے، اور فرمایا کہ: عطاء بن دینار کے بارے میں کوئی حرج نہیں ہے

(۲) بخاری: باب الصلوٰۃ فی الثوب الواحد، حدیث: ۳۴۷

(۳) مسند احمد: مسند ابي هريرة، حدیث: ۵۹۵، محقق شعیب الارنوط نے اس کی سند کو شیخین کی شرط پر صحیح کہا ہے۔

۵- وقت کا ہونا

نماز کے شرائط میں سے ایک وقت بھی ہے إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا بیشک اللہ تعالیٰ نے مومنوں پر نماز وقت کی پابندی کے ساتھ فرض کی ہے۔ (۱)

۶- قبلہ کی طرف رخ کرنا..... یہ بھی شرط نماز ہے

وَحَيْثُ مَا كُنْتُمْ فَاُولَئِكَ فَوَجَّهْكُمْ شَطْرَهُ اور تم جہاں بھی ہو پس اپنے چہرے کو بیت اللہ شریف کی طرف کر لو۔ (۲)

اگر کسی ایسی جگہ ہوں جہاں کوئی آدمی نہ ہوں کہ جن سے قبلہ دریافت کریں تو ایسی صورت میں خوب سوچ و بچار (تحری) کر کے ایک طرف رخ متعین کر کے نماز پڑھے تو نماز درست ہو جائے گی، (گرچہ سمت قبلہ متعین کرنے میں غلطی کیوں نہ ہو)۔

﴿76﴾ جیسا کہ حضرات صحابہ کرام رضی اللہ عنہم کے ساتھ ایسا واقعہ پیش آیا تھا تو انہوں نے یہی طریقہ کار اختیار کیا تھا۔ (۳)

نماز کے دوران کسی نے بتایا کہ سمت کعبہ ادھر ہے تو اس رخ پر پھر جائے، کچھلی نماز درست ہوگی۔ ﴿77﴾ حضرت انس رضی اللہ عنہ سے روایت ہے کہ جب تحویل قبلہ کی آیت نازل ہوئی تو ایک شخص نے بلند آواز سے کہا کہ قبلہ (بیت المقدس) سے (خانہ کعبہ کی طرف) تبدیل ہو چکا ہے تو وہ لوگ اسی حالت میں بیت اللہ شریف کی طرف پھر گئے: ”ان القبلة قد حوّلت فمالو كما هو نحو القبلة“ (۴) اس واقعہ کو امام بخاری نے بھی روایت کیا ہے۔

﴿78﴾ کشتی یا گاڑی میں قبلہ کی سمت اگر گھومتی جائے تو نمازی بھی گھومتا رہے، اگر ایسا ممکن نہ ہو، یا سامان کے چوری ہونے کا خطرہ ہے تو ابتداً قبلہ کی طرف رخ کر کے نماز شروع کر دے اور پھر پڑھتا رہے، جیسا کہ آنحضرت صلی اللہ علیہ وسلم نے بعض اوقات نفل نماز میں کیا ہے۔

(۱) النساء: ۱۰۴ (۲) البقرة: ۱۴۴

(۳) ترمذی: باب ما جاء في الرجل يصلی لغير القبلة في الغيم، حدیث: ۳۴۵، امام ترمذی فرماتے ہیں: هذا حدیث لیس اسنادہ بذالک، اکثر اہل علم کا علم اسی پر ہے، علامہ البانی نے اسے حسن کہا ہے، یہ حدیث محض اشعث بن سمان سے مروی ہے اور اشعث بن سمان یہ حدیث میں ضعیف ہیں۔

(۴) مسلم: باب تحویل القبلة من القدس الی الکعبة، حدیث: ۵۲۷


﴿70﴾ ابن عمر رضی اللہ عنہما سے مروی ہے کہ فرماتے ہیں: کہ رسول اللہ صلی اللہ علیہ وسلم سواری پر چاہے جدھر اس کا رخ ہو نوافل اور وتر ادا فرماتے، البتہ آپ صلی اللہ علیہ وسلم سواری پر فرض ادا نہیں فرماتے: ”وَلَمْ يَكُنْ يَصْنَعُ ذَلِكَ فِي الصَّلَاةِ الْمَكْتُوبَةِ“ (۱)

﴿80﴾ حضرت انس رضی اللہ عنہ کہتے ہیں: آنحضرت صلی اللہ علیہ وسلم جب سفر کرتے تھے اور آپ صلی اللہ علیہ وسلم ارادہ کرتے تھے کہ اس حالت میں نوافل پڑھیں تو آپ صلی اللہ علیہ وسلم اونٹنی کا رخ قبلہ کی طرف کرتے تھے، پھر آپ صلی اللہ علیہ وسلم تکبیر کہتے تھے اور پھر جدھر بھی آپ کی سواری کا رخ ہوتا پڑھتے تھے: ”ثُمَّ يَصَلِّي حَيْثُ وَجَّهَهُ رِكَابَهُ“ (۲)

۷- نیت

نماز کیلئے نیت بھی ضروری ہے اور یہ بھی نماز کی شرط ہے: وَمَا أَمْرُؤُا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ اور ان کو حکم دیا گیا ہے کہ وہ اللہ کی عبادت اخلاص کے ساتھ (جس میں نیت کا صحیح ہونا بھی ہے) ادا کریں، کیسو ہو کر۔ (۳)

﴿81﴾ انما الاعمال بالنیات وانما لكل امرء ما نوى بیشک اعمال نیت کے ساتھ وابستہ ہوتے ہیں اور بیشک آدمی کیلئے وہی ہے جو اس نے نیت کی۔ (۴)



(۱) بخاری: ابواب تقصیر الصلاة، باب ينزل للمكتوبة، حدیث: ۱۰۴۶، محقق مصطفیٰ دیب البغا
 (۲) ابوداؤد: باب التطوع علی الراحلة والوتر، حدیث: ۱۲۲۷، ابن الملقن فرماتے ہیں: اس کو ابوداؤد نے صحیح سند کے ساتھ روایت کیا ہے اور ابن السکن نے اس کی تصحیح کی ہے (خلاصة البدر المنیر، باب استقبال القبلة: ۳۵۲/۱، مکتبۃ الرشد، الرياض)
 (۳) سورة البينة: ۵
 (۴) بخاری: کیف بدأ الوحی علی رسول اللہ، حدیث: ۱

نماز کے فرائض

نماز میں چھ فرض ہیں: نماز کی صحت کیلئے ان کی رعایت ضروری ہے، اگر ان میں سے کوئی چیز چھوٹ جائے تو نماز ہی نہیں ہوگی۔

۱- تکبیر تحریمہ

نماز کے شروع میں جو ”اللَّهُ أَكْبَرُ“ کہا جاتا ہے اُسے ”تحریمہ“ کہتے ہیں چونکہ نمازی ”اللَّهُ أَكْبَرُ“ کہتے ہی بہت سی چیزوں کو اپنے اوپر حرام کر لیتا ہے، جو اس عبادت کے آغاز سے پہلے اس کیلئے حلال تھیں جیسے: کھانا پینا، بات چیت وغیرہ۔

وَذَكَرَ اسْمَ رَبِّهِ فَصَلَّى اور اُس نے اپنے رب کا نام لیا اور نماز پڑھی۔ (۱)

﴿82﴾ حضرت علیؓ سے روایت ہے کہ حضور ﷺ نے فرمایا: نماز کی چابی وضو ہے، اس کا تحریمہ تکبیر ہے اور اس سے باہر نکلنا اسلام سے ہے: ”تحریمہا التکبیر وتحلیلہا التسلیم“ (۲)

۲- قیام

قیام کے معنی کھڑے ہونے کے ہیں، نماز میں قرأت کے وقت خاص کیفیت کے ساتھ کھڑے ہونا ”قیام“ ہے، قیام فرض و واجب نمازوں میں فرض ہے، اگر بیماری کی وجہ سے کھڑے ہونے پر قادر نہ ہو تو فرض و واجب نمازیں بھی بیٹھ کر ادا کی جاسکتی ہیں۔

﴿83﴾ حضرت عمران بن حصینؓ بوا سیر کے مریض تھے؛ اس لئے کھڑے ہو کر نماز ادا کرنے میں دشواری محسوس کرتے تھے، چنانچہ انہوں نے آپ ﷺ سے اس بارے میں دریافت

(۱) اعلیٰ: ۱۵ (۲) ابوداؤد: باب فرض الوضوء، حدیث: ۶۱، امام ترمذی فرماتے ہیں کہ:

یہ حدیث حسن ہے، اور اس باب میں حضرت علی بن ابی طالبؓ کی روایت سند کے اعتبار سے جید اور اسح ہے۔

(ترمذی، فی تحریم الصلاة وتحلیلہا، حدیث: ۲۳۸)

کیا تو آپ ﷺ نے فرمایا: کھڑے ہو کر نماز پڑھو، اگر کھڑے ہو کر نہ پڑھ سکو تو بیٹھ کر، اگر بیٹھ کر بھی نہ پڑھ سکو تو پہلو پر لیٹ کر ”صل قائماً فان لم تستطع فقاعدًا فان لم تستطع فعلى جنب“ (۱)

۳- قرأت

قرأت یعنی نماز میں قرآن کا پڑھنا فرض ہے: فاقْرءُوا مَا تَيَسَّرَ مِنَ الْقُرْآنِ
”قرآن میں سے جتنا میسر ہو پڑھو“۔ (۲)

﴿84﴾ حضرت ابو ہریرہ رضی اللہ عنہ کہتے ہیں کہ حضور ﷺ نے فرمایا: بغیر قرآن کے نماز نہیں ہوتی
”لا صلوة الا بقراءة“ (۳)

﴿85﴾ حضرت ابوسعید خدری رضی اللہ عنہ کہتے ہیں: ہمیں حکم دیا گیا ہے کہ ہم لوگ ”فاتحة الكتاب“
سورۃ فاتحہ اور جو میسر ہو پڑھیں ”نقرأ الفاتحة وما تيسر“۔ (۴)

﴿86﴾ حضرت ابو ہریرہ رضی اللہ عنہ سے روایت ہے کہ حضور ﷺ مسجد میں داخل ہوئے، اسی وقت ایک شخص بھی مسجد میں آیا، اس نے نماز پڑھی، پھر حضور ﷺ کو سلام کیا، آپ ﷺ نے اس کا جواب دیا، اور فرمایا: واپس جاؤ اور نماز پڑھو، تم نے نماز نہیں پڑھی، وہ واپس گیا اور نماز پڑھی، پھر آ کر سلام کیا، آپ ﷺ نے پھر فرمایا: واپس لوٹ جاؤ اور نماز پڑھو، تم نے نماز نہیں پڑھی، وہ شخص کہنے لگا: اس ذات کی قسم جس نے آپ ﷺ کو حق کے ساتھ بھیجا ہے، میں تو اس سے اچھی نماز نہیں جانتا، آپ ﷺ مجھے سکھلا دیں، تو آپ ﷺ نے فرمایا جب تم نماز کے لئے کھڑے ہو تو تکبیر کہو، پھر جو تم کو میسر ہو قرآن پڑھو ”ثم اقرأ ما تيسر معك من القرآن“ پھر رکوع کرو، یہاں تک کہ تم اطمینان کے ساتھ جم کر رکوع کرو۔ (۵)

(۱) بخاری: باب اذا لم يطق قاعدًا فعلى جنب، حدیث: ۱۰۶۶ (۲) المزمل: ۲۰

(۳) مسلم: باب وجوب قراءة الفاتحة في كل ركعة، حدیث: ۳۹۶

(۴) ابوداؤد: باب من ترك القراءة في صلاته بفاتحة الكتاب، حدیث: ۸۱۸، ابن سید الناس نے اس کی سند کو صحیح اور اس کے رجال کو ثقہ قرار دیا ہے، حافظ نے ”تلخیص“ میں اس کی سند کو صحیح کہا ہے اور ”درایہ“ میں یہ کہا ہے کہ: ابن حبان نے اس کی تصحیح کی ہے: التعلیق الحسن: ۱۵۶، علامہ حجر فتح الباری میں فرماتے ہیں: اس کو ابوداؤد نے سند قوی سے روایت کیا ہے (فتح الباری، باب وجوب القراءة للإمام، ۲۳۳/۲، دار الفکر بیروت)

(۵) بخاری: باب وجوب القراءة للإمام والمأموم، حدیث: ۲۴۰

نوٹ: اس روایت میں ایک شخص کو نماز سکھائی جا رہی ہے اور بار بار دہرایا جا رہا ہے؛ یہاں تو ضروری تھا کہ سورہ فاتحہ کے فرض ہونے کی طرف متوجہ کرتے؛ مگر آپ ﷺ نے صرف قرآن پڑھنے کا ذکر فرمایا۔

﴿87﴾ حضرت حسن بصریؒ حضرت ابو بکرہؓ سے روایت کرتے ہیں کہ وہ جب نبی ﷺ کے پاس (مسجد نبوی میں) پہنچے تو آپ ﷺ رکوع میں جا چکے تھے، چنانچہ یہ صف میں ملنے سے پہلے ہی رکوع میں چلے گئے (اور آہستہ آہستہ چلتے چلتے صف میں مل گئے) آپ ﷺ نے ارشاد فرمایا: اللہ تعالیٰ تجھے نیکی کرنے پر حریص کرے، پھر ایسا نہ کرنا: ”فقال: زادك الله حرصًا ولا تعد“ (۱)

ب- وضاحت

حضرت ابو بکرہؓ کی اس حدیث سے ثابت ہوا کہ اگر کوئی شخص امام کو رکوع میں پالے تو اس کی وہ رکعت ہو جائے گی، چونکہ حضرت ابو بکرہؓ نے حضور ﷺ کو بحالت رکوع دیکھا تو وہ بھی فوراً رکوع میں چلے گئے، حضور ﷺ کے سامنے اس کا ذکر ہوا تو آپ ﷺ نے ان کو دعائی، اور فرمایا: ایسا نہ کرنا، یہ نہیں فرمایا کہ تمہاری نماز نہیں ہوئی، اسے لوٹاؤ، یہ اس بات کی دلیل ہے کہ مقتدی پر سورہ فاتحہ فرض نہیں، اگر فرض ہوتی تو حضور ﷺ انہیں نماز لوٹانے کا حکم کرتے۔

﴿88﴾ مسند احمد کی روایت کے مطابق حضور ﷺ کے مرض و وفات میں حضرت ابو بکرہؓ نماز پڑھا رہے تھے، اس دوران حضور ﷺ تشریف لائے، تو حضرت ابو بکرہؓ پیچھے ہٹ گئے حضور ﷺ نے نماز پڑھائی آپ ﷺ نے اس روایت کے مطابق وہاں سے قرأت شروع کی جہاں سے حضرت ابو بکرہؓ نے چھوڑی تھی اور وہ سورہ فاتحہ کے بعد ضم سورہ شروع کر چکے تھے، اگر سورہ فاتحہ کا پڑھنا مقتدی کے لئے فرض ہوتا تو اس کا مطلب یہ ہے کہ حضور اکرم ﷺ کی نماز نہیں ہوئی (نعوذ باللہ) اس سے معلوم ہوا کہ سورہ فاتحہ فرض نہیں، مطلق قرأت فرض ہے۔ (۲)

(۱) بخاری: باب اذا ركع دون الصف، حدیث نمبر: ۷۵۰

(۲) ابن مساجہ: باب ما جاء في صلاة رسول الله في مرضه، ۱۲۳۵، بصیری نے کہا ہے: اس سند کے رجال ثقہ ہیں، لیکن ابواسحاق کو آخری عمر میں اختلاط (ذہنی کمزوری) ہو گیا تھا، اور یہ تدلیس بھی کرتے ہیں، انہوں نے ”عن“ سے روایت کیا ہے، مسند احمد میں بھی اس روایت کا ذکر ہے، محقق شعیب الارنؤط نے اس کی سند کو ”صحیح“ کہا ہے (مسند احمد: ۳۵۶/۱، مطبوعہ: مؤسسه القرطبہ القاہرہ) (انوار الباری: ۸۰/۱۳، میں حافظ ابن حجر سے نقل کیا گیا ہے کہ یہ سند قوی ہے۔

پانچوں فرض نمازوں کی پہلی دو رکعتوں، وتر، نفل، جمعہ اور عیدین کی تمام رکعتوں میں قرأت فرض ہے، فرض کی آخری دو رکعتوں اور مغرب کی آخری رکعت میں صرف سورہ فاتحہ کا پڑھنا مسنون ہے۔

﴿89﴾ حضرت ابو قتادہ رضی اللہ عنہ سے روایت ہے کہ آنحضرت صلی اللہ علیہ وسلم ظہر اور عصر کی پہلی دو رکعتوں میں سورہ فاتحہ اور کوئی سورہ پڑھتے تھے، اور آخری دو رکعتوں میں صرف سورہ فاتحہ پڑھتے تھے: ”ويقرأ في الركعتين الأخيرين بفاتحة الكتاب“۔ (۱)

۴- رکوع

رکوع کے معنی سر جھکانے کے ہیں، اصطلاح میں رکوع نماز کی مخصوص کیفیت کا نام ہے جس میں انسان خدا کے سامنے اپنی بندگی کے اظہار کیلئے اپنے سر اور پشت کو جھکا کر نیاز مندانہ کھڑا ہوتا اور اپنے مالک کی تسبیح بیان کرتا ہے، رکوع بھی نماز کے اہم ترین ارکان میں سے ہے، باری تعالیٰ کا ارشاد ہے: **وَازْكِعُوا مَعَ الرَّاِكِعِينَ** اور رکوع کرو رکوع کرنے والوں کے ساتھ۔ (۲)

اللہ عزوجل نے کافروں کی مذمت کرتے ہوئے فرمایا: **وَإِذَا قِيلَ لَهُمُ ارْكَعُوا لَا يَرْكَعُونَ** اور جب ان سے کہا جاتا ہے کہ رکوع کرو تو وہ رکوع نہیں کرتے۔ (۳)

۵- سجدہ

سجدہ کے معنی جھکنے کے ہیں، سجدہ انکساری و عاجزی کی آخری اور بالکل انتہائی شکل ہے، اس میں بندہ اپنی پیشانی اور ناک کو جو اعضاء انسانی میں سب سے زیادہ احترام کی علامت ہیں، خاک پر رکھتا ہے، سجدہ بھی نماز کے فرائض میں سے ہے:

يَا أَيُّهَا الَّذِينَ آمَنُوا ارْكَعُوا وَاسْجُدُوا لِعِبَادِ اللَّهِ وَالْوَالِدِينَ الْكَرِيمِينَ وَالرَّسُولَ لِيَعْلَمَ مَا تَحْكُمُونَ (۴)

يَوْمَ يُكْشَفُ عَنْ سَاقٍ وَيُدْعُونَ إِلَى السُّجُودِ فَلَا يَسْتَبِيعُونَ،
خَاشِعَةً أَبْصَارُهُمْ تَرْهُقُهُمْ ذِلَّةٌ وَقَدْ كَانُوا يُدْعُونَ إِلَى السُّجُودِ
وَهُمْ سَالِمُونَ (۵)

(۱) مسلم: باب القراءة في الظهر والعصر، حديث: ۴۵۱
(۲) البقرة: ۴۳
(۳) مرسلات: ۴۸
(۴) الحج: ۷۷
(۵) القلم: ۴۲، ۴۳


”جس دن پنڈلی کھولی جائے گی اور ان کو سجدے کیلئے بلایا جائے گا، تو یہ سجدہ کرنے کی طاقت نہ رکھیں گے آنکھیں پست ہوں گی اور ذلت چھائی ہوئی ہوگی؛ حالانکہ انکو پہلے سجدہ کی طرف بلایا جاتا تھا اور وہ صحیح سالم تھے“

۶- قعدہ اخیرہ

نماز میں قعدہ اخیرہ میں تشہد کی مقدار بیٹھنا فرض ہے؛ لہذا اگر قعدہ اخیرہ میں نہ بیٹھا تو نماز باطل ہو جائے گی۔

﴿90﴾ حضرت عبداللہ بن مسعود رضی اللہ عنہ کو آنحضرت صلی اللہ علیہ وسلم نے جب تشہد کی تعلیم دی تو ابن مسعود رضی اللہ عنہ کا ہاتھ پکڑا اور فرمایا: قل ”التَّحِيَّاتُ لِلَّهِ الخ“ فإذا قضيت هذا أو قال: فعلت هذا فقد قضيت صلواتك“ کہ ”التحیات لله“ پڑھو، اور پھر آخر میں فرمایا: جب تم نے اس کو پورا کر لیا، یا جب تم نے ایسا کر لیا تو تم نے اپنی نماز پوری کر لیا۔ (۱)

یعنی تشہد پڑھنا اور بیٹھنا، اس پر نماز کے مکمل ہونے کو موقوف کیا ہے، اس سے اس کا ضروری ہونا معلوم ہوتا ہے۔



(۱) مسند احمد: حدیث: ۴۰۰۶، مع تعلیق: شعيب الارنوط، مجمع الزوائد: ، باب التشهد والجلوس والإشارة بالإصبع فيه، حدیث: ۲۸۶۱ میں ہے: اس کو طبرانی نے اوسط میں روایت کیا ہے، مسند احمد کے رجال ثقہ ہیں۔

نماز کے واجبات

واجب کے چھوڑنے سے نماز ناقص ہو جاتی ہے، واجب اگر بھولے سے رہ جائے تو سجدہ سہو سے تلافی ہو سکتی ہے۔

۱- سورہ فاتحہ کا پڑھنا

نماز میں سورہ فاتحہ کا پڑھنا واجب ہے (امام، مسبوق اور منفر یعنی اکیلے نماز پڑھنے والے کیلئے)۔
 ﴿91﴾ حضرت ابو ہریرہ رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا: جس شخص نے نماز پڑھی اور اس میں اس نے سورہ فاتحہ نہ پڑھی تو اس کی نماز ناقص اور نامکمل ہوگی ”من صلیٰ صلوةً لم یقرأ فیہا بأَمِّ الْقُرْآنِ فَهِيَ خَدَاجٌ“ آپ صلی اللہ علیہ وسلم نے یہ جملہ تین مرتبہ فرمایا (۱)
 استاذ العلماء حضرت مولانا عبدالحی لکھنویؒ اس روایت کے بارے میں لکھتے ہیں:
 ”اس میں اس بات کی دلیل ہے کہ سورہ فاتحہ رکن نہیں ہے؛ کیونکہ خداج ناقص کے معنی میں آتا ہے اور اگر رکن ہوتا تو آپ صلی اللہ علیہ وسلم ضرور فرماتے کہ نماز باطل ہے؛ کیونکہ رکن کے چھوڑنے سے بطلان لازم آتا ہے، نقصان اور کمی یہ واجب کے چھوڑنے سے ہوتی ہے“ (۲)

۲- فاتحہ کے ساتھ کسی سورۃ کا ملانا

ضم سورہ مع الفاتحہ: فرض کی پہلی دو رکعتوں میں (مقتدی کے علاوہ) اور باقی کی جملہ رکعتوں میں فاتحہ کے ساتھ ضم سورۃ (سورۃ کا ملانا) واجب ہے۔

(۱) ابو داؤد: باب من ترك القراءة في صلوة بفتح الفاتحة الكتاب، حدیث: ۸۲۱، علامہ نیوی نے کہا ہے:
 اس کو احمد، ابن ماجہ، طحاوی نے روایت کیا ہے، اور اس کی سند صحیح ہے: اثار السنن: ۱۵۶، باب فی قراة الفاتحة
 (۲) السعایہ: ۱۲۷/۲، امام ترمذی نے اس روایت کو حسن کہا ہے۔

﴿92﴾ حضرت ابوسعید خدری رضی اللہ عنہ فرماتے ہیں کہ آنحضرت صلی اللہ علیہ وسلم نے ہمیں حکم دیا کہ ہم نماز میں سورہ فاتحہ اور جو کچھ میسر ہو پڑھیں ”أمرنا نبینا صلی اللہ علیہ وسلم أن نقرء بفاتحة الكتاب وما تيسر“ (۱)

۳- تعدیل ارکان

نماز میں تعدیل ارکان بھی واجب ہے، یعنی رکوع، سجود، قومہ، جلسہ وغیرہ کو اطمینان سے ادا کرنا۔ ﴿93﴾ اس پر وہ روایت دلالت کرتی ہے جسے حضرت ابو ہریرہ رضی اللہ عنہ نے روایت کی ہے (حدیث مسیء الصلوٰۃ) کہ ایک شخص نے مسجد نبوی میں آکر نماز ادا کی، نماز سے فراغت کے بعد آنحضرت صلی اللہ علیہ وسلم جو مسجد میں تشریف فرما تھے، اس نے آپ صلی اللہ علیہ وسلم کو سلام کیا، آپ صلی اللہ علیہ وسلم نے اس کی نماز کو نامکمل قرار دے کر اعادہ کا حکم دیا، الغرض اس نے تین مرتبہ آپ صلی اللہ علیہ وسلم کے حکم سے لوٹا کر نماز ادا کی، پھر آپ صلی اللہ علیہ وسلم نے اسے یہ تعلیم دی کہ نماز کے ہر جزء کو نہایت اطمینان کے ساتھ ادا کرے، اس روایت سے تعدیل ارکان کا وجوب ثابت ہوتا ہے، نماز کے تیسرے رکن قرأت کے تحت یہ روایت گذر چکی ہے۔ (۲)

۴- قرأت کیلئے فرض کی پہلی دو رکعتوں کو متعین کرنا

فرض کی پہلی دو رکعتوں کو قرأت کے لئے متعین کرنا واجب ہے، اگر پہلی دو رکعتوں میں ضم سورہ نہ کیا تو آخری دو رکعتوں میں ضم سورہ کرے اور پھر آخر میں سجدہ سہو کرے۔ ﴿94﴾ حضرت ابراہیم نخعی کہتے ہیں: میں نے حضرت علقمہ رضی اللہ عنہ سے پوچھا کہ اگر کوئی شخص پہلی دو رکعتوں میں قرأت کرنا بھول جائے اور آخری دو رکعتوں میں پڑھے تو اس کا کیا حکم ہوگا؟ انہوں نے کہا: اس کی نماز درست ہوگی، (انشاء اللہ) حضرت سفیان ثوری کہتے ہیں: ہم اس کے ساتھ کہتے کہ سجدہ سہو کرنا پڑے گا، ”ونحن نقول: یسجد سجدة السهو“ (۳)

(۱) ابوداؤد: باب من ترك القراءة في صلواته بفاتحة الكتاب، حدیث: ۸۱۸، نماز کے فرائض ”قرأت“ کے تحت روایت نمبر ۸۶ میں اس کی سند پر بحث گذر چکی ہے۔

(۲) بخاری: باب وجوب القراءة للامام والمأموم، حدیث: ۷۲۴

(۳) مصنف عبد الرزاق: باب من نسى القراءة: ۲۷۵۸، تحقیق: حبیب الرحمن الاعظمی، اس حدیث کی سند صحیح ہے۔

۵- رعایت ترتیب یعنی ارکان میں ترتیب قائم رکھنا

نمازی کے لئے قرأت، رکوع، سجود میں ترتیب قائم رکھنا بھی ضروری ہے، پہلے قیام، پھر قرأت، پھر رکوع، پھر سجدہ اور آخر میں قعدہ۔

﴿95﴾ اس کے وجوب پر حدیث ”مسعی الصلوٰۃ“ دلالت کرتی ہے، جو تعدیل ارکان کے تحت حضرت ابو ہریرہ رضی اللہ عنہ سے منقول گزر چکی ہے۔

۶- پہلا قعدہ (قعدہ اولیٰ بھی واجب ہے)

﴿96﴾ حضرت عائشہ کی روایت میں ہے: آپ صلی اللہ علیہ وسلم فرماتے ہیں کہ ہر دو رکعتوں کے بعد التحیات کیلئے بیٹھنا ہے ”وکان یقول فی کل رکعتین التحیۃ“ آپ صلی اللہ علیہ وسلم اپنا بائیں پاؤں بچھاتے تھے اور دائیں پاؤں کو کھڑا کرتے تھے۔ (۱)

۷- تشہد پڑھنا

دونوں قعدوں میں تشہد پڑھنا بھی واجب ہے۔

﴿97﴾ عن عمر ابن خطاب رضی اللہ عنہ قال: ”لا تجوز صلاة الا بتشہد“ حضرت عمر بن خطاب رضی اللہ عنہ سے روایت ہے: انہوں نے کہا کہ نماز بغیر تشہد کے نہیں ہوتی۔ (۲)

۸- جہر اور سر

امام کیلئے جہری نمازوں میں جہر (آواز سے قرأت) اور سری نمازوں میں (آہستہ قرأت والی نمازوں میں آہستہ) پڑھنا واجب ہے۔

﴿98﴾ حضرت حسن بصری سے پوچھا گیا کہ اگر کوئی شخص قرأت میں وہاں جہر کرتا ہے جہاں جہر نہیں کیا جاتا، انہوں نے کہا: وہ دو سجدہ کرے ”یسجد سجدتی السہو“ (۳)

(۱) مسلم: باب ما یجمع صفة الصلاة وما یفتح بہ، حدیث: ۴۹۸

(۲) مصنف عبد الرزاق: باب من نسی التشہد، ۳۰۸۰، یہ اثر اگرچہ سند کے اعتبار سے کمزور ہے تاہم شواہد کی بناء پر مقبول ہے۔

(۳) مصنف ابن ابی شیبہ: باب من کان جہر فیما یخافت فیہ سجد، یہ روایت پونس کی وجہ سے حسن ہے۔

۹- لفظ سلام سے نکلنا

لفظ سلام سے نکلنا بھی واجب ہے:

﴿99﴾ حضرت علی رضی اللہ عنہ سے روایت ہے: آنحضرت ﷺ نے فرمایا کہ نماز کی چابی طہارت ہے (طہارت ہی سے نماز میں داخل ہوا جاتا ہے) اور نماز کا تحریمہ (یعنی تمام چیزوں کا اس حالت میں ممنوع ہوجانا) تکبیر ہے ”تحریمہا التکبیر وتحلیلہا التسلیم“ (۱)

۱۰- وتر کی تیسری رکعت میں دعائے قنوت

﴿100﴾ عن حماد وسفيان ”اذا نسي القنوت في الوتر، فعليه سجدة السهو“
حضرت حماد وسفيان بیان کرتے ہیں: جو شخص وتر میں دعائے قنوت پڑھنا بھول جائے، تو وہ سجدہ سہو کرے۔ (۲)

نماز کی سنتیں

- (۱) اذان۔
- (۲) تکبیر تحریمہ کے وقت ہاتھ اٹھانا۔
- (۳) تکبیر تحریمہ کے وقت انگلیوں کو اپنی حالت میں قبلہ رخ رکھنا۔
- (۴) امام کا تکبیر کو باواز بلند کہنا۔
- (۵) دائیں ہاتھ کو بائیں ہاتھ پر رکھنا۔
- (۶) مرد کا ہاتھوں کو ناف کے نیچے اور عورت کا سینے کے نیچے رکھنا۔
- (۷) ثناء پڑھنا۔

(۱) ابوداؤد: باب فرض الوضوء، حدیث: ۶۱، علامہ نیوی نے کہا ہے: اس کی سند صحیح ہے، حدیث نمبر (۸۲) کے تحت اس روایت کی سند پر بحث گزر چکی ہے۔

(۲) صلاة الوتر لمحمد بن المزوري، باب من نسي القنوت سجد للسهو، سنن کبریٰ للبيهقي: باب من نسي القراءة سجد للسهو، ۳۶۹۲، مع تحقیق: عبدالقادر عطا

- (۸) اعوذ باللہ پڑھنا۔
 (۹) بسم اللہ پڑھنا۔
 (۱۰) آمین کہنا۔
 (۱۱) ان تمام کو آہستہ کہنا۔
 (۱۲) رکوع میں جاتے اور اٹھتے وقت تکبیر کہنا۔
 (۱۳) رکوع کی تسبیحات۔
 (۱۴) سجدے کی تسبیحات۔
 (۱۵) رکوع کی حالت میں گھٹنوں کو کھلی انگلیوں سے پکڑنا۔
 (۱۶) رکوع سے اٹھتے ہوئے امام کا ”سمع اللہ لمن حمدہ“ اور مقتدی کا ”ربنا لك الحمد“ کہنا اور منفر دکا دونوں کہنا۔
 (۱۷) سجدے میں پہلے گھٹنے زمین پر رکھنا، پھر ہاتھ اور پیشانی (سجدے سے اٹھنے میں اس کا الٹا)۔
 (۱۸) قعدہ اولیٰ اور ثانیہ میں مرد کیلئے بائیں پاؤں کو نیچے بچھانا اور دائیں پاؤں کو قبلہ رخ کھڑا کرنا اور عورت کیلئے ”تورک“ یعنی دونوں پاؤں دائیں طرف سے نکال کر سرین پر بیٹھنا۔
 (۱۹) تشہد میں دونوں ہاتھ رانوں پر رکھنا۔
 (۲۰) شہادت کے وقت مسبّحہ (شہادت کی انگلی) سے ساتھ اشارہ کرنا۔
 (۲۱) نبی کریم ﷺ پر درود پڑھنا۔
 (۲۲) دعائے ماثورہ پڑھنا۔
 (۲۳) دائیں طرف سلام پھیرنا۔
 (۲۴) فرض کی آخری دو رکعتوں میں سورہ فاتحہ پڑھنا۔

نماز کے مستحبات

- (۱) تحریمہ کے وقت مرد ہاتھ آستینوں سے باہر نکالیں اور عورتیں اندر ہی رکھیں۔
 (۲) قیام اور رکوع کی حالت میں تقریباً چار انگلیوں کا فاصلہ پاؤں کے درمیان رکھیں۔

- (۳) منفرد رکوع اور سجود میں تین مرتبہ سے زیادہ مگر طاق مرتبہ تسبیحات کہے۔
- (۴) قیام کی حالت میں نگاہ کو سجدہ کی جگہ رکھیں، رکوع کی حالت میں پاؤں کی پشت پر جلسہ اور قاعدہ کی حالت میں گود میں، اور سلام کے وقت موٹڈھے پر رکھنی چاہئے۔
- (۵) جمائی کے وقت منہ بند رکھنا، قیام کی حالت میں دائیں ہاتھ کے پشت سے، باقی حالتوں میں بائیں ہاتھ کے پشت سے، یا آستین سے منہ بند کرنا۔
- نوٹ: نماز کی سنتوں اور اس کے مستحبات کے دلائل قرآن و حدیث کی روشنی میں ”نماز پڑھنے کا طریقہ“ درج ذیل عنوان کے تحت ملاحظہ ہو۔

ان کی خشوع و خضوع والی نمازیں

حاتم اصم رحمۃ اللہ علیہ سے ان کی نماز کے بارے میں پوچھا گیا تو فرمایا: جب نماز کا وقت ہوتا ہے تو میں اچھی طرح وضو کر کے مصلے پر آتا ہوں، بیٹھ کر سارے اعضاء و جوارح کو پرسکون کر کے پھر نماز کیلئے کھڑے ہوتا ہوں، کیفیت یہ ہوتی ہے کہ کعبہ میرے سامنے، جنت میرے دائیں جانب، جہنم میرے بائیں جانب، ملک الموت میرے پیچھے، گویا یہ میری زندگی کی آخری نماز ہے، اُمید و خوف کے تصور کے ساتھ واضح طور پر تکبیر تحریر کہتا ہوں، ٹھہر ٹھہر کر صاف تلاوت کرتا ہوں، رکوع میں تو واضح سجدہ میں خشوع ہوتا ہے، ریاء سے بچنے کی کوشش کرتا ہوں پھر ڈرتا ہوں کہ میری نماز قبول ہوئی یا نہیں؟ (احیاء العلوم: ۱۷۹/۱)

حضرت معاویہ بن مرہ فرماتے ہیں کہ میں نے ستر صحابہ کرام رضی اللہ عنہم کو پایا، آج اگر وہ تمہارے درمیان آجائے تو تمہاری بگڑی ہوئی دین کی شکل میں سے صرف اذان کو سمجھ پائیں گے (باقی سارا دین رُوح سے خالی ہے) ان کے زمانے میں اذان کے کلمات اور مؤذن صالح اور متشرع ہوا کرتے تھے، شاید ہمارے زمانے کو دیکھ کر میمون بن مہران نے فرمایا: اگر سلف صالحین زندہ ہو جائیں تو وہ صرف تمہارے قبلہ کو پہچان پائیں گے ما عرف الا قبلتکم۔

(حلیۃ الاولیاء: ۲۹۹/۲)



مسنون نماز

تکبیر تحریمہ سے سلام تک
احادیث صحیحہ کی روشنی میں



نماز پڑھنے کا طریقہ

﴿101﴾ نبی کریم ﷺ کا ارشاد گرامی ہے: ”صَلُّوا كَمَا رَأَيْتُمُونِي أُصَلِّي“ (۱) میرے طریقے پر نماز پڑھو۔ بندہ جس وقت نماز کیلئے کھڑا ہونے لگے تو قیامت کے دن اللہ تعالیٰ کے سامنے ہونے والی پیشی کو یاد کرے، ندامت و حیا اور خوف کے ساتھ اس کے دل کی یہ حالت ہو کہ جو نہایت محسن آقا کے سامنے حاضری کے وقت کسی بھاگے ہوئے غلام کی ہوتی ہے، اور یہ فضیلت بھی ذہن نشین رہے کہ یہ اللہ کے سامنے حضوری اور انتہائی قرب کا موقع ہے، اور یہ بھی خیال ہو کہ کیا خبر ہے کہ یہی نماز میری آخری نماز ہو، اور اس کے بعد کوئی نماز پڑھنی مجھے نصیب ہو یا نہ ہو۔

قیام

نماز کا ارادہ کرے تو با وضو قبلہ رخ کھڑا ہو جائے اور یہ خیال کرے جس طرح میں نے اپنے جسم کا رخ بیت اللہ کی طرف کر لیا ہے، جو ہمارے جسموں کا قبلہ ہے، اسی طرح میرے دل کا رخ پوری یکسوئی کے ساتھ اللہ کی طرف ہونا چاہئے جو دلوں اور رُوحوں کا قبلہ ہے، ارشاد خداوندی ہے: قَوْمُوا لِلَّهِ فَنَتَبِّنَ اللّٰهَ كَيْلَيْهِ كَهْرُءٌ هُوَ جَاوِ عَاجِزِي كَرْتِي هُوَ (۲) چونکہ نماز کے باہر قیام ضروری نہیں؛ لہذا یہ کھڑے ہونے کا حکم نماز ہی سے متعلق ہے۔

قیام میں دونوں پیر قبلہ رخ رہیں

﴿102﴾ امام بخاریؒ ”باب فضل استقبال القبلة“ میں لکھتے ہیں: ”يستقبل باطراف رجله القبلة، قاله أبو حميد (الساعدي) عن النبي ﷺ“ حضرت ابو حمید ساعدیؒ بیان کرتے ہیں کہ آنحضرت ﷺ پیر کی انگلیوں کو قبلہ رخ رکھتے تھے۔

(۲) البقرة: ۲۳

(۱) بخاری: باب الاذان للمسافرين، حدیث: ۶۰۵

صف کی درستگی

باجامعت نماز میں بالکل سیدھے اس طرح مل کر کھڑے ہوں کہ ایک دوسرے کے بازو ملے ہوں، درمیان میں کوئی جگہ خالی نہ رہے۔

﴿103﴾ حضرت نعمان بن بشیر رضی اللہ عنہ فرماتے ہیں کہ رسول اللہ صلی اللہ علیہ وسلم ہماری صفوں کو درست کرنے کا اس قدر اہتمام کرتے تھے کہ گویا ان صفوں سے نیزے سیدھے کر رہے ہوں ”کان رسول اللہ یسوی صفوفنا كأنما یسوی بها القداح“ (۱)

﴿104﴾ حضرت انس بن مالک رضی اللہ عنہ کا بیان ہے کہ نماز کی تکبیر ہوئی، رسول اللہ صلی اللہ علیہ وسلم نے ہماری جانب متوجہ ہو کر فرمایا: اقیموا صفوفکم وتراضوا فانی اراکم من ورائی ظہری (۲)

﴿105﴾ حضرت انس رضی اللہ عنہ سے ایک روایت میں مروی ہے کہ ”وکان أحدنا یلزم منکبہ بمنکب صاحبه و قدمہ بقدمہ“ ہم میں سے ہر ایک اپنے کندھے اپنے ساتھی کے کندھے سے اور اپنے پیروں کو اپنے ساتھی کے پیروں سے ملاتا تھا۔ (۳)

مطلب یہ ہے کہ ہم میں سے ہر ایک صف کے درمیان خلا کو پر کرنے میں انتہائی اہتمام کرتا تھا، یہ مطلب نہیں کہ ہر ایک اپنے قدم کو دوسرے کے قدم سے واقعی ملا لیتا تھا، چنانچہ حافظ ابن حجر رحمۃ اللہ علیہ شارح بخاری حدیث کے ان الفاظ کی مراد بیان کرتے ہوئے لکھتے ہیں: المراد بذلك المبالغة فی تعدیل الصف و سدّ خلله (۴) امام بخاری کا مقصد اس باب سے صف کی درستگی اور صف کی خالی جگہ کو پر کرنے میں مبالغہ بتانا ہے۔

دیگر شارح حدیث نے بھی اس روایت سے صفوں کی درستگی میں مبالغہ ہی مراد لیا ہے، کم و بیش ان ہی الفاظ میں شارح بخاری علامہ بدر الدین عینی نے (۵) اور علامہ قسطلانی شافعی نے بھی (۶) یہی مراد لیا ہے، محدث مشہور علامہ انور شاہ کشمیری فرماتے ہیں: قدم سے قدم ملانے کا مطلب یہ ہے کہ درمیان میں اتنی جگہ نہ چھوڑی جائے کہ اس میں تیسرا داخل ہو جائے۔ (۷)

(۱) مسلم: باب تسویة الصفوف واقامتھا، حدیث: ۲۳۶

(۲) بخاری: باب إقبال الإمام علی الناس عند تسویة الصفوف، حدیث: ۶۸۷، تحقیق، مصطفیٰ دیب البغا

(۳) بخاری: باب الزاق المنکب بالمنکب والقدم بالقدم، حدیث: ۶۹۲

(۴) فتح الباری: باب الزاق المنکب بالمنکب، ۲۱۱/۲، دار الفکر، بیروت

(۵) عمدة القاری: ۳۶/۴ (۶) ارشاد الساری: ۷۶/۲ (۷) فیض الباری: ۲۳۶/۲

اس کی تائید ابوداؤد کی اس روایت سے بھی ہوتی ہے جس میں حضور اکرم ﷺ کا یہ فرمان منقول ہے کہ حضرت انس رضی اللہ عنہ اس کے راوی ہیں:

﴿106﴾ ”رأصوا صفوفكم وقاربوا بينها وحاذوا بالأعناق“ صفوں کو خوب ملا کر اور قریب ہو کر کھڑے رہو اور باہم گردنوں کو برابر کرو۔ (۱)

﴿107﴾ نیز سنن ابوداؤد ہی میں حضرت نعمان بن بشیر رضی اللہ عنہ کی روایت سے بھی اس کی تائید ہوتی ہے، وہ بیان کرتے ہیں: ”فرأيت الرجل يلزق منكبه بمنكب صاحبه وركبته بركبة صاحبه و كعبه بكعبه“ میں نے دیکھا کہ ایک شخص دوسرے کے کندھے سے اپنا کندھا، گھٹنے سے گھٹنا، اور ٹخنے سے ٹخنا ملا کر کھڑا ہوتا تھا۔ (۲)

ان مذکورہ بالا روایات سے پتہ چلا کہ صفیں اس طرح درست کی جائیں کہ گردنیں گردنوں سے، گھٹنے گھٹنوں سے، اور ٹخنے ٹخنوں سے ملے ہوئے ہوں؛ حالانکہ اس طرح ممکن ہی نہیں ہے کہ بیک وقت ان تینوں کو ایک ساتھ ملا کر رکھا جائے؛ اس لئے ان روایات کا مقصود صف بندی میں اہتمام اور مبالغہ کو بتلانا ہے، کہ کوئی آگے پیچھے نہ رہے، اور نہ درمیان میں کشادگی باقی رہے؛ حتیٰ الامکان ایک دوسرے کے قریب ہو کر کھڑے ہوں، ان الفاظ کے حقیقی معانی مراد نہیں لئے جاسکتے؛ لہذا ان مجموعی روایات کی روشنی میں صف بندی کی سنت کے مطابق صورت یہی ہوگی کہ سب آپس میں کندھے سے کندھے ملا کر کھڑے ہوں، کہ درمیان میں خلانہ رہے اور نہ ہی کوئی صف میں آگے پیچھے نکالا ہوا ہو، تاہم پیروں کو پیروں سے ملانے کی ضرورت نہیں؛ کیونکہ اس طرح ایک دوسرے کے قدم تو مل جاتے ہیں؛ لیکن اپنی ٹانگیں چوڑی کرنے کی وجہ سے خود اپنی ٹانگوں کے درمیان غیر ضروری نامناسب خلل پیدا ہو جاتا ہے، خود رسول اللہ ﷺ کی تعلیم ”تحسين صلوة“ کے خلاف ہے، پھر اس میں بلاوجہ تکلف کرنا پڑتا ہے، اور رکوع اور سجدے میں بھی دقت

(۱) ابوداؤد: باب تسوية الصفوف، حدیث: ۶۶۸، علامہ نووی فرماتے ہیں کہ: یہ روای صحیح ہے، اس کو ابوداؤد نے مسلم کی شرط کے مطابق سند سے نقل کیا ہے۔ خلاصة الأحكام، باب الأمر بتسوية الصفوف:

۷۰۸/۲، مؤسسة الرسالة، بیروت

(۲) ابو داؤد: باب تسوية الصفوف، حدیث: ۶۶۲، امام ابن الملقن نے فرمایا ہے کہ: اس کو ابوداؤد، بیہقی ابن خزیمہ، ابن حبان نے روایت کیا ہے اور ان دونوں نے اس روایت کو صحیح قرار دیا ہے، اور امام بخاری نے اپنی صحیح میں اس کو تعلیقاً صحیحہ جزم کے ساتھ نقل کیا ہے: خلاصة البدر المنير: باب فروض الوضوء وسننه:

۲۸/۱، مكتبة الرشد، الرياض

ہوتی ہے، نیز صفوں کی درستگی کا اہتمام تو صرف نماز کے شروع کرتے وقت مطلوب ہے، اور ٹانگیں چوڑی کر کے قدم سے قدم ملانے کی ضرورت ہر رکعت میں پیش آتی ہے، جو خلاف سنت ہے۔

دوپیروں کے درمیان کا فاصلہ

جب نماز میں کھڑے ہوتو دوپیروں کے درمیان چار انگل فاصلہ رکھے، یہ مستحب ہے، یہاں یہ چار انگل فاصلہ بطور تحدید کے نہیں ہے؛ بلکہ اصل یہ ہے آدمی بے تکلف و بے نضیع کھڑا رہ سکے، اور چونکہ معمولی ڈیل ڈول والے آدمی کیلئے چار انگل کا فاصلہ کافی ہوتا ہے؛ اس لئے اسے ذکر کیا گیا، یہی وجہ ہے کہ اگر کوئی شخص مذکورہ فاصلہ کے ساتھ بے تکلف کھڑا نہ ہو سکتا ہو اور اسے زیادہ فاصلے کا تقاضا ہو تو بلا کراہت جائز ہے اتنی بات تو احادیث و آثار میں ملتی ہے کہ آدمی اپنی ہیئت طبعی اور اصلی پر کھڑا رہے، تکلف و نضیع سے ہرگز کام نہ لے کہ اس کی وجہ سے خشوع و خضوع میں خلل واقع ہو، اسی ہیئت طبعی کو عام آدمی کے لحاظ سے چار انگل کا فاصلہ قرار دیا گیا ہے۔

﴿108﴾ حضرت عبداللہ بن زبیر رضی اللہ عنہ سے روایت ہے کہ انہوں نے فرمایا: ”صفت القدمین و وضع الید علی الید من السنۃ“ یعنی پیروں کو ملا کر رکھنا اور دائیں ہاتھ (نماز میں) بائیں پر رکھنا سنت ہے۔ (۱)

﴿109﴾ حضرت عبداللہ بن مسعود رضی اللہ عنہ کے صاحبزادے ابو عبیدہ تابعی بیان کرتے ہیں کہ ایک شخص کو حضرت عبداللہ بن مسعود رضی اللہ عنہ نے نماز میں دونوں پیروں کو ملاتے ہوئے دیکھا تو فرمایا کہ ”خالف السنۃ ولو راوح لکان افضل“ (اس نے سنت کی مخالفت کی اگر یہ مراوح کرتا) کہ دونوں کو ملا کر نہ کھڑا ہوتا اور آرام سے بے تکلف کھڑا ہوتا) تو بہتر ہوتا۔ (۲)

یہ دونوں روایتیں صحابی کے لفظ سنت کہنے کی وجہ سے بحکم مرفوع ہیں، ان روایات میں سے ایک میں ”صفت القدمین“ یعنی پیروں کے ملانے کو سنت کہا گیا ہے، جو بظاہر تعارض معلوم

(۱) ابوداؤد: باب وضع الیمنی علی الیسری فی الصلوۃ، حدیث: ۵۴، ابن المثنیٰ نے ”البدر المنیر: الحدیث الثانی عشر: ۵۱۲/۳، مکتبۃ دار الحجرة، الرياض“ میں اور نووی نے ”خلاصۃ الاحکام: باب وضع الیمنین علی الشمال: ۳۵۷/۱“ میں اس کی سند کو ”جید“ قرار دیا ہے۔

(۲) نسائی: باب الصفت بین القدمین فی الصلوۃ، حدیث: ۸۹۳، ابو عبد الرحمن النسائی کہتے ہیں: ابو عبیدہ نے اپنے باپ سے نہیں سنا ہے اور یہ حدیث ”جید“ ہے۔ سنن النسائی الکبریٰ: الصفت بین

ہوتا ہے، مگر حقیقتاً کوئی تعارض نہیں؛ کیونکہ پہلی روایت میں ”صف القدم“ سے مراد زیادہ ملانے کی نفی ہے؛ کیونکہ زیادہ ملانے اور زیادہ کشادہ کرنے ہر دو میں تکلف و مشقت ہے؛ اس لئے اعتدال کے ساتھ جو صورت بغیر تکلف و تصنع کے حاصل ہو، اسی پر قائم رہنا ہے جو کہ ”مراوحہ“ ہے۔

﴿110﴾ نیز ”مصنف عبدالرزاق“ میں حضرت عبداللہ بن عمر رضی اللہ عنہما کا بھی یہی طریقہ بتایا گیا ہے چنانچہ ابن جریج^۲ کہتے ہیں: مجھ سے حضرت نافع رضی اللہ عنہ نے بتایا کہ ”إِنَّ ابْنَ عُمَرَ كَانَ لَا يُفْرِسِخُ وَلَا يَمَسُّ أَحَدَهُمَا الْآخَرَى وَقَالَ: بَيْنَ ذَلِكَ“ حضرت عبداللہ بن عمر رضی اللہ عنہما قدموں کو کشادہ نہیں رکھتے تھے اور نہ ان میں سے ایک کو دوسرے سے مس کرتے تھے، فرمایا: ان دونوں کی درمیانی شکل ہوتی تھی۔ (۱)

﴿111﴾ نیز ابن جریج^۲ کہتے ہیں کہ: میں نے حضرت عطاء سے نماز میں دونوں قدموں کو ملانے کے بارے میں پوچھا تو فرمایا کہ ”أَمَا هَكَذَا حَتَّى تُمَاسَ بَيْنَهُمَا فَلَا، وَلَكِنْ وَسَطًا بَيْنَ ذَلِكَ“ اس طرح کے دونوں قدم مس ہو جائیں ایسا نہیں؛ لیکن درمیانی صورت ہو۔ (۲)

ان روایات کا حاصل یہ ہے کہ قدموں کو معتدل طریقے پر رکھا جائے اور یہ بات عموماً چار انگل یا اس سے کم و بیش سے حاصل ہو جاتی ہے۔

نیت

نماز شروع کرتے وقت دل میں نیت کرے کہ فلاں نماز پڑھ رہا ہوں، پھر پوری توجہ و انتہاک کے ساتھ یہ دعا پڑھے:

﴿112﴾ ”إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضِ حَنِيفًا وَمَا أَنَا مِنَ الْمُشْرِكِينَ، إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ، لَا شَرِيكَ لَهُ وَبِذَلِكَ أُمِرْتُ وَأَنَا مِنَ الْمُسْلِمِينَ“ میں نے اپنا رخ کامل یکسوئی کے ساتھ اس اللہ کی طرف پھیر دیا، جس نے زمین و آسمان پیدا کئے ہیں، اور میں مشرکوں میں سے نہیں ہوں، میری نماز اور میری ساری عبادت اور میرا جینا اور مرنا سب اللہ کے

(۱) مصنف عبدالرزاق: باب التحريك في الصلوة، ۳۳۰، اس حدیث کی سند صحیح ہے۔

(۲) مصنف عبد الرزاق: باب التحريك في الصلوة، ۳۳۰

لئے ہے جو رب العالمین ہے، اس کا کوئی شریک نہیں، مجھے اسی کا حکم ہے اور میں اس کا حکم ماننے والوں میں سے ہوں۔ (۱)

تحریمہ

نیت کرنے کے بعد نماز شروع کرے، اور سب سے پہلے اللہ تعالیٰ کی بے انتہا عظمت و کبریائی کا تصور کرتے ہوئے اور اپنی ذلت و بے چارگی اور تمام ماسویٰ کی بے حقیقی کو پیش نظر رکھتے ہوئے پورے خشوع و خضوع کے ساتھ دونوں ہاتھ کانوں تک اٹھائے، اور دل و زبان سے کہے: ”اللہ اکبر“ اللہ بہت بڑا ہے، ہر طرح کی کبریائی اور برتری اسی کیلئے ہے“ (تکبیر تحریمہ، اس کی شرعی حیثیت اور اس کے دلائل، نماز کے فرائض کے تحت ملاحظہ ہوں)۔

﴿113﴾ حضرت مالک بن الحویرث رضی اللہ عنہ بیان کرتے ہیں کہ رسول اللہ صلی اللہ علیہ وسلم تکبیر تحریمہ کے وقت ہاتھوں کو اٹھاتے تھے؛ یہاں تک کہ انھیں کاندھوں کے برابر کر دیتے ”کان اذا کبّر رفع یدیه؛ حتیٰ یحاذی بہما منکبیه“ (۲)

﴿114﴾ اور ایک روایت کے یہ الفاظ ہیں، یہاں تک کہ ہاتھوں کو کان کے اوپری حصے کے مقابل کرتے ”حتیٰ یحاذی بہما فروع اذنیہ“ (۳)

﴿115﴾ ان دونوں روایتوں کے مقابل ایک روایت میں کاندھوں تک ہاتھ اٹھانے کا ذکر ہے۔ (۴)

ان تمام روایات کے درمیان تطبیق اور ان پر ایک وقت میں عمل اس طرح ممکن ہو سکتا ہے کہ نماز شروع کرتے وقت اس طرح ہاتھ اٹھائے کہ ہتھیلیاں کاندھوں کے برابر ہوں اور انگوٹھے کانوں کی لو کے برابر اور انگلیاں کانوں کے اوپر والے کناروں کے برابر ہوں۔

(۱) نسائی: کتاب الافتتاح، باب الدعاء بین التکبیر والقراة، حدیث: ۸۹۷، علامہ بیوی فرماتے ہیں: اس کی سند صحیح ہے: اثار السنن: ۱۵۲، باب ما یقرأ بین تکبیرة الاحرام، مسلم: باب الدعاء فی صلاة، حدیث: ۷۷۱

(۲) مسلم: باب استحباب رفع الیدین حذو المنکبین، حدیث: ۳۹۱

(۳) مسلم: باب استحباب رفع الیدین حذو المنکبین مع تکبیرة الاحرام، حدیث: ۳۹۱

(۴) نسائی: باب رفع الیدین حذو المنکبین، حدیث: ۸۷۸، علامہ بغوی فرماتے ہیں: اس حدیث کی صحت پ اتفاق ہے: شرح السنة: باب رفع الیدین عند تکبیر الافتتاح: ۲۰۳، المکتب الاسلامی، دمشق

چنانچہ امام شافعیؒ نے بھی کندھوں اور کانوں والی تمام روایات کو اس طرح جمع کیا ہے کہ ہاتھوں کو اس طرح کندھوں کے مقابل کیا جائے کہ انگلیوں کے پورے کانوں کے اوپر کے حصے کے برابر ہو جائیں اور انگوٹھے کانوں کی لو کے برابر ہو جائیں اور تھیلیاں کندھوں کے برابر ہیں۔ (۱)

﴿116﴾ حضرت وائل بن حجر رضی اللہ عنہ کی روایت بھی اس صورت کی وضاحت کرتی ہے: ”عن وائل بن حجر ”أنه أبصر النبي حين قام الى الصلوة رفع يديه ، حتى كانت بحيال منكبيه ، وحاذى بابهاميه أذنيه ثم كبر“ حضرت وائل بن حجر رضی اللہ عنہ کہتے ہیں کہ: میں نے نبی ﷺ کو دیکھا کہ جب آپ نماز کیلئے کھڑے ہوئے تو آپ اپنے دونوں ہاتھ کندھوں تک اٹھائے، اور دونوں انگوٹھوں کو کانوں کے برابر کیا، پھر تکبیر کہی۔ (۲)

ہاں البتہ عذر کی حالت میں کندھوں تک اٹھائے جاسکتے ہیں، کندھوں تک اٹھانے سے متعلق روایات اسی حالت عذر کے ساتھ خاص ہیں، جس کی وضاحت ذیل کی روایت میں ہے کہ حضرات صحابہ رضی اللہ عنہم سردیوں کے موسم میں چادریں اوڑھے ہوتے تھے اور اس حالت میں چادر میں سے کانوں تک ہاتھ اٹھانا مشکل اور دشوار ہوتا ہے؛ اس لئے وہ صرف سینوں تک ہاتھ اٹھاتے تھے۔

﴿117﴾ حضرت وائل بن حجر رضی اللہ عنہ کہتے ہیں: میں نے رسول اللہ ﷺ کو دیکھا کہ آپ ﷺ نے نماز شروع کی تو اپنے دونوں ہاتھوں کو کانوں کے برابر اٹھایا، پھر جب میں دوبارہ آپ ﷺ کی خدمت میں حاضر ہوا تو میں نے دیکھا کہ حضرات صحابہ رضی اللہ عنہم نماز شروع کرتے وقت ہاتھوں کو سینوں تک اٹھا رہے ہیں، اور ان کے بدن پر جبے اور چادریں ہیں: ”ثم أتيتهم فرائيتهم يرفعون أيديهم الى صدورهم في افتتاح الصلوة وعليهم برانس وأكيسة“ (۳)

ہاتھوں کو اٹھاتے وقت انگلیوں کو کھلی اور کشادہ نیز ہتھیلی کو قبلہ رخ رکھیں۔

﴿118﴾ حضرت ابو ہریرہ رضی اللہ عنہ سے روایت ہے کہ رسول خدا ﷺ جب نماز کیلئے تکبیر کہتے

(۱) شرح مسلم ۱۶۸/۱

(۲) ابوداؤد: باب رفع اليدين في الصلوة، حدیث: ۷۲۴، اعلاء السنن ”۱۸۲۲“ میں ہے: اس کو ابوداؤد نے روایت کیا ہے، اس کی سند منقطع ہے، چونکہ عبدالجبار نے اپنے والد سے نہیں سنا ہے، لیکن اس کا انقطاع ہمارے لئے نقصان دہ نہیں ہے، اس لئے کہ ہم نے اس روایت سے محض جمع و تلیق کا کام لیا ہے۔

(۳) ابوداؤد: باب رفع اليدين في الصلوة، حدیث: ۷۲۸، علامہ نیموی کہتے ہیں: اس کو ابوداؤد اور دوسرے لوگوں نے روایت کیا ہے، اس کی سند حسن درجہ کی ہے۔

تھے تو انگلیوں کو کشادہ اور کھلی رکھتے تھے ”اذا كَبَّرَ لِلصَّلَاةِ نَشَرَ اَصَابِعَهُ“ (۱)
 ﴿119﴾ حضرت عبداللہ بن عمر رضی اللہ عنہما بیان کرتے ہیں: آنحضرت صلی اللہ علیہ وسلم نے فرمایا کہ جب تم میں سے کوئی اپنے ہاتھوں کو اٹھائے تو ہتھیلیوں کو قبلہ رخ رکھے ”فلیرفع یدیه ویستقبل بباطنہما القبلة“ کیونکہ اللہ کی خصوصی عنایت اس کے آگے ہوتی ہے۔ (۲)

ناف کے نیچے ہاتھ باندھنا

تکبیر تحریمہ سے فارغ ہو کر دائیں ہاتھ سے بائیں پہونچے کو پکڑ کر ناف سے ذرا نیچے رکھ لیں، ہاتھ باندھنے کا بہتر طریقہ یہ ہے کہ: دائیں ہاتھ کے انگوٹھے اور چھوٹی انگلی سے حلقہ بنا کر بائیں پہونچے کو پکڑ لیں اور باقی تین انگلیوں کو بائیں ہاتھ کی پشت پر پھیلی چھوڑ دیں۔

﴿120﴾ حضرت سہل بن سعد رضی اللہ عنہ کا بیان ہے کہ: لوگوں کو حکم دیا جاتا تھا کہ نماز میں وہ اپنے دائیں ہاتھ کو بائیں ہتھیلی پر رکھیں ”سكان الناس يؤمرون أن يضع الرجل یدہ الیمنی علی ذراعہ الیسری فی الصلاة“ (۳)

﴿121﴾ حضرت وائل بن حجر رضی اللہ عنہ بیان کرتے ہیں کہ انہوں نے اللہ کے رسول صلی اللہ علیہ وسلم کو دیکھا کہ جب نماز شروع کی تو ہاتھوں کو بلند کیا اور تکبیر کہی، پھر چادر لپیٹ لی اور دائیں ہاتھ کو بائیں ہتھیلی کی پشت اور پہونچے دکلائی پر رکھا: ”ثم وضع یدہ الیمنی علی ظہر کفہ الیسری والر سغ و الساعد“ (۴)

﴿122﴾ حضرت علقمہ بن وائل اپنے والد یعنی وائل بن حجر رضی اللہ عنہ سے نقل کرتے ہیں کہ ان کے والد نے کہا کہ میں نے نبی کریم صلی اللہ علیہ وسلم کو دیکھا کہ نماز میں اپنے دائیں ہاتھ کو بائیں ہاتھ پر ناف

- (۱) ترمذی: باب نشر الاصابع عند التکبیر، حدیث: ۲۳۹، امام ترمذی نے اس روایت کو حسن کہا ہے۔
- (۲) رواہ الطبرانی فی الاوسط: باب من اسلمہ محمود، حدیث: ۸۰۱، تحقیق: طارق بن عوض اللہ، علامہ بیہقی فرماتے ہیں: اس میں عمیر بن عمران ایک راوی ہیں اور وہ ضعیف ہیں۔
- (۳) بخاری: باب وضع الیمنی علی الیسری، حدیث: ۷۰۷
- (۴) نسائی: باب موضع الیمین من الشمال فی الصلاة، حدیث: ۸۸۹، علامہ نیوی نے کہا ہے: اس کو احمد نسائی، ابوداؤد نے روایت کیا ہے اور اس کی سند صحیح ہے، اثار السنن: ۱۳۹، باب وضع الیمنی علی الیسری، ابن الملقن کہتے ہیں کہ: اس کو ابوداؤد نے وائل بن حجر کی روایت سے نقل کیا ہے، اور ابن حبان اس کو صحیح قرار دیا ہے: خلاصة البدر المنیر، حدیث: ۳۶۵، مکتبۃ الرشد، الرياض

کے نیچے رکھے ہوئے ہیں: ”رأيت النبي يضع يمينه على شماله تحت السرة“ (۱) اس حدیث کی سند قوی اور مضبوط ہے؛ کیونکہ اس کے تمام راوی ثقہ ہیں، چنانچہ علامہ نیوی نے ”تعلیق الحسن“ میں اور علامہ عبدالرحمن مبارکپوری نے ”تحفة الاحوذی“ شرح ترمذی میں لکھا ہے کہ قاسم بن قطلوبغا نے ”تخریج احادیث الاختیار شرح المختار“ میں فرمایا کہ ”یہ سند جید ہے“ علامہ ابوالطیب المدنی نے ”شرح ترمذی“ میں کہا ہے ”یہ حدیث سند کے اعتبار سے قوی ہے“ محقق عابد سندی نے ”طالع الانوار“ میں لکھا ہے ”اس کے رجال ثقہ ہیں“۔ (۲)

﴿123﴾ ابو جحیفہ حضرت علیؓ سے نقل کرتے ہیں: ”من السنة وضع الكف على

الكف تحت السرة“ ہاتھ کو ہاتھ پر (رکھ کر) ناف کے نیچے باندھنا سنت ہے۔ (۳)

﴿124﴾ حجاج بن حسان سے روایت ہے کہ فرماتے ہیں: میں نے ابو جحیفہ سے سنا یا پوچھا کہتے ہیں: میں نے کہا: میں ہاتھ کیسے رکھوں؟ تو انہوں نے فرمایا: اپنے دائیں ہاتھ کے اندرونی حصہ کو بائیں ہاتھ کے اوپری حصہ پر رکھو اور ان دونوں کو ناف کے نیچے رکھ لو ”ويجعلهما أسفل من السرة“ (۴)

﴿125﴾ حضرت ابووائل بن حجرؓ حضرت ابو ہریرہؓ سے نقل کرتے ہیں کہ نماز میں تھیلی کو تھیلی پر ناف کے نیچے رکھنا ہے ”أخذ الألف على الكف في الصلاة تحت السرة“ (۵) اس لئے یہ روایات باعتبار سند کے درجہ حسن سے کم نہیں۔

- (۱) مصنف ابن ابی شیبہ: وضع اليمين على الشمال، حدیث: ۳۹۵۹، مع تعلیقات: الشيخ عوامه الحلبي
- (۲) تحفة الاحوذی: ۷۵۶، باب ماجاء في وضع اليمين على الشمال، التعلیق الحسن: ۱۲۸
- (۳) مسند احمد بن حنبل: ۸۷۵، مع تحقیق شعیب الارناؤط، اس حدیث کی سند اگرچہ ضعیف ہے تاہم احادیث صحیحہ سے مؤید ہے۔ ابوداؤد: باب وضع اليمين على اليسرى في الصلاة، حدیث: ۷۵۶
- (۴) مصنف ابن ابی شیبہ: کتاب الصلاة، باب وضع اليمين على الشمال، علامہ نیوی فرماتے ہیں: ابن ابی شیبہ نے اسے روایت کیا ہے، اس کی سند صحیح ہے، آثار السنن: ۱۳۹، باب في وضع اليدين تحت السرة
- (۵) ابوداؤد: باب وضع اليمين على اليسرى، حدیث: ۷۵۸، اوپری دونوں روایتوں کے ایک راوی ”عبدالرحمن اسحاق کوفی“، جنھیں احمد بن حنبل ضعیف قرار دے رہے ہیں؛ لیکن بعض لوگوں نے ان کی توثیق کی بھی ہے، چنانچہ امام ترمذی نے اپنی ”جامع“ میں فرمایا کہ: بعض اہل علم نے حافظہ کی وجہ سے عبدالرحمن کی تضعیف کی ہے، چنانچہ انھوں نے ”باب ماجاء في سوق الجنة“ کے تحت ان کے طریق سے ایک روایت نقل کی ہے اور اس کی تحسین فرمائی ہے (ترمذی: حدیث: ۲۵۵) علامہ علی فرماتے ہیں: عبدالرحمن بن اسحاق الکوفی، ضعیف ہیں، جائز الحدیث ہیں، ان کی احادیث نقل کے قابل ہیں، حدیث حسن درجے کی ہے (اعلاء السنن: ۱۹۳۲)۔

﴿126﴾ حضرت انس رضی اللہ عنہ سے مروی ہے فرماتے ہیں: تین چیزیں اخلاق نبوی میں سے ہیں: افطار میں جلدی کرنا، سحری میں تاخیر کرنا اور نماز میں داہنے ہاتھ کو بائیں ہاتھ پر ناف کے نیچے رکھنا ”وضع الیمنی علی الیسری تحت السرة“ (۱)

﴿127﴾ مشہور فقیہ و محدث ابراہیم رحمۃ اللہ علیہ نے کہا کہ: نمازی اپنا دایاں ہاتھ بائیں ہاتھ پر ناف کے نیچے رکھے: ”یضع یمینہ علی شمالہ تحت السرة“ (۲)

نوٹ: ناف کے نیچے یا ناف سے اوپر ہاتھ باندھنے کے بارے میں مرفوع روایتیں درجہ دوم و سوم کی ہیں، اور ان میں اکثر کمزور ہیں، البتہ نیچے ہاتھ باندھنے کی روایتیں سینے وغیرہ پر باندھنے کی روایتوں سے اصولِ محدثین و فقہاء کے لحاظ سے قوی اور راجح ہیں۔

چنانچہ علامہ نیوی فرماتے ہیں: اس باب میں یعنی سینے پر نماز کی حالت میں ہاتھ رکھنے کے مسئلہ میں تمام احادیث ضعیف ہیں۔ (۳) البتہ ہاتھ باندھنے کا مقصود اللہ کی تعظیم و اجلال ہے اور یہ بات ظاہر ہے کہ ناف کے نیچے ہاتھ باندھنے میں تعظیم کی کیفیت زیادہ پائی جاتی ہے؛ اس لئے بھی ناف کے نیچے ہاتھ باندھنا افضل معلوم ہوتا ہے۔

ش

پھر اللہ تعالیٰ کو حاضر و ناظر یقین کرتے ہوئے اور اپنے آپ کو اس کے حضور میں کھڑا ہوا تصور کر کے اولاً ثنا پڑھے اور یہ خیال کرے اللہ عزوجل اپنی خاص کریمانہ شان کے ساتھ متوجہ ہے اور سن رہا ہے۔

﴿128﴾ حضرت ابوسعید خدری رضی اللہ عنہ روایت کرتے ہیں کہ اللہ کے نبی صلی اللہ علیہ وسلم جب نماز شروع فرماتے تو پڑھتے: ”سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ“ اے اللہ! تیری ذات پاک اور منزہ ہے اور میں تیری تقدیس بیان کرتا ہوں اور سارے کمالات اور خوبیاں تجھ میں ہیں، میں تیری حمد کرتا ہوں، اور تیرا نام پاک بڑا بابرکت ہے،

(۱) الجوهر النقی: ۳۲۲، دار الکتب العلمیة، بیروت، المحلی بالآثار: ۳۰۶/۳، دار الفکر بیروت
(۲) مصنف ابن ابی شیبہ: وضع الیمنی علی الشمال: ۳۹۶۰، علامہ نیوی نے کہا ہے کہ اس کی سند حسن درجہ کی ہے: آثار السنن: ۱۵۰، باب فی وضع الیدین تحت السرة

(۳) آثار السنن: ۱۴۵

اور تیری شان بہت اعلیٰ ہے، اور تو ہی معبودِ برحق ہے، تیرے سوا کوئی عبادت اور بندگی کے لائق نہیں۔ (۱)

﴿129﴾ حضرت انس رضی اللہ عنہ حضور اکرم صلی اللہ علیہ وسلم سے روایت کرتے ہیں: آپ صلی اللہ علیہ وسلم جب تکبیر کہتے تو اپنے ہاتھوں کو کانوں کے برابر کر لیتے، پھر مذکورہ بالا الفاظ میں ”ثناء“ کہتے ہیں۔ (۲)

﴿130﴾ حضرت عبدہ بن لبابہ رضی اللہ عنہ سے مروی ہے کہ حضرت عمر بن خطاب رضی اللہ عنہ یہ کلمات ثناء کو زور سے پڑھتے تھے (دوران نماز تعلیم کی غرض سے)۔ (۳)

﴿131﴾ ابن جریج رضی اللہ عنہ کہتے ہیں کہ مجھے ایک ایسے شخص نے بیان کیا، جس کی میں تصدیق کرتا ہوں، حضرت ابوبکر رضی اللہ عنہ حضرت عمر رضی اللہ عنہ حضرت عثمان رضی اللہ عنہ اور حضرت عبداللہ بن مسعود رضی اللہ عنہ کے بارے میں کہ یہ اصحاب رضی اللہ عنہم جب نماز شروع کرتے تو کہتے: سُبْحَانَكَ اللَّهُمَّ الخ (۴)

مذکورہ احادیث و آثار سے یہ ثابت ہوا کہ نماز میں تکبیر تحریمہ کے بعد ”ثناء“ پڑھنا افضل و مسنون ہے، حضور صلی اللہ علیہ وسلم خود بھی یہی پڑھتے اور آپ صلی اللہ علیہ وسلم اسی کی تعلیم فرماتے، خلفائے راشدین رضی اللہ عنہم

(۱) سنن نسائی: نوع اخر بین افتتاح الصلوة و بین القراءة، حدیث: ۹۰۰، ابن خزیمہ کہتے ہیں: ”ثناء کے سلسلے میں اہل علم کے یہاں مضبوط اور سند کے اعتبار سے بہتر حدیث ابوسعید خدری صکی اس روایت سے زیادہ کوئی نہیں ہے (التلخیص الحبیر: باب صفة الصلاة: ۵۵۹/۱) امام ترمذی فرماتے ہیں: اس بارے میں حضرت علی، حضرت عبداللہ بن مسعود، حضرت عائشہ، حضرت جابر، حضرت جبیر بن مطعم، اور حضرت ابن عمر رضی اللہ عنہم سے روایتیں منقول ہیں، پھر فرماتے ہیں: ابوسعید کی روایت اس باب میں مشہور و معروف ہے۔ اس روایت کے ایک راوی علی بن علی الرفاعی کے بارے میں یحییٰ بن قطان نے کلام کیا ہے؛ لیکن اکثر حضرات نے ان کی توثیق کی ہے اس لئے شیخ البانی فرماتے ہیں یہ حدیث حسن درجہ سے کم نہیں، چونکہ اس کے تمام راوی ثقہ ہیں جن میں امام کعب بن الجراح، ابن معین، ابوزرعہ، ابوجاتم، نسائی، ابوداؤد شامل ہیں (ارواء الغلیل: ۵۲۲-۵۱)

(۲) مجمع الزوائد: باب ما یفتتح به الصلاة، حدیث: ۲۶۲۲، علامہ بیہقی فرماتے ہیں: اس کو طبرانی نے روایت کیا ہے، اس کے رجال ثقہ ہیں۔

(۳) مسلم: باب حجة من قال لا یجهر بالبسملة، حدیث: ۳۹۹ یہ روایت گرچہ منقطع ہے، لیکن طحاوی نے اسے چھ طرق سے روایت کیا ہے جن کے بارے میں علامہ عینی فرماتے ہیں: یہ تمام کے تمام چھ طرق موقوف صحیح ہیں اور اس کے رجال ثقہ ہیں (نخب الافکار: ۲۱۵/۲)

(۴) ابوداؤد: باب من رأى الاستفتاح بسبحانك اللهم، حدیث: ۷۶، مجمع الزوائد: باب ما یفتتح به الصلاة: ۲۶۱۸، علامہ بیہقی فرماتے ہیں: اس کو طبرانی نے روایت کیا ہے اور اس میں ایک نامعلوم شخص ہے۔

کا بھی یہی پڑھنے کا معمول تھا، حضرت عمر رضی اللہ عنہ بطورِ تعلیم کے ایک دفعہ بلند آواز سے دوران نماز یہ کلمات پڑھے؛ اس لئے احادیث میں ذکر کی گئی افتتاح نماز کی دوسری دعاؤں کے مقابلے میں یہی دعا راجح اور افضل ہے اگرچہ دوسری ثابت شدہ دعاؤں کا پڑھنا بھی بالکل صحیح ہے، مثلاً وہ دعا جو حضرت ابو ہریرہ رضی اللہ عنہ کی درج ذیل روایت میں ہے۔

﴿132﴾ ”اللَّهُمَّ بَاعِدْ بَيْنِي وَبَيْنَ خَطَايَايَ كَمَا بَاعَدْتَ بَيْنَ الْمَشْرِقِ وَالْمَغْرِبِ اللَّهُمَّ نَقِّنِي مِنَ الْخَطَايَا كَمَا نَقَّيْتَ الثُّوبَ الْأَبْيَضَ مِنَ الدَّنَسِ، اللَّهُمَّ اغْسِلْ خَطَايَايَ بِالْمَاءِ وَالثَّلَجِ وَالْبَرَدِ“ اے اللہ! میرے اور میری خطاؤں کے درمیان اتنا طویل فاصلہ کر دے جتنا طویل فاصلہ تو نے مشرق و مغرب کے درمیان کر دیا ہے اور اے اللہ! مجھے خطاؤں سے ایسا پاک صاف کر دے جیسا کہ سفید کپڑا میل کچیل سے پاک صاف کر دیا جاتا ہے، اور اے اللہ! میری خطاؤں کو پانی سے اور برف سے اور ازلے سے دھو ڈال۔ (۱)

تعوذ و تسمیہ

اگر امامت کر رہے ہوں یا اکیلے نماز پڑھ رہے ہوں تو ”ثناء“ سے فارغ ہو کر آہستہ آواز میں ”اعوذ باللہ“ اور ”بسم اللہ“ پڑھیں، اور یہ خیال کریں کہ شیطان ہمارے دین خاص طور سے ہماری نماز کا سخت دشمن ہے، وہ اس میں خرابی ڈالنے کی ضرور کوشش کرے گا، اور اللہ عزوجل ہی اس کے شر سے میری حفاظت کر سکتا ہے، اپنے کو اس کے شر سے بچاؤ کیلئے عاجز سمجھ کر اللہ سے پناہ مانگے۔

فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ جب تو قرآن پڑھے تو (پہلے) اللہ تعالیٰ کی پناہ طلب کر شیطان مردود سے۔ (۲)

﴿133﴾ حضرت انس بن مالک رضی اللہ عنہ سے مروی ہے کہ نبی صلی اللہ علیہ وسلم، حضرت ابو بکر رضی اللہ عنہ، اور حضرت عمر رضی اللہ عنہ نماز ”الحمد لله رب العالمين“ سے شروع کرتے ”كانوا يفتتحون الصلاة بالحمد لله رب العالمين“ (۳)

(۱) بخاری: باب ما يقول بعد التكبير، حديث: ۷۱۱، مسلم: باب ما يقال بين تكبيرة الاحرام

والقراءة، حديث: ۵۹۸ والنحل: ۹۸ (۲)

(۳) بخاری: باب ما يقول بعد التكبير، حديث: ۷۴۳، مسلم: باب حجة من قال لا يجهر

بالسملة، حديث: ۳۹۹

﴿134﴾ مسلم کی روایت میں ان الفاظ کی زیادتی ہے ”یہ قرأت کے شروع میں اور نہ ہی قرأت کے اخیر میں بسم اللہ پڑھتے تھے۔“

﴿135﴾ وفی رواية عند النسائی ”فكانوا لا يجہرون بسم اللہ الرحمن الرحیم“ نسائی کی روایت میں ہے یہ حضرات نماز میں بسم اللہ بلند آواز سے نہیں پڑھتے تھے۔ (۱)
 ﴿136﴾ عبد اللہ بن مغفل رضی اللہ عنہ کے صاحبزادے فرماتے ہیں کہ مجھے میرے والد صاحب نے نماز میں ”بسم اللہ الرحمن الرحیم“ پڑھتے ہوئے سنا تو مجھ سے فرمایا: بیٹا! یہ بدعت ہے اور بدعت سے بچو، فرمایا: میں نے رسول اللہ صلی اللہ علیہ وسلم کے صحابہ رضی اللہ عنہم میں سے کسی کو نہیں دیکھا کہ ان کے نزدیک بدعت ایجاد کرنے سے زیادہ مبعوض کوئی چیز رہی ہو، اور فرمایا کہ میں نے نبی صلی اللہ علیہ وسلم، حضرت ابو بکر رضی اللہ عنہ، حضرت عمر رضی اللہ عنہ، حضرت عثمان رضی اللہ عنہ (سب) کے ساتھ نماز پڑھی ہے؛ لیکن ان میں سے کسی کو بھی ”بسم اللہ“ کہتے ہوئے نہیں سنا؛ لہذا جب تم نماز پڑھو تو کہو: الحمد للہ رب العلمین“۔ ”فلم اسمع احداً منهم یقولها فلا تقلها اذا أنت صلیت فقل الحمد للہ رب العالمین“ (۲)

﴿137﴾ حضور اکرم صلی اللہ علیہ وسلم اور خلفائے راشدین رضی اللہ عنہم کے علاوہ دیگر صحابہ کرام رضی اللہ عنہم حضرت علی رضی اللہ عنہ اور عبد اللہ بن مسعود رضی اللہ عنہ بھی اسے ناپسند کرتے تھے۔ (۳)

(۱) مسند احمد: حدیث: ۱۲۸۶۸، اس کی سند شیخین کی شرط کے مطابق صحیح ہے، علامہ نیوی فرماتے ہیں: نسائی اور دیگر لوگوں نے اس کو روایت کیا ہے اور اس کی سند صحیح ہے: آثار السنن: باب التعوذ وقراءة بسم اللہ: ۱۵۵، صاحب عون المعبود فرماتے ہیں کہ: اس کو احمد اور مسلم نے روایت کیا ہے اور نسائی نے صحیح حدیث کی شرائط کے موافق یہ روایت نقل کی ہے: عون المعبود: باب من لمیر الجہر بسم اللہ: ۳۲۵/۲، دار الکتب العلمیة، بیروت

(۲) ترمذی: باب ترک الجہر بسم اللہ الرحمن الرحیم، حدیث: ۲۲۴، امام ترمذی فرماتے ہیں: یہ حدیث حسن درجہ کی ہے، پھر فرماتے ہیں: اکثر اہل علم، اصحاب نبی: ابو بکر رضی اللہ عنہ، عمر رضی اللہ عنہ، عثمان رضی اللہ عنہ، علی رضی اللہ عنہ اور دیگر صحابہ رضی اللہ عنہم بتائے معین کا اسی پر عمل رہا ہے، سفیان ثوری، ابن مبارک، احمد اور اسحاق وغیرہ بھی اسی کے قائل رہے ہیں کہ بسم اللہ بلند آواز سے نہ کہا جائے۔

(۳) اس کو طبرانی نے روایت کیا ہے، اس کے ایک راوی سعید بن قتال ہیں، یہ ثقہ اور مدلس ہیں، ایک دوسری روایت میں انہوں نے تحدیث کی صراحت کی ہے، اس طرح ان سے تدلیس کی تہمت ختم ہو جاتی ہے، جیسا کہ زیلعی نے اسے ذکر کیا ہے (اعلاء السنن: ۲۱۲/۲)

﴿138﴾ حضرت عبداللہ بن عباس رضی اللہ عنہما بھی اسے ناپسند کرتے تھے، اور اسے دیہاتیوں کا عمل قرار دیتے تھے۔ (۱)

﴿139﴾ حضرت ابووائل رضی اللہ عنہ سے روایت ہے کہ: یہ لوگ (حضرات صحابہ رضی اللہ عنہم) نماز میں تعوذ اور بسم اللہ کو آہستہ پڑھتے تھے: ”کانوا یسرّون التعوذ والبسملة“ تابعین میں حضرت ابراہیم رضی اللہ عنہ، حضرت امام کبیر رضی اللہ عنہ، سفیان ثوری رضی اللہ عنہ بھی اس کو ناپسند کرتے تھے۔ (۲)

نوٹ: بسم اللہ، جوہر سے (بلند آواز) میں پڑھنے کے بارے میں جو روایتیں نقل کی جاتی ہیں وہ زیادہ تر ضعیف اور غیر مقبول ہیں، پھر بھی بسم اللہ کو جوہر سے پڑھنے والوں پر تکبیر بھی مناسب نہیں ہے، خطیب بغدادی اور امام دارقطنی نے بسم اللہ کے جوہر کے سلسلہ میں متعدد روایات جمع کی ہیں؛ لیکن حافظ زیلعی نے نصب الرایۃ میں ان میں سے ایک ایک پر تبصرہ کر کے انھیں ضعیف یا موضوع ثابت کیا ہے، چنانچہ حافظ زیلعی نے (۳) اور علامہ ابن تیمیہ نے (۴) میں نقل کیا ہے کہ جب امام دارقطنی نے جوہر بسم اللہ کی روایات جمع کیں اور ایک مستقل رسالہ اس بارے میں لکھا تو بعض مالکیہ ان کے پاس آئے اور ان سے قسم دے کر پوچھا کہ اس میں صحیح حدیث بھی ہیں یا نہیں؟ تو امام دارقطنی نے جواب دیا: ”کل ما روى عن النبی صلی اللہ علیہ وسلم فی الجہر فلیس بصحیح، وأما عن الصحابہ فمنہم صحیح و ضعیف“ اس بارے میں نبی کریم صلی اللہ علیہ وسلم سے مروی روایت کوئی بھی صحیح نہیں، صحابہ رضی اللہ عنہم کے آثار تو کچھ صحیح ہیں، کچھ ضعیف۔

قرأت

تعوذ و تسمیہ کے بعد فرض کی پہلی دو رکعتوں اور بقیہ نمازوں کی کل رکعتوں میں سورہ فاتحہ کے ساتھ کوئی سورت یا کم از کم تین چھوٹی یا ایک بڑی آیت پڑھے۔
نماز پڑھنے والے کو چاہئے کہ سورہ فاتحہ کی ہر آیت کو ٹھہر ٹھہر کر اس تصور کے ساتھ پڑھے کہ

(۱) اس کو طحاوی نے روایت کیا ہے اور اس کی سند حسن درجہ کی ہے (اثر السنن: باب التعوذ و قرآۃ بسم اللہ: ۱۵۵)
(۲) اس کو سعید بن منصور نے روایت کیا ہے اور اس کی سند صحیح ہے (اثر السنن: باب التعوذ و قرآۃ بسم اللہ: ۱۵۳)

(۳) نصب الرایۃ: اقوال العلماء فی البسملة: ۲۶۵/۱ (۴) فتاویٰ ابن تیمیہ: ۲۷

اللہ تعالیٰ میری قرأت سن رہے ہیں، اور حدیث ذیل کے مطابق اس کا جواب دے رہے ہیں، نبی کریم ﷺ نے اللہ کی طرف سے بیان کیا ہے۔

﴿140﴾ بندہ جب نماز میں کہتا ہے ”الْحَمْدُ لِلَّهِ رَبِّ الْعَالَمِينَ“ (سب تعریفیں اللہ رب العالمین کے لئے ہیں) تو اللہ تعالیٰ فرماتا ہے: ”حَمِدَنِي عَبْدِي“ (میرے بندے نے میری حمد کی) پھر جب کہتا ہے: ”الرَّحْمَنُ الرَّحِيمُ“ (جو بڑی رحمت والا اور نہایت مہربان ہے) تو اللہ تعالیٰ فرماتا ہے: ”أَسْنَى عَلَيَّ عَبْدِي“ (میرے بندے نے میری صفت بیان کی) پھر جب کہتا ہے: ”مَلِكِ يَوْمِ الدِّينِ“ (جو یوم جزاء کا مالک ہے) تو اللہ تعالیٰ فرماتا ہے: ”مَجَدَّنِي عَبْدِي“ (میرے بندے نے میری بڑائی بیان کی) پھر جب کہتا ہے: ”إِيَّاكَ نَعْبُدُ وَإِيَّاكَ نَسْتَعِينُ“ (ہم تیری ہی عبادت کرتے ہیں اور تجھ ہی سے مدد مانگتے ہیں) تو اللہ تعالیٰ فرماتا ہے: ”هَذَا بَيْنِي وَبَيْنَ عَبْدِي، وَلِعَبْدِي مَا سَأَلَ“ (میرے بندے نے اپنے لئے مجھ سے ہدایت مانگی اور میرے بندے کی یہ مانگ پوری کی جائے گی۔ (۱)

اس کے بعد جو سورت پڑھنی ہو پڑھے، اور خیال کرے کہ سورہ فاتحہ میں جو میں نے دعا کی ہے، اللہ کی طرف سے یہ اس کا جواب ہے، اور میرے لئے میری مطلوبہ ہدایت کا سامان ہے؛ چونکہ سارا قرآن ہدایت سے معمور ہے یا تو اللہ کی توحید ہے، یا اس کی تسبیح و تقدیس یا اس کی صفات عالیہ کا بیان، یا قیامت و آخرت کا ذکر، یا گذشتہ پیغمبروں اور ان کی امتوں کے سبق آموز واقعات یا عبادات اور معاملات و معاشرت کے اچھے اصولوں کی تلقین، اپنے آپ کو مثل شجر موسیٰ کے تصور کرے (جس سے حضرت موسیٰ علیہ السلام نے وادی طویٰ میں حق تعالیٰ کا کلام سنا تھا) یعنی یہ تصور کر کے مجھے اللہ عزوجل کے حقیقی و ازلی مقدس کلام کو زبان سے ادا کرنا اور دہرانا نصیب ہو رہا ہے۔

نوٹ: سورہ فاتحہ کو خاص کئے بغیر صرف قرأت کے فرض ہونے سے متعلق دلائل (نماز کے فرائض) کے تحت ملاحظہ ہوں۔

(۱) مسلم: باب وجوب القراءة، حدیث: ۳۹۵، ابوداؤد: باب من ترك القراءة في صلاته بفتاحۃ الكتاب، حدیث: ۸۲۱، امام مسلم نے بھی اس روایت کی تخریج کی ہے اور امام ترمذی نے اس کی سند کو حسن درجہ کی قرار دیا ہے۔

اگر امام کے پیچھے نماز ادا کر رہے ہوں تو ثناء پڑھ کر خاموش ہو جائیں، خود قرأت نہ کریں؛ بلکہ امام کی قرأت خاموشی کے ساتھ دھیان لگا کر سنیں۔

”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ“ (۱)

”جب قرآن پڑھا جائے تو غور سے سنو اور خاموش رہو، تاکہ تم پر رحم کیا جائے“

امام احمد بن حنبلؒ، امام الشافعیؒ، امام ابوحنیفہؒ، امام جصاص رازیؒ، حافظ ابن عبدالبرؒ، حافظ ابن تیمیہؒ وغیرہ ائمہ حدیث و تفسیر وفقہ فرماتے ہیں کہ اس بات پر اجماع ہے کہ یہ آیت نماز میں قرأت کے سلسلے میں نازل ہوئی ہے۔

امام ابن تیمیہؒ کہتے ہیں: ”وقول الجمهور هو الصحيح؛ فإن الله سبحانه وتعالى قال: وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ۔ قال احمد: اجمع الناس على أنها نزلت في الصلوة“ (۲) اور اس بارے میں جمہور کا قول ہی صحیح ہے؛ کیونکہ اللہ تعالیٰ نے کہا ہے کہ ”جب قرآن پڑھا جائے تو اس کو سنو اور خاموش رہو؛ تاکہ تم پر رحم کیا جائے“ امام احمد بن حنبلؒ نے کہا کہ لوگوں یعنی صحابہ رضي الله عنهم نے اجماع کیا ہے اس پر کہ یہ آیت نماز کے بارے میں نازل ہوئی۔

مزید یہ کہ اس آیت کریمہ میں دو چیزوں کا حکم دیا گیا، استماع اور انصات۔ استماع (غور سے سننا) یہ جہری نمازوں کے ساتھ خاص ہے؛ کیونکہ سننا اسی وقت ہوگا جب کہ کوئی شئی مسموع (سنی جانے والی چیز ہو) اور انصات (خاموشی) یہ جہری و سری دونوں کو عام ہے؛ کیونکہ انصات کے معنی خاموش رہنے کے ہیں، اس آیت سے صاف معلوم ہو گیا کہ مقتدی کو سری و جہری دونوں نمازوں میں خاموشی کا حکم ہے؛ البتہ جہری میں خاموشی کے ساتھ ساتھ کان لگا کر سننا بھی ہے۔

﴿141﴾ حضرت ابو موسیٰ اشعری رضي الله عنه کا بیان ہے کہ رسول اللہ صلى الله عليه وسلم نے ہمیں خطاب فرمایا: اور ہمارے واسطے دینی طریقے کو بیان فرمایا، اور ہمیں نماز کا طریقہ سکھایا، اور آپ صلى الله عليه وسلم نے اس سلسلہ میں فرمایا: جب نماز پڑھنے لگو تو اپنی صفوں کو درست کرو، پھر تم میں سے ایک تمہاری امامت کرے ”فإذا كبر فكبروا، وإذا قرأ فانصتوا، وإذا قال: ”غير المغضوب عليهم ولا الضالين“ فقولوا: آمين“ وہ جب تکبیر کہے تو تم تکبیر کہو اور وہ جب قرأت کرے تو

تم خاموش رہو، اور جب وہ ”غیر المغضوب علیہم ولا الضالین“ کہے تو امین کہو۔ (۱)

وضاحت: اس حدیث کے الفاظ واسلوب پر غور کرنے کی ضرورت ہے کہ یہ روایت باجماعت نماز میں قرآن پڑھنے سے متعلق ہے، جو ارشاد نبوی کے مطابق صرف امام کی ذمہ داری ہے چونکہ آپ ﷺ فرما رہے ہیں: جب امام پڑھنے لگے تو خاموش ہو جاؤ؛ یہاں ایک طرف امام کو پڑھنے والا اور دوسرے مقتدی کو خاموش رہنے والا قرار دیا گیا ہے پھر آگے فرمایا: جب وہ ”غَيْرِ الْمَغْضُوبِ عَلَيْهِمْ وَلَا الضَّالِّينَ“ تک پہنچے تو تم امین کہو (یہاں بھی امام اور مقتدی کی ذمہ داری الگ الگ ہے) اب ظاہر ہے کہ تکبیر کے بعد اور ”غَيْرِ الْمَغْضُوبِ عَلَيْهِمْ وَلَا الضَّالِّينَ“ تک جو کچھ پڑھا گیا یہ سورۃ فاتحہ ہی تو ہے؛ گویا حدیث میں مقتدی کے سورۃ فاتحہ نہ پڑھنے کی تصریح و تعین بھی موجود ہے۔ مزید برآں اس حدیث میں ”اِذَا كَبَّرَ فَكَبِّرُوا“ (جب امام تکبیر کہے تو مقتدی تکبیر کہیں) یہ تکبیر بلند آواز سے نہیں آہستہ ہی پڑھیں گے، پھر آگے قرأت میں مقتدی کو صرف بلند آواز سے پڑھنا منع ہوتا تو یوں کہا جاتا ”اِذَا قَرَأَ فَاقْرَأْ“ (جب امام قرأت کرے تو تم بھی قرأت کرو) لیکن آپ ﷺ نے یہاں انصاف (خاموش رہنے) کا لفظ استعمال فرمایا: اس سے معلوم ہوا کہ قرأت جہراً (بلند آواز) اور سرّاً (آہستہ) دونوں طرح منع ہے۔

﴿142﴾ حضرت ابو ہریرہ رضی اللہ عنہ کہتے ہیں کہ حضور ﷺ نے فرمایا: ”إِنَّمَا جُعِلَ الْإِمَامُ لِيُؤْتَمَّ بِهِ، فَإِذَا كَبَّرَ فَكَبِّرُوا، وَإِذَا قَرَأَ فَانصتوا“ امام تو اس لئے بنایا جاتا ہے کہ اس کی اقتدا کی جائے لہذا جب امام تکبیر کہے تو اس کے بعد تکبیر کہو اور جب وہ قرأت کرے تو تم لوگ خاموش رہو۔ (۲)

﴿143﴾ حضرت ابو ہریرہ رضی اللہ عنہ سے مروی ہے کہ رسول اللہ ﷺ ایک مرتبہ جہری نماز سے

(۱) مسلم: باب التشهد في الصلوة، حدیث: ۴۰۴، حافظ ابن حجر نے ”فتح الباری“ میں اس کی سند صحیح قرار دیا ہے۔

(۲) نسائی: تاویل قول اللہ عزوجل: ”وَإِذَا قَرَأَ الْقُرْآنَ فَاسْتَمِعُوا“ حدیث: ۹۲۲، علامہ نیوی فرماتے ہیں: اس روایت کو ترمذی کے علاوہ پانچوں نے ذکر کیا ہے، اور یہ حدیث صحیح ہے (اشار السنن: ۱۷۵، باب فی ترک القراءة خلف الامام فی الجهرية)

فارغ ہو کر فرمایا کہ ”هَلْ قَرَأَ مَعِيَ أَحَدٌ مِنْكُمْ انْفَا“ کیا اس وقت تم میں سے کسی نے میرے پیچھے قرأت کی ہے؟ ایک صاحب بولے: جی ہاں میں نے یا رسول اللہ ﷺ! تو رسول اللہ ﷺ نے فرمایا: جی میں کہہ رہا تھا کہ میرے ساتھ قرأت میں ٹکراؤ کیوں ہو رہا ہے؟ اس کے بعد جہری نمازوں میں صحابہ کرام رضی اللہ عنہم نے آپ ﷺ کے پیچھے قرأت ترک کر دی: ”أقول مالی انا زعنی القرآن فانتهی الناس عن القراءة مع رسول الله“ (۱)

﴿144﴾ ابوالاحوص حضرت عبداللہ سے روایت کرتے ہیں: صحابہ رضی اللہ عنہم نے نبی ﷺ کے پیچھے قرأت کیا کرتے تھے، آپ ﷺ نے فرمایا: ”خلطتم علی القراءة“ تم نے میری قرأت میں خلل ڈال دیا۔ (۲)

﴿145﴾ حضرت جابر بن عبداللہ رضی اللہ عنہ نے بیان کیا کہ رسول اللہ ﷺ نے فرمایا: ”من كان له إمام فقرأه الإمام له قراءة“ جس نے امام کی اقتداء کی تو امام کی قرأت ہی مقتدی کی قرأت ہے (یعنی مقتدیوں کو الگ سے قرأت کی ضرورت نہیں)۔ (۳)

﴿146﴾ حضرت زید بن ثابت رضی اللہ عنہ سے امام کے پیچھے قرأت کے بارے میں پوچھا گیا تو فرمایا: ”لا قراءة مع الامام في شئ“ امام کی اقتداء میں کچھ بھی قرأت نہ کی جائے۔ (۴)

﴿147﴾ جابر بن عبداللہ رضی اللہ عنہ فرماتے ہیں: جس نے نماز کی کوئی رکعت پڑھی اور اس میں

- (۱) مؤطا مالک: باب ترك القراءة خلف الامام فيما جهر فيه، حدیث: ۲۸۶، مع تحقیق: محمد مصطفی الاعظمی، ترمذی نے بھی اسے روایت کیا ہے اور اسے ”حسن“ کہا ہے (ترمذی: باب ما جاء في ترك القراءة خلف الامام اذا جهر الامام، حدیث: ۳۱۲) حافظ مغلطائی کہتے ہیں کہ ترمذی نے اسے ”حدیث حسن“ کہا ہے، اور بعض نسخوں میں ”صحیح“ کا لفظ بھی ہے۔ (اعلام المغلطائی قلمی: ۸۶/۴)
- (۲) شرح معانی الآثار: باب القراءة خلف الامام، حدیث: ۱۱۹۱، مجمع الزوائد: باب القراءة في الصلاة، حدیث نمبر: ۲۶۳۰، علامہ بیہقی فرماتے ہیں: اس کو احمد، ابویعلیٰ اور بزار نے روایت کیا ہے اور احمد کے رجال صحیح کے رجال ہیں، جوہر النقی میں ہے: اس کی سند جدید ہے۔ (الجوہر النقی: ۱۶۲/۴)
- (۳) مسند احمد: مسند جابر بن عبداللہ، ۱۴۶۸۴، علامہ بیہقی فرماتے ہیں: اس روایت کو حافظ احمد بن منیع نے اپنی مسند میں اور محمد بن الحسن نے مؤطا میں اور طحاوی و دارقطنی نے ذکر کیا ہے اور اس کی سند صحیح ہے۔ (اثر السنن: ۷۷، باب في القراءة خلف الامام في الصلوات كلها)، علامہ زیلعی فرماتے ہیں کہ: گرچہ جابر بیہقی کی وجہ سے یہ روایت مجروح ہے، لیکن اس کی دیگر سندیں ایک دوسرے سے تقویت حاصل کرتی ہیں اور اس ایک دوسرے کو مضبوط بناتی ہیں۔ (نصب الراية: فصل في القراءة: ۱۰/۴)
- (۴) مسلم: باب سجود التلاوة، حدیث: ۵۷۷

سورہ فاتحہ نہ پڑھی تو اس کی نماز نہیں ہوئی، مگر یہ کہ وہ امام کے پیچھے ہو۔ ”من صلی رکعة لم یقرأ فیہا بأم القرآن فلم یصل إلا وراء الإمام“۔ (۱)

﴿148﴾ حضرت عبداللہ بن عمر رضی اللہ عنہما کے بارے میں مروی ہے کہ جب ان سے دریافت کیا جاتا کہ کیا امام کے پیچھے قرأت کی جائے تو فرماتے: ”إذا صلی أحدکم خلف الإمام فحسبہ قرأة الإمام، وإذا صلی وحده فلیقرأ“ جب تم میں سے کوئی امام کے پیچھے نماز پڑھے تو اس کیلئے امام کی قرأت کافی ہے اور جب تنہا نماز پڑھے تو خود قرأت کرے۔ (۲)

﴿149﴾ خود حضرت عبداللہ بن عمر رضی اللہ عنہما کا یہ معمول تھا کہ وہ امام کے پیچھے قرأت نہیں کرتے تھے۔ (۳)

﴿150﴾ عبید اللہ بن مقسم سے مروی ہے کہ انہوں نے عبداللہ بن عمر، زید بن ثابت اور جابر بن عبداللہ رضی اللہ عنہم سے پوچھا تو انہوں نے فرمایا: ”لا یقرأ خلف الامام فی شییء من الصلوات“ (۴)

﴿151﴾ حضرت علقمہ، ابن مسعود رضی اللہ عنہما سے روایت کرتے ہیں: ”لیت الذی یقرأ خلف الامام ملیء فاه بالتراب“ جو شخص امام کے پیچھے قرأت کرتا ہے کاش کہ اس کا منہ مٹی سے بھر دیا جاتا۔ (۵)

﴿152﴾ حضرت ابراہیم نخعی سے مروی ہے فرماتے ہیں: سب سے پہلی بدعت امام کے پیچھے قرأت کی ایجاد ہوئی ”اول ما احدثوا القرأة خلف الامام“ حضرات صحابہ رضی اللہ عنہم امام کے پیچھے قرأت نہیں کرتے تھے۔ (۶)

- (۱) ترمذی: باب ترك القرأة خلف الامام اذا جهر الامام، حدیث: ۳۱۳، امام ترمذی فرماتے ہیں: یہ حدیث حسن اور صحیح ہے۔ (موطا مالک: باب ما جاء فی ام القرآن، حدیث: ۲۷۶)
- (۲) موطا مالک: باب ترك القرأة خلف الامام فیما جهر فیہ، حدیث: ۲۸۳، علامہ نیوی فرماتے ہیں: اسے امام مالک نے ”موطا“ میں روایت کیا ہے اور اس کی سند صحیح ہے۔ (آثار السنن: ۱۷۹، باب فی ترك القرأة)
- (۳) موطا مالک: باب ترك القرأة فیما جهر فیہ، حدیث: ۲۸۳
- (۴) شرح معانی الآثار: کتاب الصلاة، باب القرأة خلف الامام، حدیث: ۱۲۱۱، علامہ نیوی فرماتے ہیں: اس کو طحاوی نے روایت کیا ہے، اس کی سند صحیح ہے۔
- (۵) شرح معانی الآثار: کتاب الصلاة، باب القرأة خلف الامام، حدیث: ۱۴۰۹، علامہ نیوی فرماتے ہیں: اس کو طحاوی نے روایت کیا ہے اور اس کی سند حسن درجہ کی ہے (آثار السنن: ۱۸۱، باب القرأة خلف الامام)
- (۶) مصنف ابن ابی شیبہ: باب اول ما فعل ومن فعله، ۳۵۸۶۳، مطبوعہ: مکتبہ الرشید الرياض، علامہ ظفر احمد عثمانی رحمۃ اللہ علیہ ”اعلاء السنن“ میں فرماتے ہیں: اس روایت کی سند یوں ہے، حدثنا الاحمر عن الاعمش عن ابراهیم۔

﴿153﴾ حضرت اسودؓ کہتے ہیں: میں یہ چاہتا ہوں کہ جو امام کے پیچھے قرأت کرے اس کے منہ میں مٹی بھردی جائے۔ (۱)

أن رسول الله ﷺ وأب بكر وعمر وعثمان رضي الله عنهم كانوا ينهون عن القراءة خلف الامام "رسول الله ﷺ، حضرت ابو بكر، حضرت عمر اور حضرت عثمان رضي الله عنهم" یہ امام کے پیچھے قرأت سے منع کرتے تھے۔ (۲)

﴿154﴾ حضرت عبادہ بن صامت رضي الله عنه نبی ﷺ سے روایت کرتے ہیں کہ آپ ﷺ نے فرمایا: اس شخص کی نماز جائز نہیں جو سورہ فاتحہ کے ساتھ مزید کچھ نہ پڑھے: "لا صلوة لمن لم يقرأ بفاتحة الكتاب فصاعداً" سفیان بن عیینہ فرماتے ہیں کہ حضور اکرم ﷺ کا یہ حکم اس شخص کیلئے ہے جو اکیلا نماز پڑھ رہا ہو: "قال سفیان: لمن يصلي وحده" (۳) امام ترمذی فرماتے ہیں کہ حضور اکرم ﷺ کا ارشاد ہے کہ "اس کی نماز جائز نہیں جو سورہ فاتحہ کے ساتھ قرأت نہ کرے" "لا صلوة لمن لم يقرأ بفاتحة الكتاب" کے متعلق حضرت امام احمد بن حنبل کا کہنا ہے کہ یہ اس وقت ہے جب کہ کوئی اکیلا نماز پڑھ رہا ہو، قال احمد بن حنبل: "معنى قول النبي ﷺ: "لا صلوة لمن لم يقرأ بفاتحة الكتاب" إذا كان وحده" (۴)

حدیث حضرت عبادہ بن صامت رضي الله عنه کی وضاحت:

اگر حضرت عبادہ بن صامت رضي الله عنه کی اس روایت "لا صلوة لمن لم يقرأ بفاتحة الكتاب" (۵) "جس شخص نے سورہ فاتحہ نہیں پڑھی اس کی نماز نہیں ہوتی" کی وجہ سے کسی کو یہ

(۱) مصنف عبد الرزاق: باب القراءة خلف الإمام، حدیث: ۲۸۰۸ علامہ ظفر احمد عثمانی فرماتے ہیں: یہ حدیث صحیح ہے اور اس کے رجال جماعت کے رجال ہیں۔ (اعلاء السنن: ۱۰۱/۴)

(۲) مصنف عبد الرزاق: باب القراءة خلف الإمام، حدیث: ۲۸۱۰، صاحب اعلاء السنن نے لکھا ہے کہ یہ مرسل صحیح ہے، اور موسیٰ بن عقبہ صاحب معازی ہیں، اور ان سے عبد الرزاق کا لقاء ممکن ہے۔ (اعلاء السنن: ۸۲/۴)

(۳) ابوداؤد: باب من ترك القراءة في صلوته، حدیث: ۸۲۲، ابوداؤد نے اس روایت پر سکوت اختیار کیا ہے، اور اس کے رجال صحیح کے رجال ہیں۔ البانی نے اس روایت کو صحیح کہا ہے۔

(۴) ترمذی: ترك القراءة خلف الامام اذا جهر الامام، حدیث: ۳۱۲

(۵) مسلم: باب قراءة الفاتحة في كل ركعة، حدیث: ۳۹۴

اصرار ہے کہ قرأت فاتحہ کا حکم امام و مقتدی اور منفرد ہر ایک کیلئے عام ہے کہ اس کے بغیر نماز نہیں ہوتی تو ان ہی کی مسلم کی روایت میں یہ جو اضافہ ہے ”لا صلاة لمن لم يقرأ بفاتحة الكتاب فصاعداً“ (۱) ”اس شخص کی نماز نہیں ہوتی جس نے فاتحہ اور اس پر مزید قرأت نہ کی ہو“ کے مطابق امام، مقتدی اور منفرد ہر ایک کیلئے فاتحہ کے ساتھ ضم سورہ بھی لازم کرنا چاہیے، جبکہ یہ حضرات مقتدی کیلئے فاتحہ کے علاوہ اگلی سورہ کی اجازت نہیں دیتے؛ حالانکہ یہ دوسری حدیث بھی وہی ہے اور راوی بھی وہی ہیں اور الفاظ و اسلوب و انداز بھی وہی ہے، معلوم یہ ہوا کہ یہ حدیث اصل میں مقتدی کیلئے نہیں؛ بلکہ امام یا منفرد کیلئے ہے۔

مقتدی کیلئے سورہ فاتحہ پڑھنے کے حوالہ سے ایک دوسری روایت، بیہقی و ابوداؤد کے حوالے سے جو ذکر کی جاتی ہے کہ جس میں ایک تابعی ”نافع بن محمود بن ربیع“، عبادہ بن صامت رضی اللہ عنہ کے ساتھ روزانہ نماز میں شرکت کا ذکر کرتے ہیں اور فرماتے ہیں کہ ایک روز عبادہ فجر کی جماعت میں دیر سے آئے، اس وقت ابو نعیم امامت کر رہے تھے، حضرت عبادہ رضی اللہ عنہ ان کے پیچھے فاتحہ پڑھنے لگے، نماز سے فراغت کے بعد ان تابعی نے عبادہ بن صامت رضی اللہ عنہ سے دریافت کیا: اے ابوالولید! کیا بات ہو گئی کہ آپ امام کے ساتھ پڑھ رہے تھے، یہ آپ نے جان بوجھ کر کر رہے تھے یا بھولے سے؟ تو انہوں نے فرمایا میں نے اس طرح عمداً کیا، پھر انہوں نے حضور صلی اللہ علیہ وسلم کی حدیث سنائی: حضور صلی اللہ علیہ وسلم نے ہمیں کوئی جہری نماز پڑھائی، آپ صلی اللہ علیہ وسلم کو دوران قرأت کچھ چوک ہو گئی، جب آپ صلی اللہ علیہ وسلم نماز سے فارغ ہوئے تو فرمایا: کیا تم لوگ میرے ساتھ پڑھتے ہو؟ لوگوں نے کہا: ہاں، آپ صلی اللہ علیہ وسلم نے فرمایا: ”لا تفعلوا إلا بأمر القرآن“ ایسا نہ کرو، سوائے سورہ فاتحہ کے؛ چونکہ اس کے بغیر نماز نہیں ہوتی۔ (۲)

اس حدیث سے امام کے پیچھے مقتدی کے لئے سورہ فاتحہ کے واجب ہونے کو ثابت کرنے کی کوشش کی جاتی ہے جو چند وجوہات سے درست نہیں:

(۱) اولاً اس عربی جملہ میں پہلے امام کے پیچھے قرأت کرنے سے ”قرأة خلف الامام“ سے مکمل طور پر روکا گیا، پھر اس سے سورہ فاتحہ کا استثناء کیا گیا، استثناء من الہی مفید اباحت

(۱) مسلم: باب وجوب قراءة الفاتحة في كل ركعة، حدیث نمبر: ۳۹۴

(۲) سنن کبریٰ للبیہقی: باب من قال: یقرأ خلف الامام فیما یجہر، حدیث: ۲۷۴۴

ہوتی ہے (کسی ممنوعہ چیز سے اس کے بعض حصے کو مستثنیٰ کردہ چیز اصولیین کے مطابق مباح یعنی جائز ہوتی ہے) اس لئے اس سے مقتدی کیلئے صرف سورہ فاتحہ کا مباح ہونا ثابت ہوا۔ یہ بات اس طرح بھی سمجھ میں آتی ہے کہ مذکورہ بالا حدیث میں ان تابعی نے عبادہ بن صامت رضی اللہ عنہ سے بطور تعجب دریافت فرمایا کہ: آپ امام کے پیچھے پڑھ رہے ہیں؟ آپ نے یہ عمل عمداً کیا ہے یا سہواً؟ ان تابعی کے یہ دریافت کرنے سے یہ پتہ چلا کہ انہوں نے امام کے پیچھے سورہ فاتحہ نہیں پڑھی، اور عبادہ بن صامت رضی اللہ عنہ نے ان کے سوال کے جواب میں محض اپنے عمل کی دلیل پیش کی، ان تابعی کو اس نماز اور دیگر بغیر فاتحہ کے پڑھی گئی نمازوں کے لوٹانے کا حکم نہیں دیا؛ حالانکہ واجب کے ترک پر خاموشی اختیار کرنا ایک صحابی کے شایان شان نہیں، اس سے پتہ چلا کہ امام کے پیچھے قرأت محض مباح ہے۔

(۲) مزید نافع کے (جو کہ حسن بصری اور ابن سیرین کے معاصرین میں سے ہیں، جنہوں نے صحابہ رضی اللہ عنہم سے بکثرت روایتیں نقل کی ہیں) عبادہ بن صامت رضی اللہ عنہ کے اس عمل پر تعجب کے اظہار سے یہ پتہ چلا کہ انہوں نے دیگر صحابہ رضی اللہ عنہم کا یہ عمل نہیں دیکھا تھا؛ بلکہ عادت عام اس حوالے سے یہ تھی کہ امام کے پیچھے سورہ فاتحہ نہیں پڑھی جاتی تھی۔

(۳) اور یہ جو امام کے پیچھے سورہ فاتحہ پڑھنا مباح ہے، یہ امام کے سکتوں یعنی خاموشی کے درمیان (اگر سکتوں کی رعایت کے ساتھ قرأت ممکن ہو) ورنہ قرآنی آیت ”اذا قرئ القرآن فاستمعوا لہ و انصتوا“ کے تحت خاموش رہنا ہی بہتر ہوگا، اور اس کی وجہ سے امام کی قرأت میں خلل اور رکاوٹ بھی نہ ہوگی جو کہ مذکورہ بالا روایات کے تحت منع ہے۔

(۴) یا یہ حکم محض امام کی قرأت پر تدبر اور غور و فکر کی حد تک مقید ہے، جیسا کہ بعض روایات میں ”اقرأ بھا فی نفسک“ (۱) کے الفاظ آتے ہیں (چونکہ اس حدیث کے تحت حضرت ابو ہریرہ رضی اللہ عنہ نے جب یہ بیان کیا کہ بغیر فاتحہ کے نماز ناقص ہوتی ہے، تو ایک صاحب نے ان سے عرض کیا: کیا ہم امام کے پیچھے سورہ فاتحہ پڑھیں؟ انہوں نے فرمایا: اپنے دل میں پڑھو، وہ صاحب اتنا تو جانتے ہی تھے کہ امام کے پیچھے آہستہ ہی پڑھا جاتا ہے، زور سے نہیں، آپ نے جو حدیث بیان کی ہے اس کے مطابق ہم امام کے پیچھے پڑھیں یا نہ

(۱) مسلم: باب وجوب قرأة الفاتحة فی کل رکعة، حدیث نمبر: ۳۹۵

پڑھیں؟ اس کے جواب میں آپ نے کہا: ”زبان سے نہ پڑھو، نہ آہستہ، بلکہ جی جی میں پڑھ لو، چونکہ قرأت کے معنی سمجھنے کے بھی آتے ہیں“۔ (۱)

یہی وجہ ہے کہ اگر کوئی قسم کھائے کہ میں فلاں کی کتاب نہیں پڑھوں گا، اگر یہ شخص کتاب میں نظر کرے اور جو کچھ اس میں لکھا ہے سمجھ جائے تو وہ حانث ہو جائے گا اور اس کی قسم ٹوٹ جائی گی۔

- (۵) یا یہ کہ امام کے پیچھے قرأت کا یہ حکم ابتدائے اسلام میں تھا، پھر جب آیت ”إِذَا قَرَأَ الْقُرْآنَ“ نازل ہوئی تو صحابہ رضی اللہ عنہم کو امام کے پیچھے قرأت فاتحہ سے منع کیا گیا۔
- (۶) یا یہ عمل محض سکتا یا محض تدبر و فکر کی حد تک محدود رہا۔
- (۷) چونکہ یہ قرأت فاتحہ خلف الامام کا عمل تسلسل کے ساتھ جاری و ساری ہوتا تو احادیث میں حضور اکرم صلی اللہ علیہ وسلم کے اس قسم کے سوالیہ الفاظ ”انّی اراکم تقرؤون وراء امامکم“ (میں تمہیں اپنے امام کے پیچھے پڑھتا ہوا دیکھ رہا ہوں) ”لعلکم تقرؤون؟“ (شاید کہ تم پڑھ رہے ہو) ”هل تقرؤون؟“ (کیا تم امام کے پیچھے پڑھ رہے ہو) کا کیا مطلب؟۔
- عقل و قیاس کا تقاضا بھی یہ ہے کہ جب آدمی کسی کو اپنا ترجمان اور نمائندہ بناتا ہے تو خود بولنے کے بجائے خاموش رہتا ہے اور اس کا ترجمان ہی گفتگو کرتا ہے، امام کی حیثیت جماعت کی طرف سے ترجمان اور نمائندہ کی ہے؛ اس لئے مقتدی خاموش ہی رہے۔

آمین آہستہ کہنا

جب امام سورہ فاتحہ کی قرأت کرتے وقت ”ولا الضالین“ پر پہنچے تو امام اور مقتدی آہستہ سے ”آمین“ کہیں۔

﴿155﴾ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: امام جب ”غیر المغضوب علیہم ولا الضالین“ کہے تو تم سب آمین کہو ”إذا قال الإمام: غیر المغضوب علیہم ولا الضالین، فقولوا: آمین“ کیونکہ جس کا آمین کہنا فرشتوں کے آمین کہنے سے موافق ہو جائے گا، اس کے اگلے گناہ معاف کر دیئے جائیں گے۔ (۲)

(۱) تاج العروس: ۲۱۹/۱ (۲) بخاری: باب جہر الماموم بالتامین، حدیث: ۷۴۹

وضاحت: اس روایت سے معلوم ہوا کہ امام بلند آواز سے آمین نہیں کہتا؛ کیونکہ اگر وہ بلند آواز سے آمین کہتا تو نبی رحمت ﷺ مقتدیوں کے امین کہنے کو امام کے ”ولا الضالین“ کہنے کے ساتھ نہ جوڑتے۔

﴿156﴾ نسائی کی روایت میں ہے: حضرت ابو ہریرہ رضی اللہ عنہ فرماتے ہیں کہ اس روایت میں مذکورہ بالا روایت سے مزید اضافہ ہے کہ فیان الملائكة تقول: امین، وإن الامام یقول: امین، فمن وافق تأمینہ تأمین الملائكة غفر له ماتقدم من ذنبه کیونکہ فرشتے بھی آمین کہتے ہیں اور امام بھی آمین کہتا ہے، پس جس کی آمین فرشتوں کی آمین کے موافق ہوگی، اس کے پچھلے گناہ معاف کر دیئے جائیں گے۔ (۱)

آپ ﷺ کا یہ فرمانا کہ فرشتے بھی امین کہتے ہیں اور امام بھی آمین کہتا ہے، اس سے ثابت ہوتا ہے فرشتے اور امام آمین زور سے نہیں کہتے، کیونکہ اگر فرشتے اور امام آمین زور سے کہتے تو لوگ ان کی آواز خود ہی سن لیتے، حضور اکرم ﷺ کے یہ بتلانے کی ضرورت نہ ہوتی کہ فرشتے اور امام بھی آمین کہتے ہیں۔

جس روایت میں ”اذا آمن الامام فأمنوا“ (۲) کے الفاظ ہیں، اس طرح سے ان دونوں روایات میں تطبیق ہو جاتی ہے، حافظ ابن حجر نے یہ بات فتح الباری میں کہی ہے، اس کے علاوہ ابن حجر نے فتح الباری میں اس حدیث کے ”باب“ کے ساتھ مناسبت ذکر کرتے ہوئے ابن منیر کے حوالے سے لکھا ہے ”بأن التامین دعا“ (کہ آمین دعا ہے) پھر فرماتے ہیں: ”إن التأمین قائم مقام التلخیص بعد البسط فالداعی فصل المقاصد والمؤمن أتی بکلمة تشمل جميعاً“ (اور آمین تفصیل کے بعد اختصار ہے، امام نے اپنے مقاصد و مطالب کو تفصیلاً ذکر کیا اور اس پر ”آمین“ کہنے والا صرف یہ کلمہ کہتا ہے جو ساری دعا کو شامل ہے (۳) خود امام بخاری نے بھی حضرت عطاء کے حوالے سے یہ بیان کیا ہے کہ آمین دعا ہے (۴) اور دعا پسندیدہ

(۱) نسائی: باب جہر الامام بامین، حدیث نمبر: ۹۲۷، علامہ نیوی فرماتے ہیں: اس کی سند صحیح ہے، اس کو احمد، نسائی اور دارمی نے روایت کیا ہے: اثار السنن: ۱۸۵، باب تأمین الامام، امام بغوی نے اس روایت کو حسن صحیح کہا ہے۔ (شرح السنة: باب فضل التامین: ۶۱/۳، المكتب الاسلامی، دمشق)

(۲) بخاری: باب جہر الامام بالتامین، حدیث نمبر: ۷۴۷

(۳) فتح الباری: باب جہر الامام بالتامین، ۳۳۵/۲، دار الفکر، بیروت

(۴) بخاری: باب جہر الامام بالتامین

وہ ہے جس میں عاجزی اور انخفاء ہو ” اذْعُوا رَبَّكُمْ تَضَرُّعًا وَخُفْيَةً، اِنَّهٗ لَا يُحِبُّ الْمُعْتَدِينَ“ (۱) اللہ سے دعا کرو، گڑگڑا کر اور خفیہ (آہستہ) وہ حد سے بڑھنے والوں کو پسند نہیں کرتا۔ ﴿157﴾ حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے ہمیں طریقہ نماز سکھاتے ہوئے فرمایا: ”لا تبادروا الإمام، إذا کبر فکبروا، وإذا قال: ولا الضالین، فقولوا: امین، وإذا رکع فارکعوا، وإذا قال: سمع اللہ لمن حمدہ، فقولوا: اللہم ربنا لک الحمد“ امام سے سبقت نہ کرو، امام جب تکبیر کہے تو اس کے بعد تکبیر کہو، اور جب امام ”ولا الضالین“ کہے تو تم آمین کہو، اور وہ جب رکوع میں جائے تو اس کے بعد رکوع میں جاؤ اور وہ جب ”سمع اللہ لمن حمدہ“ کہے تو تم سب ”ربنا لک الحمد“ کہو۔ (۲)

اس روایت میں ارشاد ہوا کہ امام کے ”ولا الضالین“ کہنے پر تم امین کہو اور اسی روایت میں ہے کہ امام کے ”سمع اللہ لمن حمدہ“ کہنے پر ”اللہم ربنا لک الحمد“ کہو، ظاہر ہے کہ ”اللہم ربنا لک الحمد“ آہستہ آواز میں کہا جاتا ہے اور بجز اسی قسم کے الفاظ کہنے کیلئے استعمال ہوتے ہیں؛ اس لئے دلالت حدیث سے معلوم ہوا کہ آمین بھی آہستہ سے کہنا چاہیے۔

﴿158﴾ حضرت حسن رضی اللہ عنہ نقل کرتے ہیں کہ جب حضرت سمرہ بن جندب رضی اللہ عنہ نے لوگوں کو نماز پڑھائی تو دو جگہوں پر سکتہ (خاموشی) کیا، ایک تو جب نماز شروع کیا (تو تعوذ و تسمیہ کیلئے) اور جب ”ولا الضالین“ پڑھا تو تب بھی، آپ صلی اللہ علیہ وسلم آمین کہنے کیلئے تھوڑی دیر خاموش رہے ”إنہ کان إذا صلّی بہم سکت سکتین، إذا فتحت الصلوة، وإذا قال: ولا الضالین سکت أيضًا ہنیئة“ لوگوں نے اس پر اعتراض کیا اور یہ واقعہ حضرت ابی بن کعب رضی اللہ عنہ کے پاس لکھ بھیجا تو ابی بن کعب رضی اللہ عنہ نے جواب دیا: صحیح وہی ہے جو سمرہ رضی اللہ عنہ نے کیا: ”أن الأمر كما صنع سمرة“ (۳)

(۱) الاعراف: ۵۵ (۲) مسلم: باب النهی عن مباردة الامام، حدیث: ۲۱۵
 (۳) ابوداؤد: باب السکتہ عند الافتتاح، باب موضع سکنات الامام لقرأة الماموم، حدیث: ۷۷۷ امام ترمذی نے اس روایت کو حسن کہا ہے، ملا علی قاری ”مرقاۃ“ میں فرماتے ہیں: ابن حجر نے کہا ہے: اسے ابوداؤد نے روایت کیا ہے اور اس کی سند حسن درجہ کی ہے۔ (التعلیق الحسن: ۱۹۱) نیوی نے کہا ہے: اس کی سند صالح ہے۔

﴿159﴾ حضرت وائل بن حجر رضی اللہ عنہ سے مروی ہے کہ انہوں نے نبی صلی اللہ علیہ وسلم کے ساتھ نماز پڑھی اور جب آنحضرت صلی اللہ علیہ وسلم ”غیر المغضوب علیہم ولا الضالین“ پر پہنچے تو آپ صلی اللہ علیہ وسلم نے ”آمین“ کہا اور اس میں آواز کو پست کیا: ”قال: آمین، واخفی بها صوتہ“ (۱)

﴿160﴾ کان عمر رضی اللہ عنہ وعلی رضی اللہ عنہ لا یجهران بسم اللہ الخ ولا بالتعوذ ولا بالآمین۔ حضرت عمر رضی اللہ عنہ وعلی رضی اللہ عنہ بسم اللہ، اعوذ باللہ اور آمین زور سے نہیں کہتے تھے۔ (۲)

﴿161﴾ حضرت ابراہیم رضی اللہ عنہ فرماتے ہیں کہ پانچ چیزیں آہستہ کہی جاتی ہیں: ”سبحانک اللہم وبحمدک، اعوذ باللہ، بسم اللہ، ربنا لک الحمد“ (۳)

نوٹ: اونچی آواز میں آمین کہنے سے متعلق تمام روایات ضعیف ہیں، پھر قطع نظر اس سے کہ یہ روایات ضعیف ہیں، ان روایات میں ایک آدھ دفعہ اونچی آواز میں آمین کہنے کا ذکر ہے، جسے قریب کے بعض لوگوں نے سنا تھا، جس پر زور سے کہنے کا اطلاق نہیں کیا جاسکتا اور اگر یہ مان بھی لیں تو یہ ایک آدھ دفعہ بھی نو مسلم واردین کو تعلیم دینے کیلئے ہوتا تھا، ورنہ تو اصل میں یہ کلمات آہستہ ادا کرنے کے ہیں، حضرت عمر رضی اللہ عنہ نے بھی ایک دفعہ (بطور تعلیم) کے ”ثناء“ کے کلمات بلند آواز میں پڑھے، حضرت ابو ہریرہ رضی اللہ عنہ نے بھی ایک دفعہ تعوذ کو زور سے پڑھا، آمین کو تعلیماً زور سے پڑھے جانے پر اس حدیث سے بھی روشنی پڑتی ہے جو شتر دولاہی نے ”کتاب الأسماء والکنی“ میں یحییٰ بن سلمہ کے واسطے سے حضرت وائل رضی اللہ عنہ سے نقل کی ہے۔

(۱) سنن ترمذی: باب ما جاء فی التأمین، حدیث: ۲۲۸، مسند احمد: ۱۸۸۷۴، علامہ نیوی فرماتے ہیں:

اسے احمد، ترمذی، ابوداؤد الطیلسی، دارقطنی، حاکم اور دیگر لوگوں نے روایت کیا ہے، اس کی سند صحیح ہے اور اس کے متن میں اضطراب ہے۔ (آثار السنن: ۱۹۲، باب ترک الجهر بالتأمین)

(۲) شرح معانی الآثار: باب قرأه بسم اللہ الرحمن الرحیم فی الصلاة، حدیث: ۱۱۰۸، علامہ بیہقی فرماتے ہیں: اس روایت کے ایک راوی ابوسعید البقال ہیں، یہ ثقہ اور مدلس ہیں: مجمع الزوائد: باب فی بسم اللہ الرحمن الرحیم، حدیث: ۲۶۲۶، حافظ ابن حجر نے فتح الباری میں ایک ایسی حدیث کی تحسین کی ہے جو ابو سعید بقال سے مروی ہے، نیز امام ترمذی نے ”علل کبریٰ“ میں ان کے بارے میں امام بخاری کا قول نقل کیا ہے: ”ہو مقارب الحدیث لہذا یہ امام بخاری کے نزدیک بھی ثقہ ہیں، لہذا ان کی روایت درجہ حسن سے کم نہیں ہے۔“

(۳) مصنف ابن ابی شیبہ: باب من کان لا یجهر بسم اللہ، ۴۱۵۹، علامہ نیوی فرماتے ہیں: اس کو عبدالرزاق نے روایت کیا ہے اور اس کی سند صحیح ہے۔ (آثار السنن: ۱۹۸، باب ترک الجهر بالتأمین)

﴿162﴾ کہ آپ ﷺ نے آمین زور سے کہی اور میں سمجھتا ہوں کہ حضور اکرم ﷺ نے ایسا لوگوں کی تعلیم کیلئے کیا: ”وما اراه الا لیعلمنا“ (۱)

رکوع :

پھر جب قرأت ختم کر چکے تو شکر کے جذبہ سے بھر کر، دل کے ساتھ اللہ کی شانِ کبریائی کا دھیان کرتے ہوئے، اپنے آپ کو اس کی عبادت کی کما حقہ ادائیگی سے قاصر سمجھتے ہوئے ”اللہ اکبر“ کہتے ہوئے رکوع میں جائے اور سر نیاز اس کے سامنے جھکائے، اور اپنے ذلت اور حقارت اور حق تعالیٰ کی بے انتہا عظمت و جلالت کا تصور کر کے دل و زبان سے ”سبحن ربی العظیم“ (پاک ہے میرا عظمت والا پروردگار) کہے۔

﴿163﴾ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ جب نماز پڑھنے کا ارادہ کرتے تو کھڑے ہوتے وقت تکبیر کہتے اور پھر رکوع میں جاتے وقت تکبیر کہتے ”إذا قام إلی الصلوة یُکبّر حین یقوم، ثم یُکبّر حین یرکع“ (۲)

رکوع میں اپنے اوپر کے دھڑ کو اس حد تک جھکائیں کہ گردن اور پیٹھ تقریباً ایک سطح پر آجائیں۔

﴿164﴾ حضرت عائشہ کہتی ہیں کہ رسول خدا ﷺ نماز کو تکبیر سے اور قرأت کو ”الحمد لله رب العالمین“ سے شروع فرماتے تھے: ”وکان إذا رکع لم یشخص رأسه ولم یصوبه ولكن بین ذلك“ (۳)

﴿165﴾ ایک دوسری روایت میں ابن عباس رضی اللہ عنہما سے یہ الفاظ منقول ہیں ”إذا رکع استوی فلو صب علی ظہره ماء لاستقر“ جب رکوع کرتے تو پیٹھ کو اس طرح برابر

(۱) علامہ نیوی کہتے ہیں: حافظ ابوالبشر الدولابی نے اس روایت کو ”کتاب الاسماء والکنی“ میں ذکر کیا ہے، اس کے ایک راوی یحییٰ بن سلمہ ہیں، حاکم نے انھیں قوی کہا ہے اور ایک جماعت نے ان کی تضعیف کی ہے، صاحب ”اعلاء السنن“ کہتے ہیں: ان کو ابن حبان نے ”کتاب الضعفاء“ میں ثقہ لوگوں میں ذکر کیا ہے، اور اس کے باقی رجال ثقہ ہیں۔

(۲) بخاری: باب یھوی بالتکبیر حین یسجد، حدیث: ۷۷۰

(۳) مسلم: باب ما یجمع صفة الصلوة وما یفتح به، حدیث: ۴۹۸

کرتے کہ آپ ﷺ کی پیٹھ پر پانی گرایا جاتا تو وہ ٹہرا رہتا۔ (۱)

رکوع میں انگلیاں کھلی رکھیں اور سجدہ میں ملا لیں

﴿166﴾ حضرت وائل بن حجر رضی اللہ عنہ فرماتے ہیں کہ رسول اللہ ﷺ جب رکوع فرماتے تو

ہاتھوں کی انگلیاں کھلی رکھتے اور جب سجدہ فرماتے تو انگلیاں ملا لیتے۔ (۲)

رکوع میں پاؤں سیدھے رکھیں، اس میں خم نہ ہو اور دونوں ہاتھ گھٹنوں پر رکھیں کہ ہاتھوں کی

انگلیاں کشادہ ہوں اور بازو سیدھے تھے ہوئے پہلو سے دوڑیں۔

﴿167﴾ خادم رسول ﷺ انس بن مالک رضی اللہ عنہ کہتے ہیں کہ مجھے نبی پاک ﷺ نے

فرمایا: ”یا بنیٰ إذا رکعت فضع کفیک علیٰ رکبتیک، وفرج بین

أصابعک، وارفع یدیک عن جنبیک“ (اے بیٹے! جب رکوع کرو تو دونوں ہاتھ

گھٹنوں پر رکھو اور انگلیوں کے درمیان کشادگی رکھو، اور ہاتھوں کو پہلو سے دوڑ رکھو)۔ (۳)

﴿168﴾ حضرت ابو حمید رضی اللہ عنہ کہتے ہیں کہ رسول اللہ ﷺ نے رکوع کیا، تو ہاتھوں کو اپنے گھٹنوں

پر اس طرح رکھا کہ گویا انھیں پکڑے ہوئے ہیں اور بازوؤں کو تان کر اپنے پہلوؤں سے دوڑ رکھا

”فوضع علیٰ رکبتہ کأنہ قابض علیہما ووتر یدیه فتحاہما عن جنبیہ“ (۴)

رکوع میں کم از کم اتنی دیر رکھیں کہ اطمینان سے تین مرتبہ ”سبحان ربی العظیم“ کہا

جاسکے۔

﴿169﴾ حضرت ابو بکرہ رضی اللہ عنہ سے مروی ہے کہ رسول اللہ ﷺ رکوع میں ”سبحن ربی

(۱) المعجم الكبير: حدیث: ۱۲۷۸۱، احادیث عبداللہ بن عباس، مجمع الزوائد: باب صفة

الركوع، حدیث: ۲۷۳۸، علامہ بیہقی فرماتے ہیں: طبرانی نے اسے ”کبیر“ اور ”اوسط“ میں ذکر کیا ہے اور اس کے رجال ثقہ ہیں۔

(۲) مجمع الزوائد: حدیث: ۲۸۰۷، علامہ بیہقی فرماتے ہیں: اس کو طبرانی نے ”کبیر“ میں روایت کیا ہے اور اس کی سند حسن درجے کی ہے۔

(۳) مسند ابی یعلیٰ: باب شریک عن انس، حدیث: ۳۶۲۳، مع تحقیق حسین سلیم اسد، اس روایت کے ایک راوی محمد بن اسن ہیں اور وہ ضعیف ہیں۔

(۴) ترمذی: باب ماجاء أنه یجافی یدیه عن جنبیہ، حدیث نمبر: ۲۶۰، امام ترمذی فرماتے ہیں کہ: یہ حدیث حسن اور صحیح ہے۔

العظیم“ تین مرتبہ کہتے اور سجدہ میں ”سبحان ربی الأعلیٰ“ تین بار کہتے۔ (۱)

﴿170﴾ حضرت عبداللہ بن مسعود رضی اللہ عنہ سے روایت ہے کہ نبی پاک صلی اللہ علیہ وسلم نے فرمایا کہ تم میں سے کسی نے جب رکوع کیا اور اپنے رکوع میں تین بار ”سبحن ربی العظیم“ پڑھا تو اس کا رکوع پورا ہو گیا اور تین بار کی تعداد کمال کا ادنیٰ درجہ ہے: ”فقال رسول اللہ صلی اللہ علیہ وسلم: اذا ركع أحدكم فقال: ”سبحان ربی العظیم“ ثلاث مراتٍ فقد تم ركوعه وذلك أدناه“ اور سجدے میں ”سبحن ربی الأعلیٰ“ تین بار پڑھا تو سجدہ اس کا مکمل ہو گیا اور یہ کمال کا ادنیٰ درجہ ہے۔ (۲)

﴿171﴾ عقبہ بن عامر رضی اللہ عنہ جہنی سے روایت ہے وہ فرماتے ہیں: جب ”سبح باسم ربك العظیم“ نازل ہوئی تو رسول اللہ صلی اللہ علیہ وسلم نے فرمایا: اس کو اپنے رکوع میں شامل کر لو، پھر جب ”سبح اسم ربك الأعلیٰ“ نازل ہوئی تو فرمایا کہ: اس کو اپنے سجدے میں شامل کر لو۔ (۳)

ان احادیث سے پتہ چلا کہ تین یا تین سے زائد طاق عدد میں تسبیح کہنا افضل ہے، تنہا نماز پڑھنے والا پانچ یا سات دفعہ کہہ سکتا ہے، امام تین سے پانچ دفعہ کہے، اسی طرح رکوع و سجدے کی جو طویل دعائیں احادیث میں منقول ہیں، ان کو نوافل میں پڑھنے کی گنجائش ہے، چنانچہ رکوع و سجود میں نقل نمازوں میں یہ دعائیں پڑھی جاسکتی ہیں۔

﴿172﴾ حضرت عائشہ صدیقہ سے مروی ہے کہ رسول اللہ صلی اللہ علیہ وسلم رکوع و سجود میں کہتے تھے: ”سُبُّوحٌ، قُدُّوسٌ، رَبُّ الْمَلَائِكَةِ وَالرُّوحِ“ (نہایت پاک اور مقدس ومنزہ ہے پروردگار ملائکہ کا اور روح (جبرئیل) کا)۔ (۴)

(۱) مجمع الزوائد: باب ما يقول فی ركوعه وسجوده، حدیث نمبر: ۲۷۷۷، علامہ بیہقی کہتے ہیں: اس کو بزار، طبرانی نے روایت کیا ہے اور اس کی سند صحیح ہے (اثر السنن: ۲۲۳، باب ما يقال فی الركوع والسجود)

(۲) سنن کبریٰ للبیہقی: باب ادنیٰ الکمال، حدیث: ۲۵۲۰، اس روایت کو ترمذی، ابوداؤد، ابن ماجہ نے روایت کیا ہے، اس کے ایک راوی عون بن عبداللہ ہیں، ان کی ملاقات عبداللہ بن مسعود سے نہیں ہے، امام شافعی اس روایت کے نقل کرنے کے بعد فرماتے ہیں اس کی اصل عقبہ بن عامر کی مندرجہ ذیل روایت ہے۔

(۳) ابوداؤد: باب ما يقول الرجل فی ركوعه وسجوده، حدیث: ۸۶۹، علامہ بیہقی فرماتے ہیں: اس کو احمد، ابوداؤد، ابن ماجہ، اور حاکم نے روایت کیا ہے اور اس کی سند حسن درجہ کی ہے۔

(۴) مسلم: باب ما يقال فی الركوع والسجود، حدیث: ۴۸۷

﴿173﴾ انھیں سے ایک دوسری روایت میں یہ منقول ہے کہ رسول اللہ ﷺ اپنے رکوع و سجود میں بکثرت یہ کلمات کہا کرتے تھے: ”سُبْحَانَكَ اللَّهُمَّ رَبَّنَا وَبِحَمْدِكَ اللَّهُمَّ اغْفِرْ لِي“ (اے اللہ! ہمارے رب، ہم تیری حمد کے ساتھ تیری تسبیح کرتے ہیں، اے اللہ! میری مغفرت فرما) آپ یہ کلمات کہہ کر قرآن مجید کے حکم کی تعمیل کرتے تھے۔ (۱)

پھر رکوع سے سیدھے کھڑے ہو جائیں کہ جسم میں کوئی جھکاؤ اور ٹیڑھا پن باقی نہ رہے۔ ﴿174﴾ حضرت عائشہ صدیقہؓ کہتی ہیں کہ رسول اللہ ﷺ جب رکوع سے سر اٹھاتے تو خوب سیدھے ہونے سے پہلے سجدہ نہیں کرتے: ”إِذَا رَفَعَ رَأْسَهُ مِنَ الرُّكُوعِ لَمْ يَسْجُدْ حَتَّىٰ يَسْتَوِيَ قَائِمًا“۔ (۲)

امام کے رکوع سے سر اٹھانے سے پہلے اگر رکوع میں مل جائیں تو رکعت کو پانے والے شمار ہوں گے

﴿175﴾ حضرت ابو ہریرہؓ کہتے ہیں کہ رسول اللہ ﷺ نے فرمایا: جس نے امام کے پیٹھ اٹھانے سے پہلے رکوع پالیا، اس نے رکعت پائی: ”مَنْ أَدْرَكَ رُكُوعًا مِنَ الصَّلَاةِ فَقَدْ أَدْرَكَ كَهَا قَبْلَ أَنْ يَقِيمَ الْإِمَامَ صَلْبَهُ“ (۳)

﴿176﴾ حضرت ابو بکرہؓ سے روایت ہے کہ وہ رکوع کی حالت میں نبی ﷺ کے پاس آئے، انہوں نے صف میں شامل ہونے سے پہلے رکوع کیا، حضور اکرم ﷺ سے اس کا ذکر کیا گیا، تو آپ ﷺ نے فرمایا: اللہ عزوجل تمہارے شوق میں اضافہ کرے، اس طرح نہیں کرنا: ”زَادَ اللَّهُ حِرْصًا فَلَا تَعُدُّ“ (۴)

(۱) بخاری: باب الدعاء في الركوع، حدیث: ۷۶۱

(۲) مسلم: باب ما يجمع صفة الصلوة، حدیث: ۲۹۸

(۳) صحيح ابن خزيمة: باب ذكر وقت الذي يكون فيه المأموم مدركا للركعة: ۱۵۹۵، مع تحقيق: محمد مصطفى الأعظمي، ابن خزيمة نے اس روایت سے یہ ثابت کیا ہے کہ رکوع کو پانے والا رکعت پانے والا ہوتا ہے اور انہوں نے باب قائم کیا ہے ”الوقت الذي يكون فيه المأموم مدركا للركعة اذا ركع امامه“ (مرقاۃ) میں ہے ابن حجر کی نے کہا ہے: ابن حبان نے اس کی تخریج کی ہے اور اس کو صحیح قرار دیا ہے۔ (اعلاء السنن: ۳۳۱/۳) صاحب تحفۃ المحتاج نے کہا ہے کہ: ابن حبان نے اس حدیث کس سند کو اپنی کتاب میں صحیح قرار دیا ہے (تحفۃ المحتاج: ۴۷۲/۱، دار حراء، مکہ مکرمہ)

(۴) بخاری: باب اذا ركع دون الصف، حدیث نمبر: ۷۵۰

اس روایت سے معلوم ہوا کہ انہوں نے اس رکعت کو پالیا تھا، اگر اس رکعت کو وہ پانے والے شمار نہ ہوتے تو تو آپ ﷺ انہیں نماز کے لوٹانے کا حکم کرتے، طبرانی کی روایت میں ہے کہ ان کی سانس پھول رہی تھی، تو آپ ﷺ نے نماز کے بعد پوچھا: یہ کس کی سانس پھول رہی تھی؟ انہوں نے کہا: مجھے یہ اندیشہ ہو رہا تھا کہ آپ ﷺ کے ساتھ یہ میری رکعت چھوٹ جائے گی

”خشیت ان یفوتنی الرکعة معک“ (۱)

اگر رکعت کے پانے سے رکوع کا پانا شمار نہ ہوتا تو یہ صحابی اس قدر جدوجہد کیوں کرتے؟

﴿177﴾ زید بن وہب سے روایت ہے کہ فرماتے ہیں: میں اور ابن مسعود رضی اللہ عنہما مسجد میں آئے امام حالت رکوع میں تھے، ہم نے (پہلے ہی) رکوع کیا اور پھر چل کر صف میں شامل ہو گئے، امام کے (نماز) سے فارغ ہونے کے بعد میں قضا کرنے کیلئے کھڑا ہوا، تو ابن مسعود رضی اللہ عنہ نے فرمایا: تم نے رکعت پالیا: ”فلما فرغ الامام قمت أفضی، فقال: قد أدرکتہ“ (۲)

قومہ (یعنی رکوع سے کھڑے ہونا)

رکوع سے کھڑے ہوتے وقت امام ”سَمِعَ اللّٰهُ لِمَنْ حَمِدَهُ“ کہے اور مقتدی ”رَبَّنَا لَكَ الْحَمْدُ“ کہے اور منفرد (اکیلے نماز پڑھنے والا) ان دونوں کو کہے۔

”سَمِعَ اللّٰهُ لِمَنْ حَمِدَهُ“ (اللہ نے حمد کرنے والے کی سن لی) یہ کلمہ ”سُبْحَانَ رَبِّيَ الْعَظِيمِ“ (پاک ہے میرا عظمت والا پروردگار) کا گویا اللہ کی طرف سے جواب ہے، جو بندہ کی زبان میں کہلوا یا جا رہا ہے، مطلب یہ کہ اے بندے! تیری حمد کو تیرے رب نے سن لی، اللہ عزوجل کی طرف سے یہ قدر افزائی اور بندہ نوازی دیکھ کر بندہ کا انگ انگ جذبہ شکر و امتنان سے معمور ہو جاتا ہے، وہ دل و جان اور جسم و زبان سے یہ کہہ اٹھتا ہے: ”رَبَّنَا لَكَ الْحَمْدُ“ (اے میرے پروردگار! ساری حمد و ثناء تیرے ہی لئے ہے)۔

﴿178﴾ حضرت رفاعہ بن رافع رضی اللہ عنہما فرماتے ہیں کہ ہم لوگ ایک دن رسول اللہ ﷺ کے پیچھے نماز پڑھ رہے تھے، جب آپ ﷺ نے رکوع سے سر اٹھایا تو فرمایا: ”سمع الله لمن حمدہ“

(۱) عون المعبود: باب الرجل يدرك الامام: ۱۰۶/۳

(۲) مجمع الزوائد: باب فيمن ادرك الركوع: ۲۳۰۴، علامہ بیہقی فرماتے ہیں: طبرانی نے اسے ”کبیر“ میں روایت کیا ہے، اس کے رجال ثقہ ہیں۔

کسی شخص نے کہا: ”رَبَّنَا وَلَكَ الْحَمْدُ حَمْدًا كَثِيرًا طَيِّبًا مُبَارَكًا فِيهِ“ آپ ﷺ نے جب نماز ختم فرمائی تو دریافت فرمایا: کسی نے یہ کلمات کہے تھے؟ اس نے عرض کیا: میں نے، آپ ﷺ نے ارشاد فرمایا: ”رَأَيْتُ بَضْعَةَ وَثَلَاثِينَ مَلَكًا يَتَدَرُونَهَا ، أَيُّهُمْ يَكْتُبُهَا أَوَّلُ“ میں نے میں سے زائد فرشتے دیکھے اُن میں کا ہر ایک کلمات کا ثواب پہلے لکھنے میں دوسرے سے آگے بڑھ رہا تھا۔ (۱)

﴿ 179 ﴾ حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا کہ امام جب ”سَمِعَ اللَّهُ لِمَنْ حَمِدَهُ“ کہے تو تم لوگ (مقتدی) ”اللَّهُمَّ رَبَّنَا لَكَ الْحَمْدُ“ کہو۔ (۲)

﴿ 180 ﴾ حضرت عبد اللہ بن اوفی رضی اللہ عنہ بیان کرتے ہیں کہ رسول اللہ صلی اللہ علیہ وسلم جب رکوع سے پشت مبارک اٹھاتے تو کہتے: ”سَمِعَ اللَّهُ لِمَنْ حَمِدَهُ“ ”اللَّهُمَّ رَبَّنَا لَكَ الْحَمْدُ، مَلَأَ السَّمَوَاتِ وَمَلَأَ الْأَرْضِ، وَمَلَأَ مَا شِئْتَ مِنْ شَيْءٍ بَعْدَهُ“ (۳)

رفع یدین (ہاتھ اٹھانا)

رکوع میں جانے اور رکوع سے اٹھنے کے وقت رفع یدین بہتر نہیں ہے:

﴿ 181 ﴾ مشہور تابعی حضرت علقمہ کہتے ہیں، حضرت عبد اللہ بن مسعود رضی اللہ عنہ نے فرمایا: ”أَلَا أَصَلَى بِكُمْ صَلَاةَ رَسُولِ اللَّهِ، فَلَمْ يَرْفَعْ يَدِيهِ إِلَّا فِي أَوَّلِ مَرَّةٍ“ کیا میں تمہاری تعلیم کے واسطے رسول اللہ صلی اللہ علیہ وسلم کی نماز کی طرح نماز نہ پڑھوں (اس تشبیہ کے بعد) حضرت عبد اللہ بن مسعود رضی اللہ عنہ نے نماز پڑھی تو صرف تکبیر تحریرہ کے وقت ہاتھ اٹھایا۔ (۴)

﴿ 182 ﴾ حضرت ابو حمید الساعدی رضی اللہ عنہ نے بہت سے صحابہ کرام رضی اللہ عنہم کی موجودگی میں فرمایا:

(۱) بخاری: کتاب الأذان، حدیث: ۴۹۹

(۲) بخاری: باب ما يقول الامام ومن خلفه اذا رفع رأسه من الركوع، حدیث: ۷۶۶

(۳) مسلم: باب ما يقول اذا رفع رأسه من الركوع، حدیث: ۴۷۶، مع تحقیق: محمد

فؤاد عبد الباقي

(۴) ترمذی: باب ما جاء أن النبي لم يرفع إلا في أول مرة، حدیث: ۲۵۷، امام ترمذی فرماتے ہیں: اس باب سے متعلق براء بن عازب کی بھی روایت ہے اور یہ حدیث حسن درجہ کی ہے، اکثر اہل علم: اصحاب نبی، تابعین کا بھی یہی کہنا ہے، اور یہ سفیان ثوری اور اہل کوفہ کا بھی قول ہے (الجوهر النقي: ۷۸۲) میں ہے: اس کے رجال مسلم کے رجال ہیں، اس کی امام ترمذی اور ابن حزم نے بحلی میں تصحیح کی ہے۔

مجھے حضور ﷺ کی نماز میں زیادہ یاد ہے، ”أنا كنت أحفظكم لصلاة رسول الله“ پھر آپ نے حضور ﷺ کی نماز کی کیفیت ذکر فرمائی: اس میں آپ نے صرف تکبیر تحریر کے وقت رفع یدین کرنے کا ذکر کیا۔ (۱)

اگر رفع یدین کا معمول ہوتا تو حضرت ابو حمید الساعدي رضی اللہ عنہ اس کا ذکر اس تعلیم کے موقع سے ضرور فرماتے، یا ان کے عدم ذکر پر صحابہ رضی اللہ عنہم تو کم از کم ضرور تکیہ فرماتے۔

﴿183﴾ حضرت علقمہ عبد اللہ بن مسعود رضی اللہ عنہ سے روایت کرتے ہیں، انہوں نے فرمایا: کیا میں تمہیں رسول اللہ ﷺ کی نماز نہ بتلاؤں؟ کہتے ہیں: وہ کھڑے ہو گئے، اور اپنے ہاتھوں کو نماز کے شروع میں اٹھایا، پھر دوبارہ نہیں اٹھایا ”فقام فرفع یدیه فی اول مرّة ثم لم یعد“ (۲)

﴿184﴾ تمیم بن طرفہ حضرت جابر بن سمرة رضی اللہ عنہ سے روایت کرتے ہیں، حضرت جابر رضی اللہ عنہ نے کہا کہ رسول اللہ ﷺ حجرہ شریفہ سے نکل کر ہمارے پاس تشریف لائے اور ہم نماز میں رفع یدین کر رہے تھے، تو آپ ﷺ نے فرمایا: ”مالی أراکم رافعی أیدیکم کأنہا أذنب خیل شمس، اسکنوا فی الصلاة“ مجھے کیا ہو گیا ہے کہ میں تمہیں ہاتھوں کو اٹھاتے ہوئے دیکھ رہا ہوں؛ گویا وہ شریگھوڑے کی دم ہیں۔ (۳)

بعض لوگوں نے اس روایت کو حضرت جابر بن سمرة رضی اللہ عنہ کی ایک دوسری روایت جس میں سلام کے وقت ہاتھ اٹھانے کا ذکر ہے، پر محمول کرنے کی کوشش کی ہے؛ حالانکہ یہ دونوں روایتیں بالکل الگ ہیں، مذکورہ بالا روایت میں معروف ”رفع یدین“ مراد ہے، اس کی دلیل یہ ہے کہ اس

(۱) بخاری: باب سنة الجلوس فی التشهد، حدیث: ۷۹۴

(۲) نسائی: باب الرخصة فی ترک ذلك، حدیث: ۱۰۵۹، نسائی نے اس روایت کے بارے میں خاموشی اختیار کی ہے، امام ابن خزیمہ ظاہری نے ”المحلی“ میں اور ابن قنّان نے ”الوہم والأوہام“ میں اس کی تصحیح کی ہے جیسا کہ حافظ زبیلی نے ”نصب الراية: ۳۹۵/۱“ میں ابن دقین العید سے نقل کیا ہے اور علامہ عینی نے ”نخب الافکار: ۶۰۱/۲“ میں اور مشہور محقق علامہ محمد شاہ نے مسند کی تعلیق میں اس کی سند صحیح قرار دیا ہے، (مسند احمد، بتعلیقات الشیخ احمد محمد شاہ: ۲۵۱/۵، شیخ البانی نے ”تخریج المشکوٰۃ: ۲۵۲/۱“ میں اس کو صحیح کہا ہے اور اسے مسلم کی شرط پر قرار دیا ہے ”التعلیق الحسن“ میں ہے: اس کی سند صحیح ہے، صاحب ”اعلاء السنن: ۶۱/۳“ فرماتے ہیں: اس کے رجال صحیحین کے رجال ہیں، سوائے سوید کے، یہ ثقہ ہیں، اور عاصم یہ مسلم کے رجال میں سے ہیں اور یہ بھی ثقہ ہیں۔

(۳) مسلم باب الأمر بالسکون فی الصلوٰۃ: حدیث: ۲۳۰

روایت میں رسول اللہ ﷺ نے ”اسکنوا فی الصلاة“ (نماز میں سکون اختیار کرو) فرمایا ہے اور نماز میں سکون والی بات اسی وقت ہوگی جبکہ نماز کے اندر ہونے والے کام سے متعلق یہ بات کہی جائے اور ظاہر ہے کہ نماز کے اندر تو رکوع یا سجدے کا رفع یدین ہوتا ہے اور سلام کے وقت ہاتھ اٹھانا تو نماز کے اخیر میں ہوتا ہے، اس کو ”نماز میں“ نہیں کہہ سکتے۔ (۱)

﴿185﴾ براء بن عازب رضی اللہ عنہ سے روایت ہے کہ رسول اللہ ﷺ جب آغاز نماز میں تکبیر کہتے تو ہاتھ اٹھاتے، پھر دوبارہ ہاتھ نہیں اٹھاتے: ”کان النبی ﷺ إذا افتتح الصلاة رفع یدیه إلى قریب من أذنیہ ثم لا یعود“ (۲)

﴿186﴾ امام زہریؒ فرماتے ہیں کہ مجھے سالم بن عبد اللہ نے اپنے والد حضرت عبد اللہ بن عمر رضی اللہ عنہ کے حوالے سے خبر دی کہ انہوں نے فرمایا: میں نے رسول اللہ ﷺ کو دیکھا کہ جب آپ ﷺ نماز شروع کرتے تو رفع یدین کرتے موٹھوں تک، اور جب رکوع میں جانے کا ارادہ فرماتے اور رکوع سے سر اٹھا لیتے تو پھر رفع یدین نہ کرتے اور نہ دونوں سجدوں کے درمیان کرتے ”رأیت رسول اللہ ﷺ إذا افتتح الصلاة رفع یدیه حذو منکبیه، وإذا أراد ان یرکع و بعد ما یرفع رأسه من الرکوع فلا یرفع ولا بین السجدتین“ (۳)

اس حدیث کی سند اعلیٰ درجہ کی صحیح ہے، امام حمیدیؒ جو امام بخاریؒ کے استاذ ہیں، انہوں نے امام زہریؒ سے اور انہوں نے حضرت سالم بن عبد اللہ سے اور انہوں نے اپنے والد حضرت عبد اللہ بن عمر رضی اللہ عنہ سے روایت کیا ہے، اور اسی سند سے امام بخاریؒ نے بھی رفع یدین کی حدیث ان ہی عبد اللہ بن عمر رضی اللہ عنہ سے روایت کیا ہے، اور یہ سند (زہری عن سالم عن عبد اللہ) اعلیٰ درجہ کی

(۱) نصب الرایة: أقوال العلماء فی البسملۃ: ۳۹۳/۱، مکتبۃ دار الحدیث، مصر
(۲) ابوداؤد: باب من یدکر الرفع عند الرکوع، حدیث: ۷۴۹، ابوداؤد نے اس روایت کے ذکر کرنے کے بعد لکھا ہے: اس کو ہشیم، خالد اور اور ابن ادریس نے بھی روایت کیا ہے اور انہوں نے ”ثم لا یعود“ کے الفاظ نہیں ذکر کئے، علامہ عثمانیؒ ”اعلاء السنن مع ہوامشہ: ۸۶/۳“ میں فرماتے ہیں: حق یہ ہے کہ یہ روایت حسن درجہ کی ہے، اور اس سے استدلال کیا جاسکتا ہے؛ چونکہ اس روایت کے راوی ”شریک“ کو ابن شاپین اور احمد بن صالح نے ثقہ قرار دیا ہے، گرچہ یہ مختلط الحدیث ہیں؛ لیکن اس کے شواہد موجود ہیں حکم بن عتیہ اور عیسیٰ بن ابی لیلیٰ عن عبد الرحمن نے شریک کے اس قول ”ثم لا یعود“ میں متابعت کی ہے اور یہ دونوں ثقہ ہیں، ان روایتوں کو ابوداؤد، طحاوی اور بیہقی نے کج سے روایت کیا ہے۔

(۳) مسند حمیدی: ، اجادیت عبد اللہ بن عمر، حدیث: ۶۱۴، مع تحقیق: حبیب الرحمن الاعظمی

سندمانی جاتی ہے، (۱) اس اعلیٰ درجہ کی سند سے پتہ چلا کہ رسول اللہ ﷺ صرف افتتاح نماز کے وقت رفع یدین کرتے تھے، رکوع میں جاتے وقت اور رکوع سے اٹھتے وقت اور سجدوں کے اندر رفع یدین نہیں کرتے تھے۔

﴿187﴾ حضرت عبداللہ بن مسعود رضی اللہ عنہ فرماتے ہیں: ”صلیت خلف النبی صلی اللہ علیہ وسلم، وابی بکر رضی اللہ عنہ، و عمر رضی اللہ عنہ، فلم یرفعوا أیدیہم الا عند افتتاح الصلاة“ میں نے رسول اللہ ﷺ اور حضرت ابو بکر رضی اللہ عنہ و حضرت عمر رضی اللہ عنہ کے ساتھ نماز پڑھی، یہ حضرات صرف آغاز نماز ہی میں رفع یدین کرتے تھے۔ (۲)

﴿188﴾ حضرت عباد بن زبیر رضی اللہ عنہ (مرسلاً) روایت کرتے ہیں کہ آنحضرت صلی اللہ علیہ وسلم جب نماز شروع فرماتے تو شروع میں رفع یدین فرماتے، اس کے بعد نماز کے کسی حصے میں رفع یدین نہ فرماتے؛ یہاں تک کہ نماز سے فارغ ہو جاتے: ”کان إذا افتتح الصلاة رفع یدیه فی اول الصلاة، ثم لم یرفعہما؛ حتی یرغ“ (۳)

﴿189﴾ عن الأسود قال: ”رأیت عمر بن الخطاب رضی اللہ عنہ یرفع یدیه فی اول تکبیرة ثم لا یعود، وقال: عبد الملك: رأیت الشعبي وإبراهیم و أبا إسحاق لا یرفعون أیدیہم الا حین یفتتحون الصلاة“ اسود کہتے ہیں کہ میں نے عمر فاروق رضی اللہ عنہ کو دیکھا کہ صرف تکبیر تحریمہ کے وقت رفع یدین کرتے تھے، راوی عبد الملك کا بیان ہے کہ میں نے امام شعیبی، امام ابراہیم نخعی اور محدث ابواسحاق کو دیکھا کہ یہ حضرات بھی صرف تکبیر تحریمہ کے وقت ہی رفع یدین کرتے تھے۔ (۴)

(۱) معرفة علوم الحديث: ۹۹/۱

(۲) سنن کبریٰ للبیہقی: باب من لم یذکر الرفع الا عند الافتتاح، حدیث: ۳۶۵، علامہ ظفر احمد عثمانی نے ”اعلاء السنن“ میں ابن الترمذی کے حوالے سے اس حدیث کی سند کا ”جید“ ہونا نقل کیا ہے (اعلاء السنن: ۶۸/۳)۔

(۳) نصب الراية: ۲۰۴/۱، محدث کشمیری نے اسے مرسل جید کہا ہے۔

(۴) مصنف ابن ابی شیبہ: من کان یرفع یدیه فی اول رکعة ثم لا یعود، ۲۴۵۶۹، طحاوی نے اسے صحیح کہا ہے، علامہ ترمذی نے اسے ”الجوهر النقی“ میں مسلم کی شرط قرار دیا ہے، حافظ ابن حجر نے ”درایہ“ میں اس کے رجال کو ثقہ کہا ہے (التعلیق الحسن: ۲۰۹) علامہ نیوی فرماتے ہیں: صحیح اثر ہے۔ (اثر السنن: ۲۰۹، باب ترک رفع الیدین فی غیر الافتتاح)

﴿190﴾ عن عاصم بن کلیب عن أبيه: أن علياً كان يرفع يديه في أول مرة من الصلاة، ثم لا يعود“ کلیب کا بیان ہے کہ حضرت علی مرتضیٰ رضی اللہ عنہ تکبیر تحریمہ کے وقت رفع یدین کرتے تھے، پھر نہیں کرتے تھے۔ (۱)

﴿191﴾ عن أبي إسحاق قال: ”كان أصحاب عبد الله وأصحاب علي لا يرفعون أيديهم إلا في افتتاح الصلاة، وقال وكيع: ثم لا يعودون“ ابواسحاق سے مروی ہے کہ حضرت علی مرتضیٰ رضی اللہ عنہ تکبیر تحریمہ کے وقت رفع یدین کرتے تھے، پھر اس کے بعد نہیں کرتے تھے۔ (۲)

﴿192﴾ حضرت عاتقہ رضی اللہ عنہا بن مسعود رضی اللہ عنہ سے نقل کرتے ہیں: ”صَلَّيْتُ مَعَ رَسُولِ اللَّهِ ﷺ وَأَبِي بَكْرٍ رضي الله عنه وَعُمَرَ رضي الله عنه فَلَمْ يَرْفَعُوا أَيْدِيَهُمْ إِلَّا عِنْدَ افْتِتَاحِ الصَّلَاةِ“ میں نے رسول اللہ ﷺ اور حضرت ابوبکر رضي الله عنه و عمر رضي الله عنه کے ساتھ نماز پڑھی، یہ حضرات صرف آغاز نماز ہی میں رفع یدین کرتے تھے۔ (۳)

﴿193﴾ حضرت اسود کہتے ہیں: میں نے شععی، ابراہیم اور اسحاق کو دیکھا کہ یہ لوگ صرف ابتدائے نماز میں ہی رفع یدین کرتے تھے: ”لا يرفعون أيديهم إلا حين يفتتحون الصلاة“ (۴)

(۱) مصنف ابن ابی شیبہ: باب من كان يرفع يديه في أول تكبيرة ثم لا يعود، ۲۳۵۷۷، علامہ نیوی فرماتے ہیں: اس کو طحاوی، ابوبکر ابن ابی شیبہ اور بیہقی نے روایت کیا ہے اور اس کی سند صحیح ہے، حافظ ابن حجر نے ”درایہ“ میں اس کے رجال کو لفتہ کہا ہے، علامہ زیلعی کہتے ہیں: صحیح اثر ہے، یعنی نے ”عمدة القاری“ میں کہا ہے: عاصم کی حدیث مسلم کے شرط پر صحیح ہے۔ (التعليق الحسن مع اثار السنن: ۲۱۱)

(۲) مصنف ابن ابی شیبہ: باب من كان يرفع يديه..... ۲۳۵۶۱، علامہ نیوی فرماتے ہیں: اس کو ابن ابی شیبہ نے روایت کیا ہے اور اس کی سند صحیح ہے، ترکمانی نے ”الجوهرة النقية“ ۷۸۶۲ میں کہا ہے: یہ بھی صحیح سند ہے۔

(۳) سنن بیہقی: باب من لم يذكر الرفع إلا عند الافتتاح، حدیث: ۹۳۶۵، الجوهر النقی: ۷۸۶۲ میں ہے: اس کی بیہقی نے تحریر کی ہے اور اس کی سند ”جید“ ہے۔ اور محمد بن جعفر کی ابن حبان نے توثیق کی ہے، فلاس نے ان کو صدوق کہا ہے، سوائے بخاری کے ان سے ایک جماعت نے روایات لی ہیں، اور سبکی القطن نے ان کو لفتہ کہا ہے، علامہ حجر فرماتے ہیں کہ: اس کی امام ترمذی نے تحسین کی ہے، ابن حزم نے اس کو صحیح قرار دیا ہے۔ (التلخیص الحبير: باب صفة الصلاة: ۵۴۶/۱، دار الكتب العلمية)

(۴) مصنف ابن ابی شیبہ: باب من كان يرفع يديه في اول تكبيرة ثم لا يعود، علامہ عثمانی فرماتے ہیں: اس کی سند مسلم کی شرط پر صحیح ہے۔ (اعلاء السنن: ۶۳/۳)

﴿194﴾ حضرت ابو بکر عیاشؓ کہتے ہیں: میں نے کسی فقیہ کو کبھی اس طرح کرتے نہیں دیکھا ہے کہ وہ تکبیر اولیٰ کے علاوہ رفع یدین کرتے ہوں ”یرفع یدیه فی غیر التکبیرۃ الاولیٰ“ (۱)

﴿195﴾ حضرت مغیرہؓ کہتے ہیں کہ میں نے ابراہیم سے کہا، حضرت وائلؓ کی حدیث کہ انہوں نے نبی کریم ﷺ کو ابتدائے نماز، رکوع میں جاتے اور رکوع سے اٹھتے ہوئے رفع یدین کرتے ہوئے دیکھا ہے، تو انہوں نے فرمایا: ”ان کان وائل راہ مرّۃ یفعل ذلک فقد راہ عبد اللہ خمسین مرّۃ لا یفعل ذلک“، اگر وائلؓ نے آنحضرت ﷺ کو ایک مرتبہ ایسے کرتے ہوئے دیکھا ہے تو عبد اللہ بن عمرؓ نے حضور اکرم ﷺ کو پچاسوں مرتبہ ایسے کرتے نہیں دیکھا ہے۔ (۲)

یہاں یہ بات ملحوظ رہے کہ حضرات صحابہ کرامؓ اور ان کے بعد فقہاء و محدثین کا اس حوالہ سے مختلف رہا ہے؛ لیکن خلفائے راشدین سے تکبیر تحریمہ کے علاوہ رفع یدین ثابت نہیں ہے؛ اس لئے یہی قول زیادہ راجح معلوم ہوتا ہے۔

احادیث میں مختلف مواقع سے رفع یدین کا ذکر ہے، جس پر خود رفع یدین کرنے والوں کا عمل نہیں۔

۱- سجدے میں جاتے وقت اور سجدہ سے اٹھتے وقت۔ (۳)

۲- دونوں سجدوں کے درمیان۔ (۴)

۳- دوسری رکعت کے شروع میں۔ (۵)

(۱) شرح معانی الآثار: باب التکبیر للركوع والتکبیر للسجود: ۱۲۶۴، علامہ عثمانی فرماتے ہیں: اس کو طحاوی نے روایت کیا ہے اس کے رجال صحیح کے رجال ہیں، ابن ابی داؤد یہ ثقہ ہیں، طحاوی اور ابن مبین نے ان کی توثیق کی ہے۔ (اعلاء السنن: ۷۶۳)

(۲) شرح معانی الآثار: باب التکبیر للركوع والتکبیر للسجود، اثر: ۱۲۵۰، علامہ ظفر احمد عثمانی فرماتے ہیں: یہ حسن درجہ کی روایت ہے اس کے تمام رجال ثقہ سوائے مؤمل بن اسماعیل کے، یہ مختلف فیہ ہیں ”تقریب“ میں ان کو ”صدوق، سئیی الحفظ“ کہا ہے۔ (اعلاء السنن: ۸۶۳)

(۳) نسائی عن مالک ابن حویرث: باب رفع الیدین للسجود، حدیث: ۱۰۸۶

(۴) ابوداؤد عن وائل بن حجر: صلاة عبد اللہ بن زبیر، حدیث: ۷۳۹

(۵) ابوداؤد عن ابو حمید الساعدی: باب من ذکر یرفع یدیه اذا قام من التنتین، حدیث: ۷۳۰

۴- تیسری رکعت کے شروع میں۔ (۱)

۵- اور نماز میں ہر جھکنے اور اٹھنے کے وقت۔ (۲)

وہ خود ان مواقع سے رفع یدین کے نسخ (حکم کے منسوخ ہونے) کے قائل ہیں، یہی اس بات کا قرینہ ہے کہ رکوع سے پہلے اور رکوع کے بعد بھی رفع یدین کی صورتیں ابتدائے اسلام میں تھیں، جو بعد کو منسوخ ہو گئیں، جس پر حضرت جابر بن سمرہ رضی اللہ عنہ کی روایت دلالت کرتی ہے اور خود ابن عمر رضی اللہ عنہ سے جو کہ رفع یدین کے راوی ہیں، ان کا عمل اس کے خلاف نقل کیا گیا ہے جو ہمارے اس نسخ کے دعوے کیلئے مؤید ہیں۔

﴿196﴾ حضرت مجاہد کہتے ہیں: میں نے ابن عمر رضی اللہ عنہ کے پیچھے نماز ادا کی، وہ سوائے تکبیر اولیٰ کے رفع یدین نہیں کرتے تھے: ”لم یکن یرفع یدیه الآفی التکبیرة الاولى من الصلوة“ (۳) بیہقی میں ابن عمر رضی اللہ عنہ سے ایک روایت میں حضور اکرم صلی اللہ علیہ وسلم کا رکوع میں جاتے ہوئے اور اٹھتے ہوئے ہاتھ اٹھانا ثابت ہے، اور اس حدیث کے اخیر میں ہے فما ز الناتلك صلاته حتی لقی اللہ تعالیٰ یہی نماز نبی صلی اللہ علیہ وسلم کے وصال تک رہی یہ روایت ضعیف ہی نہیں بلکہ گھڑی ہوئی ہے، اس کی سند میں عصمہ بن محمد الانصاری عبدالرحمن بن ریش متھم بالوضع ہیں، اس روایت کا کوئی اعتبار نہیں، ہو بھی کیسے سکتا ہے جبکہ حضرت ابن عمر رضی اللہ عنہ سے یہ ثابت ہے کہ وہ آنحضرت صلی اللہ علیہ وسلم کی وفات کے بعد صرف ابتداء میں ہاتھ اٹھاتے تھے۔ (۴)

ہمیں رفع یدین ثابت ہونے سے انکار نہیں ہے بلکہ صحابہ کرام رضی اللہ عنہم کا عمل اور ساری احادیث یہ اشارہ دے رہی ہیں کہ رفع یدین ابتداء میں تھا پھر منسوخ ہو گیا۔ اسی طرح مسند جمیدی اور مسند ابوعوانہ کے حوالے سے جو ابن عمر رضی اللہ عنہ کی روایت ذکر کی گئی ہے (۵) وہ بھی ہمارے نسخ کے دعوے کیلئے مؤید ہے، اس میں انہوں نے حضور اکرم صلی اللہ علیہ وسلم کا بعد کا عمل ذکر کیا ہے۔

(۱) ابن ماجہ: عن علی ابن ابی طالب، باب رفع الیدین اذا رکع، حدیث: ۸۶۳

(۲) ابن ماجہ: عن ابن عباس، باب رفع الیدین اذا رکع واذا رفع رأسه من الركوع، حدیث: ۸۶۵

(۳) شرح معانی الآثار: باب التکبیر للركوع، ۱۲۵۵، علامہ نیوی فرماتے ہیں: اس کو طحاوی، ابن ابی شیبہ اور بیہقی نے ”المعرفة“ میں روایت کیا ہے اور اس کی سند صحیح ہے ۲ ثارلسنن: ۲۱۳، باب ترک رفع الیدین فی غیر الافتتاح“

(۴) شرح معانی الآثار: باب التکبیر للركوع هل مع ذلك رفع ام لا، مصنف ابن ابی شیبہ، من كان یرفع یدیه اول مرة ثم لا یعود.

(۵) جو حدیث اسی کتاب میں حدیث نمبر: ۱۸۶ پرون ہے۔

سجدہ

جب رکوع سے سر اٹھائے تو اللہ عزوجل کی بے انتہا عظمت و کبریائی اور اس کے شکر و عبادت کا حق ادا کرنے میں اپنی عاجزی و کوتاہی کا تصور کرتے ہوئے، دل و زبان سے ”اللہ اکبر“ کہتا ہوا سجدے میں جائے اور اپنی پیشانی (جو جسم کا سب سے اعلیٰ و اشرف جزء ہے) اللہ کے حضور میں زمین پر رکھ کر اللہ کی بے پناہ عظمت و رفعت کے سامنے اپنی انتہائی ذلت و پستی کی عملی شہادت دے اور اپنی پیشانی کو خاک پر پڑے ہوئے رکھ کر دل و زبان سے یوں کہے: ”سبحن ربی الأعلیٰ“ پاک ہے میرا پروردگار جو بہت برتر اور بالاتر ہے۔

سجدے میں جاتے وقت سب سے پہلے گھٹنوں کو موڑ کر انھیں زمین کی طرف لے جائیں، جب گھٹنے زمین پر ٹک جائیں تو اس کے بعد سینے کو جھکائیں، گھٹنوں کو زمین پر رکھنے کے بعد ہاتھ، ناک اور پیشانی زمین پر رکھیں۔

﴿197﴾ عن وائل بن حجر رضی اللہ عنہ قال ”رأيت رسول الله ﷺ اذا سجد يضع ركبتيه قبل يديه، واذا نهض رفع يديه قبل ركبتيه“ حضرت وائل بن حجر رضی اللہ عنہ نے کہا کہ: میں نے رسول اللہ ﷺ کو دیکھا کہ آپ ﷺ سجدہ کرتے تو اپنے گھٹنے زمین پر ہاتھوں کے رکھنے سے پہلے رکھتے۔ (۱)

اوپر حدیث میں ذکر کردہ طریقہ ہی افضل اور بہتر ہے، پہلے گھٹنے ٹیکے، پھر ہاتھ زمین پر رکھے، اور یہی مسلک جمہور علماء کا ہے، چنانچہ امام ترمذی نے اپنی سنن میں اس کی صراحت فرمائی ہے: ”اکثر اهل العلم يرون ان يضع الرجل ركبتيه قبل يديه“ (اکثر علماء اس کے قائل ہیں کہ ہاتھوں سے پہلے گھٹنے رکھے، اور جب اٹھے تو ہاتھوں کو گھٹنوں سے پہلے اٹھائے)۔

(۱) ترمذی: باب وضع الركبتين قبل اليدين في السجود، امام ترمذی فرماتے ہیں: یہ حدیث ”حسن اور غریب“ ہے اس کو شریک کے علاوہ کسی نے روایت نہیں کیا ہے، پھر فرماتے ہیں: ہمام نے عاصم سے اس کو مرسل روایت کیا ہے، اور اس میں ”وائل“ کا ذکر نہیں ہے، علامہ نیوی نے آثار السنن میں کہا ہے: یہ حدیث کثرت طرق کی وجہ سے درجہ حسن سے کم نہیں۔ (التعليق الحسن: ۲۲۸) حاکم نے اس روایت کو مسلم کی شرط صحیح کہا ہے اور ابن حبان نے بھی اس حدیث کو صحیح قرار دیا ہے۔ (خلاصة البدر المنير: باب كيفية الصلاة: ۱۳۱/۱)

﴿198﴾ حضرت انس رضی اللہ عنہ سے روایت ہے وہ فرماتے ہیں کہ میں نے رسول اللہ صلی اللہ علیہ وسلم کو دیکھا کہ آپ صلی اللہ علیہ وسلم نے تکبیر کہی اور اپنے انگوٹھوں کو اپنے کانوں کے برابر اٹھایا، پھر رکوع کیا، یہاں تک کہ آپ صلی اللہ علیہ وسلم کا ہر جوڑ برابر ہو گیا، اور تکبیر کے ساتھ جھکے، آپ کے دونوں گٹھنے آپ صلی اللہ علیہ وسلم کے دونوں ہاتھوں سے پہلے آگے بڑھے: ”حتی سبقت رکبتاہ یدیه“ (۱)

﴿199﴾ پھر حاکم نے وائل بن حجر رضی اللہ عنہ کی مذکورہ بالا روایت کو صحیح سند کے ساتھ ان الفاظ میں روایت کیا ہے: ”کان النبی إذا سجد یقع رکبتاہ قبل یدیه، و اذا رفع رفع یدیه قبل رکبتیه“ کہ آنحضرت صلی اللہ علیہ وسلم جب سجدہ فرماتے تو اپنے گٹھنوں کو اپنے ہاتھوں سے پہلے (زمین) پر رکھتے اور جب سجدہ سے سر اٹھاتے تو اپنے ہاتھوں کو گٹھنوں سے پہلے اٹھاتے۔ (۲)

﴿200﴾ حضرت عبداللہ بن مسلم بن یسار اپنے والد کے بارے میں بیان کرتے ہیں کہ وہ جب سجدہ کرتے تو پہلے گٹھنوں کو رکھتے، پھر ہاتھوں کو، پھر چہرے کو اور جب سجدہ سے اٹھنے کا ارادہ کرتے تو پہلے چہرے کو اٹھاتے، پھر ہاتھوں کو پھر گٹھنوں کو ”اذا سجد وضع رکبتہ، ثم وجہہ، فاذا ارادا أن یقوم رفع وجہہ، ثم یدیه ثم رکبتہ“ (۳)

﴿201﴾ حضرت علقمہ اور اسود بیان کرتے ہیں کہ ہمیں حضرت عمر رضی اللہ عنہ کی نماز یاد ہے کہ وہ رکوع کے بعد سجدہ کیلئے جھکے، جس طرح اونٹ بیٹھتے وقت جھکتے ہیں ”خسر بعد رکوعہ علی رکبتیه کما یخسر البعیر“ اور اپنے گٹھنوں کو ہاتھوں سے پہلے زمین پر رکھا، ”و وضع رکبتیه قبل یدیه“ (۴)

(۱) مستدرک حاکم: باب التأمین، حدیث: ۸۲۲، حاکم فرماتے ہیں: اس کی سند شیخین کی شرط پر صحیح ہے، انہوں نے اس کی تخریج نہیں کی ہے اور اس میں کوئی خرابی بھی نہیں ہے، علامہ ذہبی نے بھی ”تلخیص“ میں یہی بات کہی ہے۔

(۲) مستدرک حاکم: باب التأمین، حدیث: ۸۲۲، پھر فرماتے ہیں: مسلم نے ”شریک اور عاصم بن کلیب سے استدلال کیا ہے، اور اسے ذہبی نے مسلم کی شرط پر قرار دیا ہے۔

(۳) مصنف عبدالرزاق: باب کیف یقع ساجدا، ۲۹۵۸، عبدالرزاق کہتے ہیں: ”وما احسنه من حدیث وأعجب به،، کیا ہی بہتر یہ حدیث ہے

(۴) شرح معانی الآثار: باب ما یبدأ بوضعه فی السجود الیدین أو الرکبتین، ۱۴۱۹، علامہ نیوی فرماتے ہیں: اس کو طحاوی نے روایت کیا ہے اور اس کی سند صحیح ہے۔ (آثار السنن: ۲۲۸، باب وضع الیدین قبل الرکبتین)

جن روایات میں گھٹنے پہلے رکھنے کا ذکر ہے جیسا کہ ابو ہریرہ رضی اللہ عنہ کی روایت میں ہے جسے ابوداؤد نے نقل کیا ہے ”ولکن یضع یدیه قبل رکبتیه“ وہ حالت عذر پر محمول ہے، ورنہ تو اصل سنت یہی ہے کہ اولاً زمین پر گھٹنے رکھے جائیں، پھر ہاتھ اور پیشانی وغیرہ۔ (۱)

سجدے میں دونوں گھٹنے، دونوں ہاتھ، دونوں پیر کی انگلیاں اور پیشانی مع ناک زمین پر ٹیک دیں۔

﴿202﴾ حضرت عبداللہ بن عباس رضی اللہ عنہ کہتے ہیں، رسول اللہ صلی اللہ علیہ وسلم نے فرمایا: مجھے حکم دیا گیا ہے کہ میں سات اعضاء پر سجدہ کروں، پیشانی مع ناک، دونوں ہاتھ، دونوں گھٹنے، دونوں پیر کی انگلیوں پر: ”أمرت أن أسجد علی سبعة أعظم، علی الجبهة، وأشار یدیه الی أنفه والیدین، والرکبتین، وأطراف القدمین“ اور یہ بھی حکم دیا گیا ہے کہ ہم نماز میں کپڑوں اور بالوں کو نہ سمیٹیں۔ (۲)

سجدے میں پیشانی دونوں ہاتھوں کے درمیان رکھیں:

﴿203﴾ ”عن وائل بن حجر رضی اللہ عنہ مرفوعاً: فلما سجد سجد بین کفیه“ حضرت وائل بن حجر رضی اللہ عنہ روایت کرتے ہیں کہ پھر جب آنحضرت صلی اللہ علیہ وسلم نے سجدہ کیا تو دونوں ہتھیلیوں کے درمیان سجدہ کیا (یعنی پیشانی دونوں ہتھیلیوں کے درمیان رکھا)۔ (۳)

بحالت سجدہ ہاتھ کی انگلیوں کو ملا کر قبلہ رخ رکھیں، اور پیر کی انگلیوں کو بھی قبلہ کی جانب موڑے رکھیں۔

﴿204﴾ حضرت ابو حمید ساعدی رضی اللہ عنہ نے کہا، میں نے رسول اللہ صلی اللہ علیہ وسلم کو دیکھا کہ آپ صلی اللہ علیہ وسلم نے سجدہ کیا تو ہاتھ کی انگلیوں کو پھیلائے اور بند کئے بغیر زمین پر رکھا: ”إذا سجد وضع یدیه غیر مفترش ولا قابضهما واستقبل باطراف أصابع رجلیه القبلة“ یعنی مٹھی کھلی ہوئی رکھا، اور انگلیوں کے درمیان کشادگی کے بجائے انہیں آپس میں ملا کر زمین پر رکھا

(۱) ابوداؤد: باب کیف یضع رکبتیه قبل یدیه، حدیث: ۸۴۰

(۲) بخاری: باب السجود علی الأنف، حدیث: ۷۷۹

(۳) مسلم: باب وضع یدالیمنی علی الیسر بعد تکبیرة الاحرام، حدیث: ۴۰۱

اور پیر کی انگلیوں کو بھی قبلہ رخ رکھا۔ (۱)

کہنیوں کو زمین پر نہ بچھائیں، بلکہ زمین سے اٹھی رکھیں:

﴿205﴾ حضرت انس رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: سجدہ میں درست رہو، اور تمہارا کوئی اپنے بازو کو زمین پر نہ بچھائے، جس طرح سے کتا زمین پر بازوؤں کو بچھاتا ہے: ”اعتدلوا فی السجود، ولا یسط احدکم ذراعیه انبساط الکلب“ (۲)

سجدے میں دونوں بازوؤں کو پہلوؤں سے دور رکھیں، (البتہ اس قدر نہ پھیلائیں کہ جس سے برابر کے نمازیوں کو تکلیف ہو) نیز پیٹ اور رانوں کے درمیان فاصلہ رکھیں۔

﴿206﴾ عن ابن عمر رضی اللہ عنہما قال: قال رسول اللہ صلی اللہ علیہ وسلم ”لا تبسط ذراعیک، وادعم علی راحتیک، وتجاف عن ضبعیک، فانک اذا فعلت ذلك سجد کل عضو معک منک“ حضرت عبداللہ بن عمر رضی اللہ عنہما نے بیان کیا کہ رسول اللہ صلی اللہ علیہ وسلم نے فرمایا: (سجدہ میں) بازوؤں کو زمین پر نہ بچھائو اور تھیلیوں کو زمین پر جمادو اور بازوؤں کو دونوں پہلو سے دور رکھو، جب تم اس طرح سجدہ کرو گے تو تمہارے سب اعضاء تمہارے ساتھ سجدہ کریں گے۔ (۳)

سجدہ کی حالت میں کم از کم اتنی دیر گزاریں کہ تین مرتبہ ”سُبْحَانَ رَبِّيَ الْأَعْلَى“ اطمینان کے ساتھ کہہ سکیں، پیشانی ٹسکتے ہی اٹھالینا مناسب نہیں۔

﴿207﴾ حضرت عبداللہ بن مسعود رضی اللہ عنہ روایت کرتے ہیں کہ نبی پاک صلی اللہ علیہ وسلم نے فرمایا: جب کوئی سجدہ کرتا ہے اور سجدہ میں تین بار ”سُبْحَانَ رَبِّيَ الْأَعْلَى“ کہہ لیتا ہے تو اس کا سجدہ پورا ہو جاتا ہے، اور یہ تعداد کمال کی ادنیٰ ہے: ”إِذَا سَجَدَ أَحَدُكُمْ فَقَالَ فِي سَجُودِهِ: ”سُبْحَانَ رَبِّيَ الْأَعْلَى“ ثَلَاثَ مَرَّاتٍ فَقَدْ تَمَّ سَجُودُهُ، وَذَلِكَ أَدْنَاهُ“ (۴)

(۱) بخاری: باب سنة الجلوس فی التشهد، حدیث: ۷۹۴

(۲) بخاری: باب لا یفتersh ذراعیه فی السجود، حدیث: ۸۲۴

(۳) مستدرک حاکم: باب التمامین، حدیث: ۸۲۷، صحیح ابن حبان: حدیث: ۱۹۱۴، علامہ ذہبی نے اسے ”تلخیص“ میں صحیح قرار دیا ہے، علامہ پیشی فرماتے ہیں: اس کو طبرانی نے ”کبیر“ میں روایت کیا ہے اور اس کے

رجال ثقہ ہیں۔ (مجمع الزوائد: باب السجود: حدیث نمبر: ۲۷۶۷)

(۴) ترمذی: باب التسیب فی الرکوع والسجود، حدیث: ۲۶۱، اس روایت کی سند کی تحقیق گذر چکی ہے

سجدے میں نفل اور انفرادی نمازوں میں دیگر طویل تسبیحات بھی پڑھی جاسکتی ہیں:

﴿208﴾ ایک مرتبہ حضرت عائشہؓ نے حضور اکرم ﷺ کو تہجد میں بحالت سجدہ یوں پڑھتے ہوئے سنا: ”اللَّهُمَّ إِنِّي أَعُوذُ بِرِضَاكَ مِنْ سَخِطِكَ، وَمُعَافَاتِكَ مِنْ عُقُوبَتِكَ وَأَعُوذُ بِكَ مِنْكَ لَا أُحْصِي ثَنَاءً عَلَيْكَ، أَنْتَ كَمَا أَنْثَيْتَ عَلَيَّ نَفْسِكَ“ (۱) اے اللہ! میں تیری ناراضی سے تیری رضامندی کی پناہ لیتا ہوں اور تیری سزا سے تیری ہی معافی کی پناہ لیتا ہوں اور تیری پکڑ سے بس تیری ہی پناہ چاہتا ہوں، میں تیری ثناء و صفت پوری طرح بیان نہیں کر سکتا، (بس یہ کہہ سکتا ہوں) کہ تو ویسا ہی ہے، جیسا کہ تو نے خود اپنی ذات اقدس کے بارے میں بتلایا ہے۔

﴿209﴾ حضرت ابو ہریرہؓ سے روایت ہے کہ رسول اللہ ﷺ اپنے سجدے میں (کبھی کبھی) یہ دعا بھی کرتے تھے: ”اللَّهُمَّ اغْفِرْ لِي ذَنْبِي كُلَّهُ دِقَّةً وَجِلَّةً وَأَوْلَاهُ وَآخِرَهُ وَعَافِيَتَهُ وَسِرَّةً“ اے اللہ! میرے سارے گناہ بخش دے، اس میں سے چھوٹے بھی اور بڑے بھی اور پہلے بھی اور پچھلے بھی، کھلے بھی اور ڈھکے ہوئے بھی۔ (۲)

سجدے میں عجلت اور جلد بازی کا مظاہرہ نہ کرے:

﴿210﴾ عن أبي هريرة رضي الله عنه قال: ”نهاني رسول الله ﷺ عن ثلاثٍ عن نقرۃ كنفرة الديك واقعاء كاقعاء الكلب، والتفات كالتفات الثعلب“ حضرت ابو ہریرہؓ نے کہا کہ مجھے رسول اللہ ﷺ نے تین باتوں سے منع فرمایا: سجدے میں مرغ کی طرح چونچ مارنے، اور کتے کی بیٹھک بیٹھنے سے (کہ سرین کوزمین پر ٹیک کر دونوں پیروں کو کھڑا کر دیں اور ہاتھوں سے زمین پر ٹیک لگائیں) اور لومڑی کی طرح ادھر ادھر دیکھنے سے۔ (۳)

(۱) مسلم: باب ما يقال في الركوع والسجود، حدیث: ۲۸۶

(۱) مسلم: باب ما يقال في الركوع والسجود، حدیث: ۲۸۳

(۲) مسند احمد: حدیث: مسند ابی ہریرہ، حدیث: ۸۰۹۱، مجمع الزوائد: باب ما ينهى عنه في الصلاة من الضحك، حدیث نمبر: ۲۳۲۵، علامہ بیہقی اور منذری فرماتے ہیں: اس کو احمد، ابویعلیٰ اور طبرانی نے اوسط میں روایت کیا ہے اور احمد کی سند حسن درجہ کی ہے۔ (مجمع الزوائد: باب ما ينهى عنه في الصلاة من الضحك والالتفات وغير ذلك، حدیث: ۲۳۲۵، الترغیب: كتاب الصلاة، حدیث: ۷۸۸)

جلسہ (یعنی دو سجدوں کے درمیان بیٹھنا)

پھر جب سجدے سے اٹھے تو اپنے سجدے اور اپنی عبادت کو اس دربار عالی کی شان کے لحاظ سے نہایت ناقص اور ناقابل قبول سمجھتے ہوئے ندامت و اعتراف قصور کے ساتھ ”اللہ اکبر“ کہہ کر سجدے سے سر اٹھائے اور سیدھا بیٹھے، بیٹھنے میں بائیں پیر بچھائے اور اس پر بیٹھ جائے اور دایاں پیر اس طرح کھڑا رکھیں کہ اس کی انگلیاں قبلہ رخ ہو جائیں۔

﴿211﴾ ابو حمید الساعدی آنحضرت ﷺ کی نماز کو (مرسلاً) بیان کرتے ہوئے کہتے ہیں: پھر آپ ﷺ سجدے کیلئے زمین کی طرف جھکتے، اور سجدے میں ہاتھوں کو پہلو سے دور رکھتے، پھر سجدہ سے سر کو اٹھاتے تو اپنے بائیں پیر کو بچھاتے اور اس پر بیٹھتے: ”ثم یرفع رأسه ویشنی رجله الیسری ویقع علیہ“ اور سجدے کی حالت میں پیر کی انگلیوں کو (بجانب قبلہ) موڑے رکھا، پھر تکبیر کہتے ہوئے دوسرا سجدہ کیا۔ (۱)

جب سجدہ سے سر اٹھائیں تو اطمینان سے زمین پر بیٹھیں، پنجوں کے بل نہ بیٹھیں:

﴿212﴾ حضرت سمیرہ رضی اللہ عنہا فرماتے ہیں کہ رسول اللہ ﷺ میں حکم فرمایا کرتے تھے: جب ہم نماز کی حالت میں سجدہ سے سر اٹھائیں تو اطمینان سے زمین پر بیٹھیں: ”ولا نستوفزوا علی اطراف الأقدام“ پنجوں کے بل نہ بیٹھیں۔ (۲)

﴿213﴾ حضرت عائشہ سے روایت ہے کہ نبی اکرم ﷺ (دونوں سجدوں کے درمیان) اپنے بائیں پیر کو بچھاتے اور دایاں پیر کو کھڑا کرتے اور شیطان کی بیٹھک سے منع فرماتے: ”ونہی عن عقبۃ الشیطان“ (۳)

﴿214﴾ حضرت مغیرہ بن حکیم سے روایت ہے کہ انہوں نے عبد اللہ بن عمر رضی اللہ عنہما کو دیکھا کہ دونوں سجدوں میں اپنے پیروں کے بل لوٹ رہے ہیں، (یعنی دونوں سجدوں کے درمیان اقعاء فرما رہے

(۱) ترمذی: باب افتتاح الصلاة، حدیث: ۳۰۴، امام ترمذی فرماتے ہیں: یہ حدیث حسن اور صحیح ہے۔

(ابوداؤد: باب افتتاح الصلاة، حدیث: ۵۳۰)

(۲) مجمع الزوائد: حدیث: ۲۸۱۰، علامہ بیہقی فرماتے ہیں: اس روایت کو طبرانی نے ”کبیر“ میں مکمل روایت کیا ہے اور اس کی سند حسن و درجہ کی ہے، ازہدی اور ابن حزم نے اس کے بعض کے رجال کے بارے میں غیر معیوب کلام کیا ہے۔

(۳) مسلم: باب ما یجمع صفة الصلاة وما یفتتح بہ، حدیث نمبر: ۴۹۸

ہیں) میں نے ان سے اس بارے میں رجوع کیا تو انہوں نے فرمایا: یہ سنت نہیں ہے: ”انہا لیست بسنۃ“ میں یہ اس واسطے کر رہا ہوں کہ مجھے کچھ تکلیف ہے۔ (۱)

جلسہ میں کم از کم اتنی دیر بیٹھیں کہ اس میں ”رب اغفر لی، رب اغفر لی“ کہہ سکیں:

﴿215﴾ عبس کے ایک آدمی سے روایت ہے وہ حضرت حذیفہ رضی اللہ عنہ سے روایت کرتے ہیں کہ انہوں نے بیان کیا کہ رسول اللہ صلی اللہ علیہ وسلم دونوں سجدوں کے درمیان یعنی جلسہ میں ”رب اغفر لی، رب اغفر لی“ کہتے تھے۔ (۲)

دوسرا سجدہ

پھر اس تصور کے ساتھ ”اللہ اکبر“ کہہ کر دوسرے سجدہ میں جائیں، اللہ تعالیٰ کی ذات نہایت ہی عظیم اور رفیع ہے اور خود کو نہایت حقیر اور ذلیل تصور کرے، پھر دل و زبان سے بار بار یوں کہے ”سُبْحٰنَ رَبِّيَ الْاَعْلٰی، سُبْحٰنَ رَبِّيَ الْاَعْلٰی“..... پھر یہ کہتے ہوئے کہ اللہ کی شان ہمارے ان سجدوں اور عبادات سے بہت بالاتر ہے ”اَللّٰهُ اَكْبَرُ“ کہتا ہوا سیدھا کھڑا ہو جائے۔

جلسہ استراحت (یعنی پہلی اور تیسری رکعت میں دوسرے سجدہ کے بعد بیٹھنا)

دوسری رکعت کیلئے جب کھڑے ہوں تو سیدھے پنچوں کے بل کھڑے ہو جائیں، جلسہ استراحت (یعنی سجدہ کے بعد تھوڑی دیر بیٹھنے) کی ضرورت نہیں، الّا یہ کہ کوئی عذر ہو۔

﴿216﴾ ”عن ابي هريرة رضي الله عنه (في حديث مسيء الصلاة مرفوعاً) ثم اسجد حتى تطمئن ساجداً، ثم ارفع حتى تستوي وتطمئن جالساً، ثم

(۱) مؤطا مالک: العمل فی الجلوس فی الصلاة، ۲۹۶، علامہ بیہقی فرماتے ہیں: اس کو مؤطا مالک میں روایت کیا ہے، اور اس کی سند صحیح ہے۔ (اثر السنن: ۲۳۳، باب افتراش الرجل اليسرى.....)

(۲) ابوداؤد: باب ما يقول الرجل في ركوعه وسجوده، حدیث: ۸۷۴، ایسے ہی اس روایت کو نسائی نے روایت کیا ہے، اس روایت میں ایک غیر معلوم شخص ہیں، لیکن ”تقریب“ میں کہا ہے کہ: شاید یہ ”صلہ بن زفر“ ہیں، اس کی تائید اس سے بھی ہوتی ہے کہ یعنی یہ روایت ”ابن ماجہ: باب ما يقول بين السجدين، حدیث: ۸۹۷“ میں ”صلہ بن زفر“ کی صراحت کے ساتھ موجود ہے، اس طرح اس روایت کے تمام راوی ثقہ ہیں۔ (اعلاء السنن: ۴۵/۳)

اسجد حتیٰ تطمئن ساجدًا، ثم ارفع حتى تستوی قائمًا“ (۱) حضرت ابو ہریرہ رضی اللہ عنہ سے (حدیث مسی الصلوة) میں مروی ہے کہ رسول اللہ صلی اللہ علیہ وسلم نے فرمایا کہ پھر اطمینان کے ساتھ سجدہ کرو، پھر سجدہ سے سر اٹھاؤ، اور اطمینان کے ساتھ بیٹھ جاؤ، پھر دوسرا سجدہ اطمینان کے ساتھ کرو، پھر سیدھے کھڑے ہو جاؤ۔

﴿217﴾ عباس یا عیاش بن سہل ساعدی رضی اللہ عنہ سے روایت ہے کہ وہ ایک مجلس میں تھے، جس میں ان کے والد ”جو صحابی ہیں“ بھی تھے، نیز مجلس میں حضرت ابو ہریرہ رضی اللہ عنہ، حضرت ابو جمیل ساعدی رضی اللہ عنہ اور حضرت ابواسید رضی اللہ عنہ بھی تھے، تو عباس یا عیاش رضی اللہ عنہ کے والد نے سہل ساعدی رضی اللہ عنہ سے حدیث بیان کی، جس میں یہ ہے کہ ”ثم کبر فسجد ثم فقام ولم يتورك“ پھر آنحضرت صلی اللہ علیہ وسلم نے تکمیر کہی، اور سجدہ کیا، پھر تکمیر کہی اور کھڑے ہو گئے اور تورک نہیں کیا، یعنی کھڑے ہونے سے پہلے نہیں بیٹھے۔ (۲)

﴿218﴾ حضرت ابو ہریرہ رضی اللہ عنہ فرماتے ہیں کہ نبی صلی اللہ علیہ وسلم نماز میں پاؤں کے پنجوں کے بل کھڑے ہوتے تھے ”کان النبی ینھض فی الصلوة علی صدور قدمیه“ امام ترمذی فرماتے ہیں کہ اہل علم کے نزدیک حضرت ابو ہریرہ رضی اللہ عنہ کی حدیث ہی پر عمل ہے، اور وہ اسی کو اختیار کرتے ہیں کہ آدمی (نماز میں دوسری، تیسری رکعت کیلئے) پاؤں کے پنجوں کے بل کھڑے ہو۔ (۳)

(۱) بخاری: باب وجوب قرأة الفاتحة فی کل رکعة، حدیث: ۵۷۷

(۱) ابوداؤد: باب افتتاح الصلوة، حدیث: ۳۳۷، علامہ نیوی فرماتے ہیں: اس کی سند صحیح ہے۔ آثار السنن: ۲۳۵، باب فی ترک الجلسة الاستراحة، محقق شعیب الارنوط نے اس روایت کو حسن قرار دیا ہے۔ (صحیح ابن حبان: باب صفة الصلوة، حدیث: ۱۸۶۶)

(۲) ترمذی: باب مما جاء کیف النهوض من السجود، حدیث: ۲۸۸، اس روایت کے ایک راوی ”خالد بن ایاس“ کو امام ترمذی نے ضعیف قرار دیا ہے، علامہ ظفر احمد عثمانی فرماتے ہیں: لیکن ابن عدی نے کہا ہے: ان کی تمام روایتیں ”غرائب“ سے تعلق رکھتی ہیں، یہ روایتیں اپنے ضعف کے باوجود نقل کئے جانے کے قابل ہیں ”تہذیب التہذیب“ لیکن یہ بات پیش نظر رہے کہ اس حدیث کے صحیح شواہد موجود ہیں، حافظ ابن حجر نے ”فتح“ میں ابن مسعود سے صحیح سند کے ساتھ اسی کے مثل روایت نقل کی ہے۔ (اعلاء السنن: ۵۱/۱) علامہ عینی فرماتے ہیں کہ: ترمذی نے کہا ہے کہ: ان کے ضعف کے باوجود ان کی روایتیں لکھنے کے قابل ہوتی ہیں، صحابہ کا اس حوالے سے جو عمل ہے وہ اس کو تقویت دیتا ہے۔ (عمدة القاری: باب أهل العلم والفضل أحق:

﴿219﴾ ایک روایت میں حضرت مالک بن حویرث رضی اللہ عنہ کا جو طریقہ نماز نقل کیا گیا ہے اور انہوں نے جو نماز کی عملی تعلیم دی ہے وہ یہ ہے کہ وہ تیسری رکعت میں بیٹھا کرتے تھے، اس روایت کے نقل کرنے کے بعد حضرت ایوب سختیائی اپنے شیخ ابو یزید عمرو بن سالم کے عمل کو بھی انھیں کے مشابہ قرار دے کر فرماتے ہیں: ”کان یفعل شیئاً لم أرہم یفعلونہ ، کان یقعد فی الثالثة او الرابعة“ وہ نماز میں ایسا کام کرتے تھے جو میں نے اور لوگوں کو کرتے نہیں دیکھا، وہ یہ کہ وہ تیسری رکعت کے بعد یا چوتھی رکعت کے شروع میں بیٹھتے تھے۔ (۱)

نوٹ: جن روایات میں یہ ذکر ہے کہ آپ صلی اللہ علیہ وسلم دوسرے سجدے سے سر کو اٹھا کر بیٹھتے اور پھر کھڑے ہوتے، یہ روایات مجبوری اور عذر کے حالت کو بیان کرتی ہیں، معذور بوڑھے اشخاص کیلئے یہ اجازت ہے کہ وہ بیٹھیں اور پھر پڑھیں۔

﴿220﴾ حضرت امام شعی نے کہا کہ ”إن عمر وعلیاً وأصحاب رسول اللہ صلی اللہ علیہ وسلم کانوا ینہضون فی الصلاة علی صدور أقدامہم“ حضرت عمر رضی اللہ عنہ اور حضرت علی رضی اللہ عنہ اور رسول اللہ صلی اللہ علیہ وسلم کے دیگر صحابہ رضی اللہ عنہم نماز میں اپنے قدموں کے بل کھڑے ہو جاتے تھے۔ (۲)

حضرت ابو مالک اشعری رضی اللہ عنہ (۳) حضرت عبداللہ بن مسعود رضی اللہ عنہ (۴) حضرت عبداللہ بن زبیر رضی اللہ عنہ (۵) اور ابن عمر رضی اللہ عنہ (۶) بھی جلسہ استراحت نہیں کرتے تھے۔

﴿221﴾ حضرت نعمان بن عیاش سے مروی ہے کہ انہوں نے کہا کہ ”أدر کت غیر واحد من أصحاب النبی صلی اللہ علیہ وسلم فکان اذا رفع رأسہ من السجدة فی اول رکعة والثالثة قام کما هو ولم یجلس“ میں نے بہت سے صحابہ کرام رضی اللہ عنہم کو پایا کہ وہ

(۱) بخاری: باب المکت بین السجدین، حدیث: ۸۱۸

(۲) مصنف ابن ابی شیبہ: باب من کان ینہض علی صدور قدمیہ، ۴۰۰۲

(۳) مسند احمد: علامہ نیوی فرماتے ہیں: اس کو احمد اور ابن ابی شیبہ نے روایت کیا ہے اور اس کی سند حسن درجہ کی ہے۔ (آثار السنن: ۲۳۶)

(۴) مصنف ابن ابی شیبہ: حدیث: ۳۹۹۹، اس کو طبرانی نے ”کبیر“ میں اور بیہقی نے ”سنن کبریٰ میں اور بیہقی نے اس کو صحیح قرار دیا ہے۔ (آثار السنن: ۲۳۶)

(۵) مصنف ابن ابی شیبہ، حدیث: ۴۰۰۵، اس کی سند صحیح ہے۔ (آثار السنن: ۲۳۷)

(۶) حوالہ سابق

جب اپنا سر پہلی یا تیسری رکعت کے سجدے سے اٹھاتے تو اسی حال میں کھڑے ہو جاتے تھے اور بیٹھتے نہیں تھے۔ (۱)

﴿222﴾ امام زہریؒ فرماتے ہیں کہ ہمارے مشائخ مائل نہیں ہوتے تھے، یعنی جب کوئی ان میں سے پہلی اور تیسری رکعت کے دوسرے سجدے سے سر اٹھاتا تو ویسے ہی سیدھا کھڑا ہو جاتا، بیٹھتا نہ تھا: ”اذا رفع احدہم رأسہ من السجدة الثانية فی الركعة الأولى والثالثة ينهض كما هو ولم يجلس“ (۲)

﴿223﴾ حضرت ابراہیم نخعیؒ سے روایت ہے کہ وہ نماز میں زمین پر ہاتھ ٹیک کر اٹھنے کو مکروہ سمجھتے تھے، الا یہ کہ آدمی بہت بوڑھا ہو یا بیمار ہو ”انہ کان یکرہ ذلك الا ان یکون شیخاً کبیراً أو مریضاً“ (۳)

﴿224﴾ حضرت ابن ابی لیلیٰؒ بھی جلسہ استراحت نہیں کرتے تھے۔ (۴)

سجدے سے اٹھتے وقت زمین سے پہلے سر اٹھائیں پھر ہاتھ، پھر گھٹنے، اور بغیر کسی عذر کے ہاتھوں کو زمین پر نہ ٹیکیں۔

﴿225﴾ حضرت وائل بن حجرؒ کہتے ہیں کہ میں نے نبی کریم ﷺ کو دیکھا کہ جب سجدے میں جاتے تو ہاتھوں سے پہلے گھٹنوں کو رکھتے تھے: ”اذا سجد و وضع ركبتيه قبل يديه“ اور جب سجدے سے اٹھتے تو گھٹنوں سے پہلے ہاتھوں کو زمین سے اٹھاتے تھے: ”و اذا نهض رفع يديه قبل ركبتيه“ (۵)

﴿226﴾ عن ابن عمرؓ قال: ”نهى رسول الله ﷺ ان يعتمد الرجل

(۱) مصنف ابن ابی شیبہ: باب من كان يقول اذا رفعت رأسه من السجدة الثانية في

الركعة الأولى (لم يجلس)، علامہ نیوی نے اسے حسن کہا ہے: آثار السنن: ۲۳۶

(۲) مصنف ابن ابی شیبہ: باب من كان يقول اذا رفعت رأسك من السجدة الثانية في

الركعة الأولى فلا يجلس، ۴۰۰۹

(۳) مصنف بن ابی شیبہ: في الرجل يعتمد على يديه في الصلوة، ۴۰۰۹

(۴) مصنف ابن ابی شیبہ، حدیث: ۴۰۰۳

(۵) ابوداؤد: باب كيف يضع ركبتيه قبل يديه، حدیث: ۸۳۷، ترمذی: باب وضع الركبتين

قبل اليدين في السجود، حدیث: ۲۶۲، امام ترمذی فرماتے ہیں: یہ حدیث حسن اور غریب ہے، اس

روایت کی مزید بحث گذری چکی ہے۔

علی یدیہ اذا نهض فی الصلوة“ حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے اس سے منع فرمایا ہے کہ نماز میں اٹھتے وقت ہاتھوں کو زمین پر ٹیک دے۔ (۱)

﴿227﴾ روایۃ عن ابی جحیفۃ: ”الآن یكون شیخاً کبیراً لا یتطیع“ مگر جب کہ نہایت بوڑھا ہو کہ بغیر ٹیک لگائے اٹھنے کی طاقت نہ ہو۔ (۲)

﴿228﴾ حضرت ابراہیم نخعی سے مروی ہے کہ وہ نماز میں زمین پر ہاتھ ٹیک کر اٹھنے کو مکروہ سمجھتے تھے الایہ کہ آدمی بوڑھا ہو: ”انہ کان یکرہ ذلک الا ان یكون شیخاً او مریضاً“ (۳)

دوسری رکعت

جب دوسری رکعت کیلئے کھڑے ہو تو جن تصورات کے ساتھ پہلی رکعت میں سورہ فاتحہ اور اس کے بعد کی سورت پڑھی تھی، اور جس طرح رکوع وسجدہ کیا تھا، کرے۔

دوسری رکعت میں ”ثناء“ اور ”اعوذ باللہ“ نہ پڑھیں؛ بلکہ آہستہ سے ”بسم اللہ“ پڑھ کر قرأت شروع کر دیں اور باقی احکام میں دوسری رکعت پہلی رکعت کی طرح ہے۔

﴿229﴾ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم جب دوسری رکعت میں اٹھتے تو ”الحمد لله رب العلمین“ سے قرأت شروع فرماتے (ثناء وغیرہ) کیلئے خاموش نہ رہتے: ”کان رسول اللہ صلی اللہ علیہ وسلم اذا نهض فی الرکعة الثانية استفتح القراءة بالحمد رب العلمین ولم یسکت“ (۴)

قعدہ اولیٰ

قعدہ کا طریقہ یہ ہے کہ بائیں پاؤں بچھا کر اس پر بیٹھ جائیں، دایاں پیر اس طرح کھڑا

- (۱) ابوداؤد: باب کراہیۃ الاعتماد علی الیدین فی الصلوة، حدیث: ۹۹۴، علامہ ظفر احمد عثمانی فرماتے ہیں: اس کو ابوداؤد نے روایت کیا ہے اور اس کے رجال صحیح کے رجال ہیں، ہوائے محمد بن عبدالملک کے شیخین نے ان سے روایت نہیں لی ہے، اور یہ ثقہ ہیں۔ (اعلاء السنن: ۵۳/۳)، دکتو مصطفیٰ اعظمی کہتے ہیں کہ: اس کی سند صحیح ہے۔ (صحیح ابن خزیمة، باب الزجر عن الاعتماد علی الارض، حدیث: ۶۹۲)
- (۲) مصنف ابن ابی شیبہ: فی الرجل یعتمد علی یدیہ فی الصلوة، حدیث: ۴۰۲۰
- (۳) مصنف ابن ابی شیبہ: فی الرجل یعتمد علی یدیہ فی الصلوة، ۴۰۱۵
- (۴) مسلم: باب ما یقال بین تکبیرۃ الاحرام والقراءة، حدیث: ۵۹۹

کردیں کہ اس کی انگلیاں مڑ کر قبلہ رخ ہو جائیں اور بحالتِ عذر جس طرح قدرت ہو اس طرح بیٹھیں، دونوں قعدہ میں بیٹھنے کا یہی طریقہ ہے۔

﴿230﴾ حضرت عائشہ صدیقہؓ سے مروی ہے کہ رسول اللہ ﷺ اپنے بائیں پاؤں کو بچھاتے تھے اور دائیں پیر کو کھڑا رکھتے تھے اور شیطان کی بیٹھک سے منع فرماتے تھے اور اس بات سے منع فرماتے تھے کہ آدمی اپنے بازوؤں کو زمین پر بچھادے جس طرح درندے جانور بچھاتے ہیں: ”وکان یفتersh رجله اليسرى وينصب رجله اليمنى، وکان ينهى عن عقبه الشيطان، وينهى ان يفتersh الرجل ذراعيه افتراش السبع“ (۱)

﴿231﴾ حضرت وائل بن حجرؓ کہتے ہیں کہ: میں مدینہ منورہ حاضر ہوا تو میں نے اپنے جی میں کہا کہ رسول اللہ ﷺ کی نماز دیکھوں گا، تو جب آپ ﷺ التحيات کیلئے بیٹھے تو اپنے بائیں پاؤں کو بچھا دیا اور بائیں ہاتھ کو بائیں ران پر رکھا اور اپنے پاؤں کو کھڑا کیا: ”فلما جلس للتشهد افتersh رجله اليسرى ووضع يده اليسرى يعني على فخذه اليسرى ونصب رجله اليمنى“۔ (۲)

﴿232﴾ حضرت ابن عمرؓ فرماتے ہیں: ”من سنة الصلوة أن تنصب القدم اليمنى واستقباله باصابعها القبلة والجلوس على اليسرى، فقلت له: انك تفعل ذلك، فقال: ان رجلاى لا تحملانى“ داہنے قدم کو کھڑا رکھ کر اس کی انگلیوں کو قبلہ رو رکھنا، اور بائیں قدم پر بیٹھنا نماز کی سنت ہے، میں نے کہا: آپ تو اس طرح کرتے ہیں (چو کڑی مارتے ہیں) آپ نے فرمایا: میرے پاؤں میرا بوجھ نہیں اٹھاتے۔ (۳)

ابن عمرؓ اور ابو حمید ساعدیؓ کی روایات جن میں تورک (دایاں پاؤں کھڑا کر کے بائیں پاؤں سرین کے نیچے سے دائیں جانب نکالنے) کا ذکر ہے، یہ عذر پر محمول ہیں، یعنی جو شخص بڑھاپے، موٹاپے یا کسی اور عذر کی بناء پر افتراش نہ کر سکتا ہو تو وہ تورک کر لے۔

(۱) مسلم: باب ما يجمع صفة الصلوة، وما يفتح به ونختم به، حدیث: ۴۹۸

(۲) ترمذی: باب كيف الجلوس في التشهد، حدیث: ۲۹۴، امام ترمذیؒ کہتے ہیں: یہ حدیث ”حسن صحیح“ ہے اور اکثر اہل علم کے نزدیک اسی حدیث پر عمل ہے

(۳) نسائی: باب الاستقبال بأطراف أصابع القدم القبلة عند القعود للتشهد، حدیث: ۱۱۵۸، البانی نے اس روایت کو صحیح کہا ہے۔

﴿233﴾ حضرت انس رضی اللہ عنہ سے مروی ہے کہ نبی صلی اللہ علیہ وسلم نے نماز میں ”اقعاء“ اور ”تورک“ سے

منع فرمایا ہے: ”نہی عن الاقعاء والتورك في الصلاة“ (۱)

﴿234﴾ حضرت سمہ رضی اللہ عنہ سے روایت ہے کہ آنحضرت صلی اللہ علیہ وسلم نے نماز میں ”اقعاء“

اور ”تورک“ سے منع فرمایا ہے۔ (۲)

﴿235﴾ حضرت علی رضی اللہ عنہ بھی بایاں پیر بچھا کر اس پر بیٹھتے اور دایاں پیر اس طرح کھڑا کرتے

کہ اس کی انگلیاں موڑ کر قبلہ رخ کرتے۔ (۳)

تشہد (قعدہ میں ہتھیلیوں کو گھٹنے سے متصل ران پر رکھے رہیں اور التیحات پڑھیں)

﴿236﴾ حضرت عبد اللہ بن عمر رضی اللہ عنہما سے مرفوعاً مروی ہے کہ رسول اللہ صلی اللہ علیہ وسلم جب نمازوں

میں بیٹھتے تو بائیں ہتھیلی کو بائیں ران پر اور دائیں ہتھیلی کو دائیں ران پر رکھتے: ”وضع كفّه

اليسرى على فخذه اليسرى ووضع كفّه اليمنى على فخذه اليمنى“ (۴)

جب التیحات پڑھیں تو پوری توجہ اور یکسوئی کے ساتھ پڑھیں، احادیث میں التیحات

مختلف الفاظ میں منقول ہے، جن میں سب سے زیادہ مشہور اور بہتر عبد اللہ بن مسعود

رضی اللہ عنہ سے مروی تشہد ہے، جس کے الفاظ یہ ہیں:

﴿237﴾ حضرت عبد اللہ بن مسعود رضی اللہ عنہ نے فرمایا کہ رسول اللہ صلی اللہ علیہ وسلم نے مجھے اس اہتمام سے

التیحات سکھایا کہ جس اہتمام سے قرآن سکھاتے اور مزید اہتمام کی غرض سے مصافحہ کی طرح

میرے ہاتھ کو اپنے دونوں مبارک ہاتھوں کے درمیان پکڑے ہوئے آپ صلی اللہ علیہ وسلم نے فرمایا: کہ تم

میں سے کوئی جب نماز میں بیٹھے تو یہ پڑھے :

(۱) مجمع الزوائد: باب الاقعاء والتورك في الصلاة، حدیث: ۲۳۶۷، علامہ بیہقی فرماتے ہیں: اس کو بزار نے

اپنے شیخ ”ہارون بن سفیان“ سے روایت کیا ہے، فرماتے ہیں: کسی نے بھی ان کا ذکر نہیں کیا اور اس کے باقی رجال

ثقہ ہیں، علی نے اس حدیث کو صحیح کہا ہے۔ (اعلاء السنن: ۱۰۲۳) محقق شعیب الارنؤط نے اس سند کے

رجال کو صحیح کے رجال قرار دیا ہے (مسند احمد: مسند انس بن مالک، حدیث: ۱۳۳۶۲)

(۲) مستدرک حاکم: باب التامین، حدیث نمبر: ۱۰۰۵، پھر فرماتے ہیں: یہ حدیث بخاری کی شرط پر صحیح ہے،

علامہ ذہبی نے اسے دونوں کی شرط پر قرار دیا ہے۔

(۳) مصنف ابن ابی شیبہ: باب یفترش اليسرى وينصب اليمنى، حدیث: ۲۹۳۶، علی نے اسے

صحیح قرار دیا ہے، اور پر مذکورہ روایات اس کی مؤید ہیں۔

(۴) مسلم: باب صفة الجلوس في الصلاة و كيفية وضع اليدين على الفخذين، حدیث: ۵۷۹

التَّحِيَّاتُ لِلَّهِ وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ
وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَى عِبَادِ اللَّهِ الصَّالِحِينَ،
أَشْهَدُ أَنْ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ. (۱)
”ادب و تعظیم کے سارے کلمے اللہ ہی کیلئے ہیں اور تمام عبادات اور تمام صدقات اللہ
ہی کیلئے ہیں، سلام ہو تم پر اے نبی ﷺ اور اللہ کی رحمت اور اس کی برکتیں، سلام ہو تم پر
اور اللہ کے سب نیک بندوں پر، میں شہادت دیتا ہوں کہ کوئی قابل عبادت نہیں،
سوائے اللہ کے اور شہادت دیتا ہوں کہ حضرت محمد ﷺ اس کے بندے اور رسول ہیں۔“

امام ترمذی فرماتے ہیں کہ عبد اللہ بن مسعود رضی اللہ عنہ سے یہ حدیث متعدد سندوں سے مروی

ہے۔ (۲)

تشہد میں انگلی اٹھانے کا طریقہ

التحیات پڑھتے وقت جب ”اشہد أن لا“ پر پہنچیں تو شہادت کی انگلی سے اشارہ کریں
جس کا طریقہ یہ ہے کہ انگلی اور انگوٹھے کو ملا کر حلقہ بنا لیں اور چھنگلی اور اس کے برابر والی انگلی کو
بند کر لیں اور شہادت (یعنی کلمہ) کی انگلی کو صرف اٹھائیں اور اسے حرکت نہ دیں۔

﴿238﴾ حضرت عبد اللہ بن زبیر رضی اللہ عنہ سے مروی ہے کہ رسول خدا ﷺ جب قعدہ میں
تشہد پڑھتے تو اپنے داہنے ہاتھ کو داہنے ران پر اور بائیں ہاتھ کو بائیں ران پر رکھتے اور شہادت کی
انگلی سے اشارہ فرماتے اور انگوٹھے کو بیچ کی انگلی پر رکھتے اور لقمہ بناتے بائیں ہتھیلی کا (یعنی بائیں
ہتھیلی کو گھٹنے سے اس قدر قریب رکھتے کہ گھٹنا ہتھیلیوں کے اندر آجاتا) ”ووضع يده اليمنى
على فخذه اليمنى، ويده اليسرى على فخذه اليسرى وأشار باصبعه
السبابة ووضع ابهامه على اصبعه الوسطى على الفخذين، ويلقم كفه
اليسرى ركبته“ (۳)

(۱) بخاری: باب التشهد في الاخيرة، حدیث: ۳۹۷

(۲) ترمذی: باب ما جاء في التشهد، حدیث: ۲۸۹، امام ترمذی فرماتے ہیں: اس بارے میں حضور ﷺ کی
یہ سب سے صحیح روایت ہے۔

(۳) مسلم: باب صفة الجلوس في الصلاة، حدیث: ۵۷۹

﴿239﴾ عن عبد الله بن زبير رضي الله عنه انه ذكر "ان النبي صلى الله عليه وسلم كان يشير باصبعه اذا دعا ولا يحركها" عبد الله بن زبير رضي الله عنه نے بیان کیا کہ اللہ کے نبی صلى الله عليه وسلم جب اللہ کو تحید کے ساتھ پکارتے تو انگلی مبارک سے اشارہ کرتے اور انگلی کو حرکت نہیں دیتے تھے۔ (۱)

اس کے مقابل بہتی نے وائل بن حجر کی روایت نقل کی ہے "فأرأيت يحركها يدعو بها" میں نے اسے حرکت دیتے ہوئے اور اس سے اشارہ کرتے ہوئے دیکھا ہے، پھر ابن زبير رضي الله عنه اور وائل بن حجر رضي الله عنه کی روایت کے درمیان تطبیق دیتے ہوئے فرماتے ہیں: وائل کی روایت میں حرکت دینے سے مراد محض اشارہ کرنا ہونہ کہ اس کو بار بار حرکت دینا، کیونکہ اشارہ بغیر حرکت کے ہوتا ہی نہیں۔ (۲)

(۱) ابوداؤد: باب الاشارة في التشهد، حدیث: ۹۸۹، نسائی: باب بسط اليسرى على الركبة حدیث: ۱۲۷، نووی کہتے ہیں: اس کو ابوداؤد نے روایت کیا ہے اور اس کی سند صحیح ہے۔ (المجموع: ۳/۴۱۷) امام ابن ملقن نے "خلاصة البدر المنير: باب كيفية الصلاة: ۱۳۹/۱، مكتبة الرشد، الرياض" میں کہا ہے کہ اس کو ابوداؤد نے صحیح سند کے ساتھ روایت کیا ہے۔ شیخ ناصر الدین البانی نے "تمام المنہ" میں اس حدیث کو ضعیف قرار دیا ہے، اس کی وجہ یہ بتلائی ہے کہ اس کے سند میں ایک راوی محمد بن عجلان پرکلام کیا گیا ہے اور ان سے چار ثقہ لوگوں نے اس حدیث کو "لا سحر کھا" کی زیادتی کے بغیر نقل کیا ہے، اسی طرح دو ثقہ حضرات نے ابن عجلان کے شیخ عامر بن عبد اللہ سے اس کو اس زیادتی کے بغیر روایت کیا ہے لہذا یہ زیادتی شاذ ہے، اس کا جواب یہ ہے کہ شیخ البانی کی یہ بات کئی وجہ سے درست نہیں، ایک تو اس لئے کہ محمد بن عجلان کو جمہور علماء نے ثقہ قرار دیا ہے، ابن حجر نے ان کو "احدا العلماء العالمين" کہا ہے اور امام احمد سفیان بن عیینہ، ابن معین، ابوزرعہ، نسائی، ابوحاتم وغیرہ نے ان کو ثقہ کہا ہے، یعقوب بن شیبہ نے ان کو صدوق کہا ہے، ابن سعد نے کہا ہے کہ: یہ عابد و فقیہ تھے اور مسجد میں ان کا ایک حلقہ تھا اور وہ فتویٰ دیا کرتے تھے اور عجلی نے بھی ان کو ثقہ کہا ہے۔ (تہذیب الکمال: ۱۰۲/۲۶، تہذیب التہذیب: ۳۰۳/۹-۳۰۴) دوسرے یہ کہ جس طرح شیخ البانی نے اس زیادتی کو شاذ کہا ہے، اسی طرح بعض حضرات نے وائل بن حجر کی حدیث میں "سحر کھا" کو شاذ کہا ہے، ابن خزیمہ نے اس روایت کو اپنی صحیح میں نقل کرنے کے بعد اس کے شاذ ہونے کی طرف یوں اشارہ کرتے ہیں: "احادیث میں سوائے اس حدیث کے کسی میں "سحر کھا" نہیں ہے، (صحیح ابن خزیمہ: باب صفة الیدین علی الرکتین فی التشهد، حدیث: ۱۱۴) اور خود شیخ البانی لکھتے ہیں: ایک یمنی طالب علم نے "البشارة- فی شدوذ تحریک الاصبع فی التشهد والاشارہ" نامی رسالہ میں اس زیادتی کو شاذ قرار دیا ہے، پھر شیخ البانی نے اس کے شدوذ کو تسلیم کرنے سے انکار کرتے ہوئے کہا ہے کہ اس زیادتی کو علماء نے قبول کیا ہے، تو کیا حضرت ابن زبیر کی حرکت نہ دینے کی روایت کو علماء نے رد کیا ہے؟ واضح رہے کہ امام نووی نے اس کی تصحیح کی ہے، جمہور علماء اسی پر عمل کرتے ہیں اور انگلی کو حرکت دینے سے منع کرتے ہیں۔

(۲) سنن کبریٰ للبیہقی: باب من روی انه اشار بها ولم يحركها، حدیث: ۲۶۱۵

ملا علی قاری نے ”مرقاۃ“ میں کہا ہے کہ: یہاں حرکت دینے سے مراد محض انگلی کا اٹھانا ہے، اور اٹھانا بغیر حرکت کے ہوتا ہی نہیں۔ (۱)

﴿240﴾ ایک روایت میں مذکورہ بالا مسلم کی روایت میں جو شہد کی انگلی اٹھانے کا طریقہ بیان کیا ہے اس کو بعض روایات میں ”عقد ثلاث و خمسين“ کہا گیا ہے، ”و عقد ثلاث و خمسين و اشار بالسبابة“ ترین کا عقد کر کے شہادت کی انگلی سے اشارہ کرتے۔ (۲)

﴿241﴾ مالک بن نمیر خزاعی رضی اللہ عنہ اپنے والد سے نقل کرتے ہیں کہ انہوں نے رسول اللہ صلی اللہ علیہ وسلم کو نماز میں بحالت قعود دیکھا کہ آپ صلی اللہ علیہ وسلم اپنے دائیں ہاتھ کو دائیں ران پر اور بائیں ہاتھ کو بائیں ران پر رکھے ہوئے ہیں اور شہادت کی انگلی کو اس طرح اٹھائے ہوئے ہیں کہ تھوڑی سی جھکی ہوئی تھی، آپ شہد میں اشارہ کر رہے تھے: ”انہ رأى النبى قاعدًا فى الصلاة ذراعہ اليمنى على فخذہ اليمنى رافعًا اصبعه السبابة قد أحنها شيئًا وهو يدعو“ (۳)

”أشهد أن لا إله“ کہتے ہوئے انگلی اٹھائے، اور ”إلا الله“ کہہ کر انگلی چھوڑ دے

عن عبد الله بن زبير رضی اللہ عنہ انه ذكر ”أن النبى صلی اللہ علیہ وسلم كان يشير باصبعه اذا دعا ولا يحركها“ عبد اللہ بن زبير رضی اللہ عنہ نے بیان کیا کہ اللہ کے نبی صلی اللہ علیہ وسلم جب اللہ کو توحید کے ساتھ پکارتے تو انگلی مبارک سے اشارہ کرتے اور انگلی کو حرکت نہیں دیتے تھے۔ (۴)

اس حدیث میں ہے کہ آپ صلی اللہ علیہ وسلم جب دعا کرتے تھے تو انگلی سے اشارہ کرتے تھے، یہاں

(۱) اعلیٰ السنن: ۱۱۲/۳

(۲) مسلم: باب صفة الجلوس فى الصلاة، وكيفية وضع اليمنى على الركبتين، حدیث: ۱۳۳۸
 (۳) نسائی: باب احناء السبابة فى الاشارة، حدیث: ۱۹۷۴، ابوداؤد: باب الاشارة فى التشهد حدیث: ۹۹۱، علامہ نیوی فرماتے ہیں: اس کو ابن ماجہ ابوداؤد اور نسائی نے روایت کیا ہے اور اس کی سند صحیح ہے۔
 (اثر السنن: ۲۳۲، باب الاشارة بالسبابة)

(۴) ابوداؤد: باب الاشارة فى التشهد، حدیث: ۹۹۱، نسائی: باب بسط اليسرى على الركبة، حدیث: ۱۲۷، نووی کہتے ہیں: اس کو ابوداؤد نے روایت کیا ہے اور اس کی سند صحیح ہے۔ (خلاصة الأحكام ك فصل فى ضعيفه، حدیث: ۱۳۹۰، مؤسسة الرسالة، بيروت) امام ابن ملقن نے کہا ہے کہ: اس کو ابوداؤد نے صحیح سند کے ساتھ روایت کیا ہے ”خلاصة البدر المنير: ۱۳۹/۱، مناوی نے بھی نووی کے حوالہ سے اس سند کا صحیح ہونا نقل کیا ہے۔ (فيض القدير: باب كان وهو الشمائل الشريفة، حدیث: ۲۲۱/۵: ۷۰۵۶)

دعا سے تشہد مراد ہے، اس سے معلوم ہوا کہ آپ ﷺ کا یہ اشارہ تشہد پڑھتے وقت ہوتا تھا؛ لہذا اس کے بعد اس اشارہ کا باقی نہ رہنا ہی ظاہر ہے؛ حضرت مولانا اشرف علی تھانویؒ نے ”امداد الفتاویٰ“ میں فرمایا کہ ”دعا کی تفسیر تشہد کے ساتھ ”مسلم شریف“ میں ہے اور ظاہر ہے ”إذا“ توقيت کیلئے آتا ہے، جس سے معلوم ہوتا ہے کہ اشارہ صرف تہلیل لا الہ الا اللہ کے وقت تھا، پس تہلیل کے ختم پر اشارہ بھی ختم ہو جائے گا۔ (۱)

آگے انگلی سے اشارے کی حقیقت کے تحت حضرت خفاف بن ایماء کی روایت آرہی ہے کہ آپ ﷺ اپنی انگلی اٹھانے سے توحید کا اشارہ کرتے تھے، ولکنہ التوحید، آپ ﷺ کا یہ اشارہ دراصل توحید کا اشارہ تھا اور توحید تشہد کا نام ہے؛ کیونکہ اس میں اللہ کی وحدانیت کا اقرار اور اس کی گواہی دینا ہے اور توحید میں ایک تو غیر اللہ سے الوہیت کی نفی ہے اور دوسرے اللہ کی الوہیت کا اقرار اور اثبات ہے تو اشارہ میں نفی اور اثبات ہونا چاہئے، اس لئے علماء حنفیہ نے فرمایا کہ اثبات کیلئے انگلی اٹھانا اور نفی کیلئے انگلی کو رکھنا ہے جو لوگ یہ کہتے ہیں کہ ”اشہد ان لا الہ الا اللہ“ پر انگلی اٹھانا اور ”الا اللہ“ پر گرانا صریح طور پر وارد نہیں ہوا تو ہم کہتے ہیں، سارے مسائل صریح دلیل ہی کی بنیاد پر اخذ نہیں کئے جاتے، بہت سے مسائل دلیل کے اشارات و دلالات سے بھی لئے جاتے، لہذا ان اشارات سے یہ بات سمجھ میں آتی ہے کہ ”اشہد ان لا الہ الا اللہ“ پر انگلی اٹھانا اور ”الا اللہ“ پر گرانا چاہئے، دوسری بات یہ ہے کہ یہ بات بھی تو کسی روایت میں صراحت کے ساتھ وارد نہیں ہوئی ہے کہ انگلی کا اشارہ اخیر تک اٹھائے رکھا جائے۔

صرف ایک انگلی سے اشارہ کریں:

﴿242﴾ عن سعدٍ رضي الله عنه قال: ”مرّ رسول الله ﷺ وأنا ادعو باصابعي، فقال: أحد، أحد، وأشار بالسبابة“ حضرت سعد رضي الله عنه کہتے ہیں کہ رسول اللہ ﷺ گزرے اور میں تشہد میں سارے انگلیوں سے اشارہ کر رہا تھا، تو آپ ﷺ نے فرمایا: ایک انگلی سے، ایک انگلی سے، آپ ﷺ نے شہادت کی انگلی سے اشارہ فرمایا۔ (۲)

(۱) امداد الفتاویٰ: ۲۰۹/۱

(۲) نسائی: باب النهی عن الاشارة باصبعين، وبأبي اصبع يشير، حدیث: ۱۲۷۳، حاکم نے مستدرک میں کہا ہے: اگر سعد نے ابوصالح سامان سے سنا ہے تو یہ حدیث شیخین کی شرط پر صحیح ہے۔ (مستدرک حاکم: کتاب الدعاء والتكبير والتهليل، حدیث: ۱۹۶۶)

انگلی سے اشارہ کی حقیقت

﴿243﴾ حضرت خفاف بن ایماء رضی اللہ عنہ فرماتے ہیں کہ رسول اللہ صلی اللہ علیہ وسلم جب نماز کے اخیر میں یعنی قعدہ میں بیٹھتے تو اپنی انگلی مبارک سے اشارہ فرماتے، مشرکین کہتے تھے کہ (نعوذ باللہ) آپ صلی اللہ علیہ وسلم یہ اس اشارہ سے جادو کرتے ہیں؛ حالانکہ مشرکین جھوٹ بولتے تھے؛ بلکہ رسول اللہ صلی اللہ علیہ وسلم اس اشارہ سے توحید کا اشارہ فرماتے تھے، یعنی یہ اللہ تعالیٰ کے ایک ہونے کا اشارہ ہے۔ (۱)

﴿244﴾ حضرت نافع فرماتے ہیں کہ حضرت عبداللہ بن عمر رضی اللہ عنہما جب نماز (کے قعدہ) میں بیٹھتے تو اپنے دونوں ہاتھ اپنے دونوں گھٹنوں پر رکھتے، اور شہادت کی انگلی سے اشارہ فرماتے، اور نگاہ انگلی پر رکھتے، پھر (نماز کے بعد) فرماتے کہ رسول اللہ صلی اللہ علیہ وسلم کا ارشاد ہے: ”لہی اشد علی الشیطن من الحديد یعنی السبابة“ یہ شہادت کی انگلی شیطان پر لوہے سے زیادہ سخت ہے، یعنی تشہد کی حالت میں شہادت کی انگلی سے اللہ کی وحدانیت کا اشارہ کرنا شیطان پر کسی کو نیزے وغیرہ مارنے سے بھی زیادہ سخت ہے۔ (۲)

امام بیہقی نے حضرت زبیر رضی اللہ عنہ سے نقل کیا کہ آپ صلی اللہ علیہ وسلم کی نگاہ انگشت شہادت سے آگے نہیں جاتی۔ (۳)

حضرت عبداللہ بن عمر رضی اللہ عنہما سے روایت ہے اور اشارہ کرتے ہوئے انگلی کا رخ قبلہ کی طرف ہوتا۔ (۴)

ثناء، اعوذ باللہ، بسم اللہ کی طرح ”التحیات“ بھی آہستہ پڑھیں:

﴿245﴾ عن ابن مسعود رضی اللہ عنہ قال: ”من السنة ان یخفی التشہد“

(۱) مجمع الزوائد: باب التشہد والجلوس والاشارة بالاصبع فیہ، حدیث: ۲۸۳۳ علامہ بیہقی فرماتے ہیں: اس کو احمد اور طبرانی نے ”کبیر“ میں روایت کیا ہے اور اس کے رجال ثقہ ہیں۔

(۲) مسند احمد، حدیث: ۶۰۰۰، علامہ بیہقی فرماتے ہیں: اس کو بزار اور احمد نے روایت کیا ہے، اس میں کثیر بن زید راوی ہیں، ابن حبان نے ان کی توثیق کی ہے اور دوسروں نے ضعیف قرار دیا ہے۔ (مجمع الزوائد: باب التشہد والجلوس والاشارة، حدیث: ۲۸۵۰)

(۳) سنن کبریٰ بیہقی، باب النسبة فی أن لا یجاوز بصرہ اشارتہ، حدیث: ۲۶۱۸

(۴) سنن کبریٰ بیہقی، باب کیفیۃ الاشارة بالمبحة، حدیث: ۲۶۱۷

حضرت عبداللہ بن مسعود رضی اللہ عنہ فرماتے ہیں کہ التحیات کا آہستہ پڑھنا سنت میں سے ہے۔ (۱)

تیسری رکعت

فرض، واجب اور سنت مؤکدہ نمازوں کے پہلے قعدہ میں التحیات پڑھ کر تیسری رکعت کیلئے اٹھ جائے، التحیات پر کچھ اضافہ نہ کرے۔

﴿246﴾ حضرت عبداللہ بن مسعود رضی اللہ عنہ سے روایت ہے کہ انہوں نے کہا: رسول اللہ صلی اللہ علیہ وسلم نے مجھے تشہد پڑھنا سکھایا، درمیان نماز میں اور آخر نماز میں، حضرت عبداللہ بن مسعود رضی اللہ عنہ کہتے ہیں: رسول اللہ صلی اللہ علیہ وسلم جب درمیان نماز اور آخر نماز میں اپنے کو لہے پر بیٹھتے تو ”التحیات للہ والصلوات والطیبات“ پڑھتے، حضرت عبداللہ بن مسعود رضی اللہ عنہ کہتے ہیں: اگر آپ صلی اللہ علیہ وسلم درمیان نماز میں ہوتے تو ”التحیات“ سے فارغ ہوتے ہی کھڑے ہو جاتے اور اگر آخری نماز میں ہوتے تو التحیات کے بعد دعا پڑھتے جو دعا بھی اللہ چاہتا کہ آپ صلی اللہ علیہ وسلم پڑھیں، اس کے بعد سلام پھیرتے ”ثم ان كان في وسط الصلاة نهض حين يفرغ من تشهده وان كان في اخرها دعا بعد تشهده بما شاء الله ان يدعو ثم يسلم“ (۲)

﴿247﴾ عن ابی عبیدة عن عبد اللہ ابن مسعود رضی اللہ عنہ قال: ”كان النبی صلی اللہ علیہ وسلم فی الرکعتین كأنه علی الرضف، قلت: یقوم، قال: ذالک“ ابو عبیدہ رضی اللہ عنہ اپنے والد حضرت عبداللہ بن مسعود رضی اللہ عنہ سے نقل کرتے ہیں کہ رسول اللہ صلی اللہ علیہ وسلم دوسری رکعت (یعنی قعدہ اولیٰ) میں اس قدر جلدی کرتے گویا جلتے تو لہے پر بیٹھے تھے، راوی ابو عبیدہ رضی اللہ عنہ کہتے ہیں کہ میں نے کہا: تیسری رکعت کیلئے کھڑے ہونے کیلئے جلدی کرتے تھے، تو ابن مسعود رضی اللہ عنہ نے فرمایا: ہاں، یہی ارادہ فرماتے تھے۔ (۳)

- (۱) ابوداؤد: باب اخفاء التشهد، حدیث: ۹۸۶، علامہ نیوی فرماتے ہیں: اس کو ابوداؤد، ترمذی نے حسن کہا ہے اور حاکم نے اسے صحیح کہا ہے۔ (اشار السنن: باب ما جاء فی التشهد: ۲۲۱)، یہی بات علامہ بیہقی نے بھی کہا ہے۔ (عمدة القاری: باب الدعاء قبل السلام: ۳۷۸/۹)
- (۲) مسند ابن خزیمہ: حدیث: ۷۰۸، مع تحقیق: محمد مصطفیٰ الاعظمی، علامہ بیہقی فرماتے ہیں: اس کو احمد نے روایت کیا ہے اور اس کے رجال ثقہ ہیں۔ (مجمع الزوائد: باب التشهد والجلوس والاشارة بالاصبع فیہ، حدیث: ۲۸۶۰) محقق شعیب الارنؤط نے اس روایت کو صحیح اور اس کی سند کو حسن کہا ہے۔ (مسند احمد: مسند عبد اللہ بن مسعود، حدیث: ۴۳۸۲)
- (۳) ابوداؤد: باب فی تخفیف القعود، حدیث: ۹۹۷، ترمذی: مقدار فی الرکعتین الأولیین، حدیث: ۳۶۶، امام ترمذی نے اس روایت کو حسن کہا ہے۔

امام ترمذی فرماتے ہیں کہ: یہ حدیث ”حسن“ ہے، البتہ مرسل ہے کیوں کہ ابو عبیدہ رضی اللہ عنہ نے اپنے والد سے نہیں سنا ہے (لیکن مؤید بالعمل ہے) اور اسی پر عمل ہے اہل علم کا، یہ حضرات اسی کو پسند کرتے ہیں، کہ آدمی دوسری رکعت میں قعدہ کو لمبانا نہ کرے، اور اس میں ”التحیات“ کے علاوہ کچھ نہ پڑھے اور یہ بھی کہتے ہیں کہ اگر پہلے قعدہ میں تشہد کے ساتھ کچھ اور پڑھے گا تو اس پر سجدہ سہو واجب ہوگا، یہی امام شععی وغیرہ سے مروی ہے۔

﴿248﴾ حضرت عائشہ سے مروی ہے کہ رسول اللہ صلی اللہ علیہ وسلم دو رکعتوں میں تشہد پر زیادتی نہیں

کرتے تھے: ”کان لا یزید فی الرکعتین علی التشہد“ (۱)

﴿249﴾ حضرت ابو بکر صدیق رضی اللہ عنہ بھی تیسری رکعت کیلئے تشہد سے کھڑے ہوتے تھے۔ (۲)

﴿250﴾ حضرت حسن بصری فرماتے تھے کہ دو رکعتوں میں تشہد پر زیادتی نہ کرے: ”کان

یقول لا یزید فی الرکعتین الأولیین علی التشہد“ (۳)

﴿251﴾ امام شععی پہلی دو رکعتوں میں تشہد پر زیادتی کرنے والے پر سجدہ سہو لازم قرار دیتے

تھے۔ (۴)

تیسری اور چوتھی رکعت میں صرف سورہ فاتحہ پڑھیں، ان دونوں کے احکام (فرائض نماز)

میں (قرأت) کے تحت ملاحظہ ہوں۔

قعدہ اخیرہ

قعدہ اخیرہ میں تشہد پڑھنے کے بعد یہ خیال کر کے رسول اللہ صلی اللہ علیہ وسلم پر درود پڑھے کہ اس

در بار خداوندی تک ہم کو رسائی اللہ کی رہنمائی سے حاصل ہوتی ہے، ہمارا ایمان، اسلام اور اللہ سے

(۱) مسند ابی یعلیٰ: مسند عائشہ، ۳۳۷۳، محقق حسین سلیم اسد نے اس کی سند صحیح کہا ہے، علامہ پیشی

فرماتے ہیں: اس کو ابو یعلیٰ جو ریث عن عائشہ کے طریق سے نقل کیا ہے اور ظاہر ہے یہ خالد ابن الجویث ہیں اور وہ

ثقفہ ہیں اور اس کے باقی رجال صحیح کے رجال ہیں۔ (مجمع الزوائد: باب التشہد والجلوس

والاشارة بالاصبع فیہ، حدیث، ۲۸۵۹)

(۲) مصنف ابن ابی شیبہ: قدر کم یقعد فی الرکعتین الاولیین، ۳۰۳۲، ”التلخیص الحبیر“

میں ہے: اس کی سند صحیح ہے۔

(۳) مصنف ابن ابی شیبہ: قدر کم یقعد فی الرکعتین الاولیین، ۳۰۳۸

(۴) مصنف ابن ابی شیبہ: قدر کم یقعد فی الرکعتین الاولیین، ۳۰۳۹

تعلق حضور ﷺ کی کوششوں کا نتیجہ ہے، اللہ ہی حضور ﷺ کی ان کوششوں اور احسانات کا بدلہ دے سکتا ہے؛ لہذا درود کی شکل میں دعائے رحمت کے ذریعے آپ کے احسان کے اعتراف کے ساتھ نماز کو ختم کر دے۔

﴿252﴾ مشہور تابعی امام عبدالرحمن ابن ابی لیلیٰ کا بیان ہے کہ حضرت کعب بن عجرہ رضی اللہ عنہ کی ملاقات مجھ سے ہوئی تھی، تو انہوں نے فرمایا کہ تمہیں ایک تحفہ نہ دوں، جسے میں اللہ کے نبی ﷺ سے سنا ہے، میں نے عرض کیا: ضرور وہ تحفہ مجھے عطا فرمائیں، تو انہوں نے کہا: ہم نے رسول اللہ ﷺ سے دریافت کیا کہ آپ ﷺ پر اور آپ ﷺ کے اہل پر درود کس طرح بھیجا جائے؟ اللہ تعالیٰ نے فرمایا ہے کہ ہم آپ ﷺ پر سلام بھیجا کریں (التحیات میں سلام بھیجنے کا طریقہ بتا دیا ہے، کہ ہم ”السلام عليك ايها النبي ورحمة الله وبركاته“ کہا کریں) تو آپ ﷺ نے ارشاد فرمایا کہ تم لوگ ان الفاظ میں درود بھیجو:

اللَّهُمَّ صَلِّ عَلَيَّ مُحَمَّدٍ وَعَلَىٰ آلِ مُحَمَّدٍ كَمَا صَلَّيْتَ عَلَيَّ
إِبْرَاهِيمَ وَعَلَىٰ آلِ إِبْرَاهِيمَ إِنَّكَ حَمِيدٌ مَّجِيدٌ، اللَّهُمَّ بَارِكْ عَلَيَّ
مُحَمَّدٍ وَعَلَىٰ آلِ مُحَمَّدٍ كَمَا بَارَكْتَ عَلَيَّ إِبْرَاهِيمَ وَعَلَىٰ آلِ
إِبْرَاهِيمَ إِنَّكَ حَمِيدٌ مَّجِيدٌ. (۱)

”اے اللہ! اپنی خاص عنایت اور رحمت فرما حضرت محمد (ﷺ) اور حضرت محمد (ﷺ) کے گھر والوں پر جیسا کہ تو نے عنایت و رحمت فرمائی حضرت ابراہیم (علیہ السلام) اور ان کے گھر والوں پر، تو حمد و ستائش کا سزاوار اور عظمت و بزرگی والا ہے، اے اللہ! خاص برکتیں نازل فرما! حضرت محمد (ﷺ) اور حضرت محمد (ﷺ) کے گھر والوں پر جیسے کہ تو نے خاص برکتیں نازل فرمائیں حضرت ابراہیم (علیہ السلام) اور ان کے گھر والوں پر، تو حمد و ستائش کا سزاوار اور عظمت و بزرگی والا ہے۔“

دُرود شریف پر گویا نماز ہو چکی؛ مگر اس نماز کو اللہ عزوجل کی شانِ عالی کے سامنے نہایت ناقص اور کمتر سمجھتے ہوئے اپنے اندر خوف و دل شکستگی کی کیفیت پیدا کرے اور نہایت الحاج و زاری کے ساتھ حق تعالیٰ کے حضور ”دُعائے ماثورہ“ عرض کرے۔

﴿253﴾ حضرت ابو بکر صدیق رضی اللہ عنہ سے مروی ہے کہ انہوں نے رسول اللہ صلی اللہ علیہ وسلم سے عرض کیا کہ حضور صلی اللہ علیہ وسلم! مجھے کوئی دعا سکھا دیجئے کہ میں اپنی نماز میں کیا کروں؟ تو آپ صلی اللہ علیہ وسلم نے فرمایا: (یہ دعا) کیا کرو:

”اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَغْفِرُ الذُّنُوبَ إِلَّا أَنْتَ فَاغْفِرْ لِي مَغْفِرَةً مِنْ عِنْدِكَ وَارْحَمْنِي إِنَّكَ أَنْتَ الْغَفُورُ الرَّحِيمُ“
 اے اللہ! میں نے خود اپنے اوپر بہت ظلم کیا ہے (یعنی گناہوں سے اپنے آپ کو بہت ہی تباہ و برباد کیا ہے) اور تیرے سوا کوئی نہیں ہے جو گناہوں کو بخش سکتا اور معافی دے سکتا ہو، پس میرے اللہ! تو محض اپنی طرف سے اور اپنے فضل و کرم سے مجھے بخش دے، اور مجھ پر رحم فرما اور بس تو ہی بہت بخشنے والا اور بہت رحم فرمانے والا ہے، اور بخشش و رحمت تیری ہی ذاتی صفت ہے۔ (۱)

سلام

دعا سے فارغ ہو کر دائیں بائیں جانب سلام پھیریں، سلام پھیرتے وقت گردن اتنی موڑیں کہ پیچھے بیٹھے آدمی کو آپ کے رخسار نظر آجائیں۔
 ﴿254﴾ حضرت سعد رضی اللہ عنہ کہتے ہیں کہ میں رسول اللہ صلی اللہ علیہ وسلم کو دیکھتا کہ آپ صلی اللہ علیہ وسلم دائیں بائیں جانب سلام پھیرتے؛ یہاں تک کہ آپ صلی اللہ علیہ وسلم کے رخسار مبارک کی سفیدی دیکھ لیتا: ”كُنْتُ أَرَى رَسُولَ اللَّهِ صلی اللہ علیہ وسلم يَسْلَمُ عَنْ يَمِينِهِ وَعَنْ يَسَارِهِ؛ حَتَّى أَرَى بِيَاضَ خَدِّهِ“ (۲)
 داہنے جانب سلام پھیرنے میں داہنے جانب کے رفقاء نماز اور فرشتوں کی نیت کرے اور بائیں جانب اس جانب والوں کی، امام جس جانب ہو اس کی نیت اسی جانب کے سلام میں کرے، اس سلام میں اس جانب اشارہ ہے کہ ہم پوری نماز میں اس قدر یکسوئی کے ساتھ اللہ کی طرف متوجہ اور اس سے مناجات اور عرض و معروض میں مصروف تھے کہ آس پاس کی دنیا سے حتیٰ کہ اپنے فرشتوں سے بھی منقطع اور غائب ہو کر گویا کسی دوسرے ہی عالم میں ہیں، نماز کے ختم پر گویا اس عالم سے پلٹ کر تازہ ملاقات کرتے ہیں اور دائیں اور بائیں کے رفیقوں اور فرشتوں کو سلام کرتے ہیں۔

(۱) بخاری: باب الدعاء قبل السلام، حدیث: ۷۹۹

(۲) مسلم: باب السلام للتحليل من الصلاة عند الفراغ، حدیث: ۵۸۴

نماز کے بعد دعا

نماز کے بعد دعا مسنون اور مستحب ہے، بہت مقبول ہوتی ہے، شرط یہ ہے کہ حضور قلب کے ساتھ خوب اہتمام کے ساتھ کی جائے، عربی میں ہو یا اپنی زبان میں، مگر اخلاص کے ساتھ اور رب ذوالجلال کی جانب لو لگا کر ہو، نماز کے بعد دعا کے مقبول اور مسنون ہونے پر درج ذیل روایتیں دلالت کرتی ہیں (نماز کے بعد اس طرح دعا کرنا مستحب ہے، اگر کوئی نہ کرے تو ملامت کا مستحق نہیں)۔

﴿255﴾ حضرت ابو امامہ رضی اللہ عنہ روایت کرتے ہیں کہ رسول اللہ صلی اللہ علیہ وسلم سے عرض کیا گیا کہ کونسی دعا بارگاہِ خداوندی میں زیادہ سنی جاتی ہے، اور قبول کی جاتی ہے؟ تو آپ صلی اللہ علیہ وسلم نے فرمایا: وہ دعا جو رات کے آخری حصہ میں کی جائے اور وہ دعا جو فرض نمازوں کے بعد کی جائے: ”جوف اللیل الاخر، ودبر الصلوات المکتوبة“ (۱)

﴿256﴾ حضرت مغیرہ بن شعبہ رضی اللہ عنہ سے مروی ہے کہ رسول اللہ صلی اللہ علیہ وسلم اپنی نماز کے بعد دعا کرتے تھے: ”کان یدعو فی دبر صلاتہ“ (۲)

﴿257﴾ حضرت فضل بن عباس رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: نماز (نفل) دو رکعت ہے، تشہد پڑھو، ہر رکعت میں اور اظہار خشوع، عجز و انکساری اور مسکنت کرو اور اٹھاؤ اپنے ہاتھوں کو یعنی تھیلی کے باطنی حصہ کو چہرے کے سامنے کرو اور ”یارب، یارب، کہو، یعنی دعا مانگو اور جو شخص یہ نہ کرے، اس کی نماز ایسی ویسی ہے، یعنی ناقص ہے: ”وتفتح یدیک، یقول: ترفعہما الی ربک مستقبلاً ببطونہما وجہک وتقول: یارب، یارب، ومن لم یفعل ذلك فهو کذا کذا“ (۳)

امام ابن خزیمہ اس حدیث کی تخریج کے بعد لکھتے ہیں کہ اس حدیث پاک میں ہاتھوں کو

(۱) ترمذی: باب ینزل ربنا کل لیلۃ، حدیث: ۳۵۷۹، امام ترمذی نے اس روایت کو حسن، صحیح، غریب کہا ہے۔

(۲) التاریخ الکبیر للبخاری: حدیث: ۱۷۷۲، باب عبد ربہ، مع تحقیق ہاشم الندوی

(۳) ترمذی: باب التخشع فی الصلاة، حدیث: ۸۸۵، اس کو ترمذی، نسائی اور ابن خزیمہ نے اپنی صحیح میں

روایت کیا ہے، اس حدیث کے تمام رجال ثقہ ہیں۔ (اعلاء السنن: باب ما یقرأ اذ فرغ من

الصلاة: ۲۰۳/۳)

اٹھا کر اللہ سے دعا و سوال کرنے کا حکم ہے، اور سلام سے پہلے بحالت تشهد دعا کیلئے ہاتھ اٹھانا سنت نہیں ہے؛ نیز یہ حدیث بتا رہی ہے کہ آپ ﷺ نے نمازی کو حکم دیا کہ وہ دو رکعت پڑھ کر سلام کے بعد ہاتھوں کو اٹھائے اور اللہ سے دعا اور سوال کرے۔ (۱)

﴿258﴾ محمد بن یحییٰ کہتے ہیں کہ میں نے حضرت عبداللہ بن زبیر رضی اللہ عنہ کو دیکھا کہ انہوں نے ایک شخص کو نماز سے پہلے ہاتھوں کو اٹھائے دیکھا تو جب نماز پڑھ چکے تو اس شخص سے فرمایا کہ آنحضرت ﷺ نماز سے فارغ ہونے کے بعد ہاتھوں کو اٹھاتے تھے: ”ان رسول اللہ ﷺ لم یکن یرفع یدیه حتیٰ یفرغ من صلاته“ (۲)

دُعا کا طریقہ یہ ہے کہ ہاتھوں کے اندرونی حصہ کو چہرے کے سامنے کرتے ہوئے اتنا اٹھائیں کہ وہ سینے کے سامنے آجائیں اور دُعا سے فراغت کے بعد انہیں چہرے پر پھیر لیں:

﴿259﴾ حضرت سلمان فارسی رضی اللہ عنہ سے روایت ہے، فرماتے ہیں کہ رسول اللہ ﷺ نے فرمایا: تمہارا رب حیاء والا اور سخی ہے، جب بندہ اس کے سامنے ہاتھ اٹھاتا ہے تو وہ اُسے خالی واپس کرنے سے حیاء کرتا ہے: ”یستحی من عبده اذا رفع یدیه ان یردھما صفرًا“ (۳)

﴿260﴾ حضرت عائشہ سے مروی ہے کہ میں نے رسول اللہ ﷺ کو ہاتھوں کو اٹھائے ہوئے دیکھا، آپ ﷺ کے پہلو نظر آ رہے تھے اور آپ ﷺ دعا فرما رہے تھے: ”رأیت رسول اللہ ﷺ رافعًا یدیه حتیٰ بدا ضبعاه وهو یدعو“ (۴)

- (۱) صحیح ابن خزیمہ: باب ذکر الأخبار المنصوصة الدالة علی خلاف قول من زعم ان تطوع النهار اربعًا لا مثنی، حدیث: ۱۲۱۳
- (۲) معجم الكبير للطبرانی: حدیث: ۹۰، مجمع الزوائد: باب التشهد، حدیث: ۱۷۳۳۵، علامہ بیہقی فرماتے ہیں: اس کو طبرانی نے روایت کیا ہے، اور اس کی سند بیان کی ہے ”محمد بن ابی یحییٰ الاسلمی عن عبد اللہ بن زبیر“ اور اس کے تمام رجال ثقہ ہیں۔
- (۳) ابوداؤد: باب الدعاء، حدیث: ۱۴۸۸، علامہ بیہقی فرماتے ہیں: اس کو ابوداؤد، ابن ماجہ اور ترمذی نے روایت کیا ہے، امام ترمذی نے اسے حسن قرار دیا ہے، حافظ نے ”فتح“ میں اسے ”سند جید“ کے ساتھ کہا ہے، حاکم نے اسے ”مشدک“ میں شیخین کی شرط صحیح کہا ہے۔ (اثر السنن: باب رفع الیدین فی الدعاء: ۲۳۸) علامہ حجر نے فتح الباری: باب رفع الیدی فی الدعاء: ۱۱۳۶۱۸ میں کہا ہے: اس کو ابوداؤد اور ترمذی نے روایت کیا ہے اور اس کو حسن کہا ہے۔
- (۴) جزء رفع الیدین للبخاری: علامہ بیہقی فرماتے ہیں: اس کو ابن حجر نے صحیح قرار دیا ہے۔ (اثر السنن: ۲۳۸، باب رفع الیدین فی الدعاء)

﴿261﴾ حضرت اسود عامریؓ اپنے والد سے روایت کرتے ہیں، انہوں نے فرمایا کہ میں نے رسول اللہ ﷺ کے ساتھ فجر کی نماز پڑھی جب آپ ﷺ نے سلام پھیرا تو مڑ کر دونوں ہاتھ اٹھائے اور دعا مآگی: ”صلیت مع رسول اللہ ﷺ الفجر، فلما سلم انصرف ورفع يديه ودعا“ (۱)

﴿262﴾ حضرت عبداللہ بن عباسؓ نے کہا کہ رسول اللہ ﷺ نے فرمایا: جب تم اللہ سے دُعا کرو تو باطنی ہتھیلی سے دُعا کرو، ہتھیلی کے ظاہر سے دُعا نہ کرو، اور جب دُعا سے فارغ ہو جاؤ تو ہاتھوں کو چہرے پر پھیر لیا کرو: ”فادع بباطن كفيفك، ولا تدعو بظهورهما، فاذا فرغت، فامسح بهما وجهه“ (۲)

﴿263﴾ حضرت ابو بکرہؓ سے مروی ہے کہ رسول اللہ ﷺ نے فرمایا: اندرونی ہتھیلیوں سے دعا مانگا کرو، ہتھیلیوں کے باہری حصہ سے نہ مانگا کرو: ”سلوا الله ببطون أكفكم ولا تسئلوه بظهورهما“ (۳)

﴿264﴾ حضرت عمر بن خطابؓ سے روایت ہے فرماتے ہیں، نبی کریم ﷺ دعاء کیلئے جب ہاتھ اٹھاتے تو انہیں اپنے چہرے پر پھیر لینے سے پہلے نیچا نہیں کرتے: ”اذا رفع يديه في الدعاء لم يحطهما حتى يمسح بهما وجهه“ (۴)

﴿265﴾ امام بخاریؒ نے اس حوالہ سے باب قائم کیا ہے: ”باب رفع الايدي في الدعاء، كتاب الدعوات“

(۱) سننہ رفع اليدين في الدعاء بعد الصلوات المكتوبة مع جزء الرفع اليدين للبخاري: ۲۳

(۲) ابن ماجہ: باب رفع اليدين في الدعاء، حديث نمبر: ۱۱۸۱، علامہ سیوطی نے ”فض الوعاء: حديث: ۳۱، ۳۲، ۳۳، مكتبة المينار، الزرقاء“ میں کہا ہے: شیخ الاسلام ابو الفضل بن حجر اپنی ”امالی“ میں کہتے ہیں: یہ حدیث حسن ہے، یہ اس کے شواہد کی وجہ سے ہے۔

(۳) مجمع الزوائد: باب ما جاء في الاشارة في الدعاء ورفع اليدين، حديث: ۱۷۳۲۶، علامہ بیہقی فرماتے ہیں: اس کے رجال صحیح کے رجال ہیں سوائے عمار خالد الواسطی کے، یہ ثقہ ہیں، یہی بات علامہ سیوطی نے ”فض الوعاء: حديث: ۳۳، ۳۴، ۳۵“ میں کہی ہے۔

(۴) ترمذی: باب رفع الأيدي في الدعاء، حديث: ۳۳۸۶، ترمذی کہتے ہیں: یہ حدیث صحیح اور غریب ہے، حافظ ابن حجر نے ”بلوغ المرام: باب ذكر الدعاء والصلوة“ میں کہا ہے: اس روایت کو ترمذی نے نقل کیا ہے اور اس کے شواہد میں عبداللہ بن عباسؓ کی حدیث ہے جسے ابوداؤد نے روایت کیا ہے، مجموعی طور پر یہ حدیث حسن درجہ کی ہے۔

نماز کے بعد اور دیگر احوال میں اجتماعی دعا کی جاسکتی ہے اور اجتماعی دعا قبولیت کیلئے زیادہ مؤثر ہوتی ہے:

﴿266﴾ حضرت سلمان فارسی رضی اللہ عنہ نے بیان کیا کہ رسول خدا صلی اللہ علیہ وسلم نے فرمایا: جس قوم نے اپنی ہتھیلیوں کو اللہ کی جانب اٹھایا کسی چیز کو مانگتے ہوئے تو اللہ تعالیٰ نے ذمہ لیا ہے کہ وہ ان لوگوں کے ہاتھوں میں ان کی مانگی ہوئی چیز رکھ دیں گے: ”ما رفع أكفهم الى الله تعالى يسألونه شيئاً الا على الله ان يضع في أيديهم الذي سألوا“ (۱)

﴿267﴾ حضرت حبیب بن مسلم رضی اللہ عنہ سے روایت ہے وہ کہتے ہیں: میں نے آنحضرت صلی اللہ علیہ وسلم کو فرماتے ہوئے سنا کہ قوم مسلم جب جمع ہوتی ہے اور ان میں بعض دعا کرتے ہیں اور سب آمین کہتے ہیں تو اللہ ان کی دعا قبول کر لیتے ہیں: ”لا يجتمع ملاً يدعو بعضهم ويؤمن سائرهم الا اجابهم الله“ (۲)

ان دونوں حدیثوں سے اجتماعی دعا اور اس کی قبولیت کا ثبوت ہوتا ہے۔

نوٹ: فی زمانہ نمازوں کے بعد دعاؤں کا جو اس قدر اہتمام و التزام ہونے لگا ہے کہ خود دعا نماز کا حصہ معلوم ہونے لگی ہے، اگر کوئی امام دعا نہ کرے تو وہ لعنت و ملامت کا مستحق بنتا ہے، یہ طریقہ درست نہیں، چونکہ یہ اصول اہل علم کے نزدیک مسلم ہے کہ غیر واجب کو واجب کا درجہ دے دینا اور اس کا واجب کے مانند اہتمام کرنا یہ اس کے بدعت ہونے کیلئے کافی ہے، اگر کبھی کبھی بغیر اہتمام کے اور التزام کے لوگوں کو سکھلانے کیلئے بعد نماز اس طرح دعا کی جائے تو ٹھیک ہے، حضور اکرم صلی اللہ علیہ وسلم نے خصوصی مواقع سے نماز کے بعد دعا کی ہے، جیسا کہ روایات سے معلوم ہوا؛ لیکن یہ آپ صلی اللہ علیہ وسلم کی دائمی سنت نہیں تھی، اگر ایسا ہوتا تو یہ چیز تو اتر کے ساتھ ثابت ہوتی۔

معارف السنن میں ہے: ”قد راج فسی کثیر من البلاد الدعاء بهیئة

- (۱) مجمع الزوائد: باب ما جاء فی الاشارة فی الدعاء، و رفع الیدین، حدیث: ۹، ۶۰۱، علامہ بیہقی فرماتے ہیں: اس کے رجال صحیح کے رجال ہیں۔
- (۲) مجمع الزوائد: باب التامین علی الدعاء، حدیث: ۱۷۳۳۷، علامہ بیہقی فرماتے ہیں: اس کو طبرانی نے روایت کیا ہے، اس کے رجال صحیح کے رجال ہیں سوائے ابن لہیعہ کے، یہ حسن الحدیث ہیں۔

اجتماعیہ رافعین ایدیہم بعد الصلوات المكتوبة، لم یثبت ذالک فی عهد النبی ﷺ وبالأخص بالمواظبة، نعم تثبت الأدعية الكثيرة بعد المكتوبة؛ ولكنها من غیر رفع الأیدی“ (۱)

بہت سے شہروں میں فرض نمازوں کے بعد ہاتھ اٹھا کر دعا کا رواج ہو گیا ہے، عہد نبوی میں اس کا ثبوت نہیں ملتا، خاص کر مواظبت اور پابندی کے ساتھ، ہاں فرض کے بعد بہت سی دعائیں تواتر کے ساتھ ثابت ہیں؛ لیکن بغیر ہاتھ اٹھائے اور انفرادی طریقے پر نہ کہ اجتماعی۔

نماز کے بعد اذکار

نماز کے بعد ذکر اللہ بھی مستحب ہے، رسول اللہ ﷺ نے اس کی بڑی فضیلت بیان فرمائی ہے:

﴿268﴾ حضرت کعب بن عجرہ رضی اللہ عنہ نے بیان کیا کہ رسول خدا ﷺ نے فرمایا: فرض نمازوں کے بعد کے اذکار ہیں، جن کا کرنے والا نامراد نہیں ہوگا: ”معقبات لا یخیب قائلهنّ أو فاعلهنّ دبر صلاة مكتوبة“ ۳۳ بار سُبْحَانَ اللَّهِ، ۳۳ بار الْحَمْدُ لِلَّهِ، ۳۲ بار اللَّهُ أَكْبَرُ (۲)

﴿269﴾ حضرت ابو ہریرہ رضی اللہ عنہ سے مروی ہے وہ آنحضرت ﷺ سے روایت کرتے ہیں کہ آپ ﷺ نے فرمایا: جو شخص ہر نماز کے بعد ۳۳ بار سُبْحَانَ اللَّهِ، ۳۳ بار الْحَمْدُ لِلَّهِ، ۳۲ بار اللَّهُ أَكْبَرُ پس یہ نانوے ہوئے اور آپ ﷺ نے فرمایا کہ ۱۰۰ کی تعداد پوری کرنے کیلئے کہے: ”لا اله الا الله وحده لا شريك له، له الملك وله الحمد وهو على كل شيء قدير“ تو اس کی خطائیں بخش دی جائیں گی، اگرچہ وہ سمندر کے جھاگ کے برابر ہوں ”من سبح لله في دبر كل صلاة (ذكر العدد مثله) غفرت خطاياہ وان كانت مثل زبد البحر“ (۳)

﴿279﴾ حضرت حسن رضی اللہ عنہ نے کہا کہ رسول اللہ ﷺ کا ارشاد ہے جو شخص فرض نمازوں کے بعد آیۃ الکرسی پڑھے وہ دوسری نماز تک اللہ کی حفاظت میں رہے گا: ”من قرأ آية الكرسي

(۱) معارف السنن: ۴۰۹/۳

(۲) مسلم: باب استحباب الذكر دبر صلاة مكتوبة، حدیث: ۵۹۶

(۳) مسلم: باب استحباب الذكر بعد الصلاة، حدیث: ۵۹۷

فی دبر الصلاة المكتوبة كان في ذمة الله الى الصلاة الأخرى“ (۱)
 ﴿271﴾ ابوامامہ رضی اللہ عنہ سے مروی ہے، فرماتے ہیں کہ رسول اللہ صلی اللہ علیہ وسلم نے فرمایا: جو شخص ہر فرض نماز کے بعد آیت الکرسی پڑھتا ہے تو اسے جنت میں داخل ہونے سے موت کے علاوہ کوئی چیز رکاوٹ نہیں بنتی: ”لم يمنعہ من دخول الجنة الا الموت“ (۲)
 اس کے علاوہ بہت سے اذکار فرض نمازوں کے بعد احادیث میں مذکور ہیں، اختصار کی غرض سے اتنا ہی لکھا گیا۔

جس کا وضو نہ رہتا ہو

شریعت کی نظر میں معذور وہ شخص ہے جسے نماز کے پورے وقت میں اتنا وقفہ نہ ملے (پیشاب کے قطرے، ریاح، خون کا نکلنا نہ رُکے) جس میں وضو کر کے طہارت کے ساتھ نماز نہ پڑھ سکتا ہو، اور معذور بن جانے کے بعد آئندہ ہر نماز کے پورے وقت میں کم از کم ایک دفعہ وہ عذر پایا جائے، ایسا شخص ہر فرض نماز کیلئے وضو کرے گا اور اسی وضو سے فرض، واجب، نفل جو چاہے اُس وقت کے اندر پڑھ سکتا ہے۔

کپڑے کی پاکی کا حکم یہ ہے کہ اگر اس کا یقین ہو کہ کپڑا دھونے کے بعد نماز سے فارغ ہونے سے پہلے دوبارہ ناپاک نہیں ہوگا تو بالا جماع دھونا ضروری ہے اور اگر دوبارہ ناپاک ہونے کا اندیشہ ہو تو دھونا ضروری نہیں ہے۔ (احسن الفتاویٰ: ۷۴۲)

(۱) رواہ الطبرانی فی الکبیر: باب حسن بن علی بن ابی طالب، حدیث: ۲۳۳، علامہ بیہقی فرماتے ہیں: اس کی سند حسن درجہ کی ہے۔ (مجمع الزوائد: باب ما یقول من الذکر والدعاء

عقب الصلاة، حدیث نمبر: ۲۸۹۲)

(۲) مجمع الزوائد: باب ما جاء فی الاذکار عقب الصلاة، حدیث نمبر: ۱۶۹۲۲، عزالدین ابن سلام نے کہا ہے: اس کو نسائی نے روایت کیا ہے، ابن حبان اس کو صحیح کہا ہے۔ (سبل السلام، ماورد من آثار

فی الدعاء: ۳۹۷/۱)



عورتوں کے طریقہ نماز کا کچھ فرق

خواتین کے بارے میں شریعت کا عمومی مزاج یہ رہا ہے کہ وہ ہر کام میں حتی الامکان ستر پوشی اور پردہ کا اہتمام کرے؛ لہذا جن احکام و اعمال میں بے حجابی، بے پردگی، عورت کے نسوانیت کے ظاہر ہونے کا خدشہ تھا، ان مواقع سے شریعت نے عورت کیلئے علیحدہ احکام دئے ہیں، عورت کو گھر کے اندر کی ذمہ داری سونپی گئی ہے، جبکہ شوہر کو باہر کے کاموں کے انجام دہی کا ذمہ دار قرار دیا گیا ہے، مردوں پر جہاد فرض ہے، جبکہ عورت پر فرض نہیں؛ بلکہ رسول اللہ ﷺ نے حج کو ہی ان کا جہاد قرار دیا ہے، ایسے ہی جمعہ، عیدین اور جماعت ان پر واجب نہیں ہے، نہ وہ مردوں کیلئے امام ہو سکتی ہیں اور نہ کسی کیلئے مؤذن، ان کا گھر میں نماز پڑھنا ان کے مسجد میں نماز پڑھنے سے بہتر قرار دیا گیا ہے، مسجد میں آنے کی صورت میں ان کی صف سب سے آخری رکھی گئی ہے، پہلے مرد، پھر بچے، اس کے بعد عورتیں کھڑی ہوں گی، دوران نماز عورتیں امام کی غلطی پر متنبہ کرنے کیلئے ”تصفیق“ کا سہارا لیں گی، (یعنی داہنی ہتھیلی کو بائیں ہاتھ کے اوپری حصہ پر ماریں گی) جبکہ مرد ”تسبیح“ وغیرہ کے ذریعہ امام کو غلطی سے آگاہ کریں گے، دوران حج صفا مروہ کی سعی کے وقت مرد ”میلینِ اخضرین“ (دوہرے نشان) کے درمیان دوڑیں گے اور عورتیں آہستہ چال چلیں گی، دوران طواف مرد حضرات اکڑ کر کاندھوں کو اچکاتے ہوئے طواف کریں گے اور عورتیں اپنی عام حالت پر اس فریضے کو انجام دیں گی، اس کے علاوہ احرام کے کپڑوں میں مرد کیلئے سہلے ہوئے کپڑے کا استعمال درست نہیں، جبکہ عورتیں بطور احرام کے سہلے ہوئے کپڑے استعمال کریں گی، شریعت نے جس طرح ان احکام و اعمال میں مرد و عورت کے درمیان فرق کو ملحوظ رکھا ہے اور ظاہر ہے کہ اس کی وجہ یہی ہے کہ عورت کیلئے زیادہ سے زیادہ ستر و حجاب ہو، اسی طرح دوران نماز بھی مرد و عورت کے درمیان کیفیت و ہیئت کے اسی فرق کو ملحوظ رکھا گیا ہے۔

خواتین کیلئے بہتر یہی ہے کہ وہ اکیلے گھر میں نماز پڑھیں:

﴿272﴾ حضرت عبداللہ بن مسعود رضی اللہ عنہ سے مروی ہے کہ نبی صلی اللہ علیہ وسلم نے فرمایا: عورت کی نماز اپنے گھر میں گھر کے صحن کی نماز سے بہتر ہے اور اس کی نماز گھر کی چھوٹی کوٹھری میں گھر کی نماز سے بہتر ہے: ”وصلاة المرأة في بيتها افضل من صلاتها في حجرتها وصلاتها في مخدعها افضل من صلاتها في بيتها“ (۱) مطلب یہ ہے کہ عورت جس قدر پوشیدہ ہو کر نماز پڑھے گی اسی قدر زیادہ ثواب کی مستحق ہوگی۔

﴿273﴾ حضرت ام المؤمنین ام سلمہ رضی اللہ عنہا نے کہا کہ رسول اللہ صلی اللہ علیہ وسلم نے فرمایا: عورت کی نماز اپنی کوٹھری میں گھر کے بڑے کمرے کی نماز سے بہتر ہے، اس کی نماز اپنے گھر کے بڑے کمرے میں گھر کے صحن کی نماز سے بہتر ہے اور اس کی نماز گھر کے صحن میں محلے کی مسجد کی نماز سے بہتر ہے ”صلاة المرأة في بيتها خیر من صلاتها في حجرتها، وصلاةها في حجرتها خیر من صلاتها في دارها وصلاتها في دارها خیر من صلاتها في مسجد قومها“ (۲)

﴿274﴾ حضرت ابو حمید الساعدی رضی اللہ عنہ کی اہلیہ حضرت ام حمید رضی اللہ عنہا حضور اکرم صلی اللہ علیہ وسلم کی خدمت میں حاضر ہوئیں اور عرض کیا، یا رسول اللہ صلی اللہ علیہ وسلم! میری خواہش ہے کہ میں آپ صلی اللہ علیہ وسلم کے ساتھ نماز ادا کروں، آپ صلی اللہ علیہ وسلم نے فرمایا: مجھے معلوم ہے کہ تم میرے ساتھ نماز پڑھنا چاہتی ہو؛ لیکن تمہارا اپنے کمرے میں نماز ادا کرنا صحن میں ادا کرنے سے بہتر ہے، اور اپنے صحن میں نماز پڑھنا گھر کے احاطہ میں نماز پڑھنے سے افضل ہے، اور تمہارا اپنے احاطہ میں نماز ادا کرنا اپنے محلے کی مسجد میں نماز پڑھنے سے افضل ہے: ”انك تحبين الصلوة معي، و صلاتك في بيتك خیر

(۱) ابوداؤد: باب التشديد في ذلك (في خروج النساء إلى المسجد) حدیث: ۵۷۰، علامہ نووی فرماتے ہیں کہ: اس کو ابوداؤد مسلم کی شرط پر صحیح سند کے ساتھ ذکر کیا ہے۔ (خلاصة الأحكام: باب استحباب الجماعة للنساء، حدیث: ۲۳۲۸، مؤسسۃ الرسالة، بیروت)

(۲) المعجم الأوسط: من اسمه مسعدة، حدیث: ۹۱۰، علامہ منذری فرماتے ہیں کہ: اس کو طبرانی نے سند جید کے ساتھ ذکر کیا ہے۔ (الترغیب: کتاب الصلاة، حدیث: ۵۱۲) علامہ بیہقی فرماتے ہیں: اس کو طبرانی نے ”اوسط“ میں روایت کیا ہے اور اس کے رجال صحیح کے رجال ہیں سوائے ”خلاف بن مہاجر“ کے؛ چونکہ ابن ابی حاتم نے ان کے بیٹے کے علاوہ ان سے روایت کرنے والے کسی راوی کا ذکر نہیں کیا۔ (مجمع الزوائد: باب خروج النساء إلى المساجد، حدیث: ۲۱۰۸)

من صلاتك في حجرتك وصلاتك في حجرتك خير من صلاتك في دارك، وصلاتك في دارك خير من صلاتك في مسجدی“ عبداللہ بن سوید انصاری رضی اللہ عنہ کہتے ہیں کہ ام حمید نے اپنے کمرے کے اندرونی حصہ میں نماز کیلئے ایک جگہ بنالی اور اسی جگہ نماز پڑھا کرتی تھیں، یہاں تک کہ ان کا انتقال ہو گیا۔ (۱)

خواتین چہرے، ہاتھ پاؤں کے علاوہ جسم کے سارے اعضاء کو ڈھانک کر نماز ادا کریں:

﴿275﴾ حضرت عبداللہ بن مسعود رضی اللہ عنہ نبی کریم صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے ارشاد فرمایا: عورت سر اپا پردہ ہے: ”المرأة عورة“ (۲)

﴿276﴾ حضرت ام المومنین عائشہ بیان کرتی ہیں: نبی پاک صلی اللہ علیہ وسلم نے فرمایا کہ اللہ تعالیٰ بالغ عورت کی نماز بغیر اڑھنی کے قبول نہیں کرتے: ”لا تقبل صلاة الحائض الا بخمار“ (۳)

اس حدیث سے معلوم ہوا کہ عورت کیلئے سر کے بالوں کا چھپانا بھی ضروری ہے۔

﴿277﴾ حضرت عبداللہ بن عباس رضی اللہ عنہ نے فرمایا کہ اللہ تعالیٰ کے فرمان: ”وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا“ (اور عورتیں نمایاں نہ کریں اپنی زینت کو، مگر وہ جو ان کے بدن سے ظاہر ہے) سے مراد وہ زینت ہے جو ہاتھ اور چہرہ کی ہے؛ کیوں کہ یہ دونوں ستر میں داخل نہیں ہیں: ”قال: ما في الوجه والكف“ (۴)

(۱) صحیح ابن حبان: باب فرض متابعة الإمام، حدیث: ۲۲۱۷، محقق شعیب الارنؤط نے اس روایت کو قوی کہا ہے۔ (مجمع الزوائد: باب خروج النساء الى المساجد وغيرها، حدیث نمبر: ۲۱۰۶)، علامہ بیہقی فرماتے ہیں: اس کو احمد نے روایت کیا ہے، اس کے رجال صحیح کے رجال ہیں سوائے عبداللہ بن اسود انصاری کے، ابن حبان نے ان کو ثقہ کہا ہے۔

(۲) ترمذی: باب ثمان ماجاء في كراهية الدخول على المغيبات، حدیث: ۱۱۷۳، امام ترمذی نے اسے ”حسن غریب“ کہا ہے، علامہ بیہقی فرماتے ہیں: اس کو طبرانی نے ”کبیر“ میں روایت کیا ہے اور اس کے رجال ثقہ ہیں۔ (مجمع الزوائد: باب خروج النساء الى المساجد..... حدیث: ۲۱۱۶)

(۳) ترمذی: باب ماجاء لا تقبل صلاة المرأة الا بخمار، حدیث: ۳۷۷۷، امام ترمذی نے اسے حسن کہا ہے ابن حجر عسقلانی نے ”بلوغ المرام“ میں کہا ہے، ابن خزیمہ نے اس حدیث کو صحیح قرار دیا ہے۔ (بلوغ المرام: ۴۲۱) ابن خزیمہ نے بھی اس کو صحیح قرار دیا ہے۔

(۴) السنن الصغرى للبيهقي: باب ستر العورة، حدیث: ۳۰۴، صاحب ”عون المعبود“ فرماتے ہیں اس کو ابو حاتم بیہقی اور اسماعیل قاضی نے مرفوعاً ابن عباس سے سند جدید کے ساتھ نقل کیا ہے۔ (باب في العبد ينظر الى شعر مولاته: ۱۰۹/۱۱)

عورتیں تکبیر تحریمہ میں ہاتھ کا ندھوں تک اٹھائیں، اسی میں ان کیلئے ستر پوشی ہے:

﴿278﴾ حضرت وائل بن حجر رضی اللہ عنہ کہتے ہیں کہ مجھ سے رسول اللہ صلی اللہ علیہ وسلم نے فرمایا: جب تم نماز پڑھو تو ہاتھوں کو کانوں کے برابر اٹھاؤ، اور عورت اپنے ہاتھوں کو سینے کے برابر کرے: ”إذا صليت

فاجعل يديك حذاء أذنك والمرأة تجعل يديها حذاء ثديها“ (۱)

﴿279﴾ عبد ربہ بن سلیمان رضی اللہ عنہ سے مروی ہے کہ انہوں نے حضرت ام الدرداء رضی اللہ عنہا کو دیکھا کہ وہ نماز میں ہاتھوں کو کندھوں کے برابر اٹھاتی تھیں ”ام الدرداء ترفع يديها في الصلاة

حذ ومنكبيها“ (۲)

﴿280﴾ ابن جریج رحمہ اللہ کا بیان ہے کہ میں نے عطاء سے دریافت کیا کہ عورت تکبیر تحریمہ کے وقت

مردوں کی طرح ہاتھ اٹھائے گی (یعنی کانوں کے قریب تک) تو انہوں نے فرمایا: عورت اپنے ہاتھوں کو مرد کی طرح نہ اٹھائے: ”وقال لا ترفع يديها كالرجل“ (اور پھر عملی تعلیم کی غرض سے) رفع یدین کیا اور ہاتھوں کو نہایت پست اور اپنی جانب سمیٹے رکھا اور فرمایا کہ (نماز میں) عورت کی خاص ہیئت ہے جو مرد کی نہیں اور اگر وہ اس ہیئت کو اختیار نہ کرے تو کوئی حرج نہیں، (یعنی عورت کیلئے اولیٰ اور بہتر یہ ہیئت ہے، لازمی و ضروری نہیں)۔ (۳)

عورتیں ہاتھ سینے پر باندھیں، مردوں کی طرح ناف سے نیچے نہیں:

اس بارے میں کوئی صریح روایت تو نہیں ملی؛ البتہ فقہاء و محدثین کی تصریحات سے مسئلہ کی

وضاحت ہوتی ہے۔

(۱) مجمع الزوائد: باب رفع الیدین فی الصلاة، حدیث: ۲۵۹۴، علامہ بیہقی فرماتے ہیں: اس کو طبرانی نے وائل بن حجر کے مناقب میں ایک طویل حدیث کے تحت ”میونہ بنت جحر عن عمته ام یحییٰ بنت عبد الجبار“ کی سند سے روایت کیا ہے، میں اس عورت کو نہیں جانتا، اس کے بقیہ رجال ثقہ ہیں، نیچے ذکر کردہ روایت اس روایت کی مؤید ہے۔

(۲) مصنف ابن ابی شیبہ: باب فی المرأة اذا افتتحت الصلاة الی ابن ترفع يديها، اس روایت کو امام بخاری نے ”جزء رفع الیدین“ میں ایسی سند کے نقل کے ہے جس کے رجال صحیح ہیں، امام زیلعی نے امام نووی کے حوالہ سے ”نصب الراية: ۳۱۲“ میں نقل کیا ہے کہ اس اثر کی سند صحیح ہے۔

(۳) مصنف ابن ابی شیبہ: باب فی المرأة اذا افتتحت الصلوة الی ابن ترفع يديها؟، ۲۳۸۹، اثر محمد بن بکر کی وجہ سے حسن ہے۔

حضرت مولانا عبدالحی فرنگی محلیؒ لکھتے ہیں: ”امّا فی حقّ النساء فاتفقوا علی ان السنّة لهنّ وضع الیدین علی الصدور“ (۱) رہا عورتوں کے حق میں تو اس پر سب کا اتفاق ہے کہ عورتوں کیلئے سینے پر ہاتھ باندھنا سنت ہے۔

اس کی وجہ یہ ہے کہ شریعت میں عورتوں کیلئے وہ طریقہ زیادہ پسندیدہ ہے جس میں اس کیلئے پردہ پوشی زیادہ ہو، چنانچہ محدث بہیقیؒ فرماتے ہیں: ”جماع ما یفارق المرأة فیہ للرجل من أحكام الصلوة راجع الی الستروھی انما مأمورة بکل ما هو أسترلہا“ اصل بات یہ ہے کہ نماز کے ان احکام کی بنیاد جن میں مرد و عورت میں فرق ہے، پردہ پوشی اور ستر ہے، عورت کو ہر اس کام کا حکم دیا گیا ہے جو اس کیلئے پردہ کا باعث ہو۔ (۲) گویا یہ بات اجماع سے ثابت ہے۔

حالت قیام میں عورتیں دائیں ہاتھ کی انگلیوں سے بائیں ہاتھ پر حلقہ نہیں بنائیں گی؛ بلکہ دائیں ہاتھ کی ہتھیلی بائیں ہاتھ کی پشت پر رکھیں گی؛ اس لئے کہ اس میں ستر زیادہ ہے:

﴿281﴾ حضرت عطاءؒ سے منقول ہے کہ عورتیں حالت قیام میں حتی المقدور ہاتھوں کو سمیٹ کر رکھیں: ”تجمع المرأة یدہا فی قیام ما استطاعت“ (۳)

رکوع کی حالت میں عورتوں کو محض اس قدر جھکنا چاہیے کہ ہاتھ گھٹنوں تک پہنچ جائیں، پھر رکوع میں انگلیوں کو کشادہ کر کے رکھیں، ملا کر نہ رکھیں اور کہنیاں بھی پہلوؤں سے ملی ہوئی نہ ہوں اس لئے کہ رکوع کی اس حالت میں ستر زیادہ ہے:

﴿282﴾ حضرت عطاءؒ فرماتے ہیں: ”اذا رکعت ترفع یدہا الی بطنہا“ عورت رکوع میں اپنے ہاتھوں کو اپنے پیٹ کی طرف اٹھائے گی۔ (۴)

(۱) السعایة: ۱۵۶/۲

(۲) سنن الکبریٰ للبیہقی: باب من ذکر صلاة وهو فی اخری، تحت حدیث: ۳۰۱۳

(۳) مصنف عبد الرزاق: باب تکبیرة المرأة یدہا و قیام المرأة و قعودہا، ۵۰۶۹ یہ اس صحیح سند سے مروی ہے۔

(۴) مصنف عبد الرزاق: باب تکبیر المرأة یدہا و قیام المرأة و رکوعہا و سجودہا، ۵۰۶۹ یہ سند صحیح سے منقول ہے۔

عورتیں سجدہ میں پیٹ کو رانوں سے اور بازو کو پہلوؤں سے ملا کر کھین اور خوب سمٹ کر سجدہ کریں:

﴿283﴾ حضرت عبداللہ بن عمر رضی اللہ عنہما سے مرفوعاً روایت ہے کہ رسول اللہ صلی اللہ علیہ وسلم نے فرمایا کہ عورت جب نماز میں بیٹھے تو اپنی ایک ران کو دوسری ران پر رکھے (یعنی پیروں کو بائیں جانب نکال کر بچھا دے اس طرح دونوں رانیں باہم مل جائیں گی) اور جب سجدہ کرے تو پیٹ کو رانوں سے چپکالے: ”والمراة فی الصلاة وضعت فخذها علی فخذها الأخری، فاذا سجدت الصقت بطنها فی فخذیها کأ ستر ما یکون لها“ اس طرح کہ اس کیلئے خوب پردہ پوشی ہو جائے، تو اللہ تعالیٰ اس کی جانب رحمت کی نظر فرماتے ہوئے ارشاد فرماتے ہیں: اے فرشتو! گواہ رہو کہ میں نے اُسے بخش دیا۔ (۱)

﴿284﴾ یزید بن حبیب رضی اللہ عنہ راوی ہیں کہ رسول اللہ صلی اللہ علیہ وسلم کا گزر دو خواتین پر ہوا جو نماز پڑھ رہی تھیں، آپ صلی اللہ علیہ وسلم نے ارشاد فرمایا: جب تم دونوں سجدہ کرو تو اپنے گوشت کے کچھ حصہ کو زمین سے ملا کر رکھو کہ عورت اس معاملہ میں مرد کی طرح نہیں ہے: ”إذا سجدتما فضا بعض اللحم الی الأرض، فإن المراة لیست فی ذلك کالرجل“ (۲)

﴿285﴾ حارث سے مروی ہے کہ حضرت علی رضی اللہ عنہ نے فرمایا: عورت جب سجدہ کرے تو اچھی طرح سمٹ جائے اور اپنی رانوں کو ملانے: ”إذا سجدت المراة فلتحتفز وتضم فخذیها“ (۳)

- (۱) سنن الکبریٰ للبیہقی باب ما یستحب للمراة من ترک التجافی فی الركوع والسجود: حدیث: ۳۰۱۴، بیہقی نے اس روایت کو ضعیف کہا ہے، علامہ عثمانی ”اعلاء السنن: ۳۳۳۳“ میں فرماتے ہیں: اس کے شواہد موجود ہیں اور محدثین کے اصول کے مطابق شواہد کی وجہ سے ضعیف حدیث کبھی حسن درجہ کو پہنچ جاتی ہے۔
- (۲) سنن کبریٰ للبیہقی: باب ما یستحب للمراة فی ترک التجافی، حدیث: ۳۰۱۶، اس روایت کو ابوداؤد نے اپنے مراسیل میں روایت کیا ہے، بیہقی نے اسے دو سند متصل کے ساتھ ذکر کیا ہے، لیکن ان میں سے ہر ایک میں ایک متروک شخص ہے، پھر بیہقی فرماتے ہیں: اس بارے میں ایک مرسل روایت ہے جو ان دونوں متصل السند روایات سے بہتر ہے۔ (اعلاء السنن: ۲۶۳۳) لہذا جب مرسل کی تائید متصل روایت سے ہو جائے خواہ وہ کمزور ہو تو یہ مرسل تمام ائمہ کے یہاں حجت ہوگی۔ (تدریب الراوی/۱۰۵)
- (۳) مصنف ابن ابی شیبہ: باب المراة کیف تکتون فی سجودھا، حدیث: ۲۷۹۳، علامہ عثمانی فرماتے ہیں اس روایت کے رجال جماعت کے رجال ہیں سوائے حارث کے یہ سنن ابو جریج کے رجال میں سے ہیں ابن معین نے ان کو ثقہ کہا ہے، ابن شاپین نے انھیں ثقات میں شمار کیا ہے، احمد بن صالح مصری کہتے ہیں: حارث اور ثقہ ہیں، اور انہوں نے حضرت علی سے کیا ہی خوب روایت نقل کیا ہے، شععی کہتے ہیں یہ جھوٹے تھے پر اپنی رائے میں نہ کہ احادیث کے بارے میں: اعلاء السنن: ۳۰۶۳، گویا یہ حدیث حسن ہے۔

﴿286﴾ حضرت عبداللہ بن عباس رضی اللہ عنہما سے عورت کی نماز کے بارے میں پوچھا گیا تو فرمایا:

وہ سمٹ کر نماز پڑھے: ”تجتمع وتحتفز“ (۱)

﴿287﴾ حضرت ابراہیم نخعی نے کہا کہ عورت کو حکم دیا جاتا تھا کہ وہ جب سجدہ کرے تو اپنے پیٹ

کو رانوں سے چپکالے؛ تاکہ ان کی سرین اوپر نہ اٹھے اور عورت اپنے اعضاء کو مرد کی طرح ایک دوسرے سے الگ نہ رکھے (بلکہ انھیں ایک دوسرے سے ملارکھے): ”كانت المرأة تؤمر

إذا سجدت أن تلتزق بطنها بفخذيها كيلا ترتفع عجزتها ولا تجافی

كما يجافی الرجل“ (۲)

﴿288﴾ حضرت لیث مجاہد سے روایت کرتے ہیں، وہ فرماتے ہیں کہ وہ آدمی کا سجدہ میں اپنے

پیٹ کو اپنے رانوں پر رکھنے کو ناپسند کرتے تھے، جیسے عورتیں کرتی ہیں: ”أنه كان يكره أن

يضع الرجل بطنه على فحذيه اذا سجد كما تصنع المرأة“ (۳)

﴿289﴾ حضرت حسن بصری سے مروی ہے کہ فرماتے ہیں: ”المرأة تضطم في سجودها“

عورت سجدہ میں سمٹی رہے گی۔ (۴)

عورتیں دونوں سجدوں کے درمیان اور التحیات پڑھنے کیلئے جب بیٹھیں تو بائیں کو لہے پر

زمین سے چپک کر بیٹھیں اور دونوں پاؤں دائیں طرف نکال دیں۔

﴿290﴾ حضرت ابوسعید خدری رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: مردوں کی

بہترین صف پہلی صف ہے اور عورتوں کی بہترین صف آخری صف ہے، آپ صلی اللہ علیہ وسلم مردوں کو حکم

فرمایا کرتے تھے کہ سجدہ میں اعضاء کو الگ الگ رکھیں، اور عورتوں کو حکم فرماتے تھے کہ وہ پست ہو کر سجدہ

کریں نیز مردوں کو حکم فرماتے تھے کہ وہ تشہد میں بائیں پاؤں بچھائیں اور دایاں پاؤں کھڑا رکھیں

(۱) مصنف ابن ابی شیبہ: المرأة كيف تكون في سجودها، ۲۷۹۴، یہ حدیث صحیح ہے۔

(۲) سنن الکبری: باب ما يستحب للمرأة من ترك التجافی فی الركوع والسجود، ۳۰۱۵

یہ اثر ابراہیم نخعی کا ہے اور یہ بڑے معتبر آدمی ہیں۔

(۳) مصنف ابن ابی شیبہ: المرأة كيف تكون في سجودها، ۲۷۹۶، یہ سند صحیح ہے۔

(۴) مصنف ابن ابی شیبہ: المرأة كيف تكون في سجودها، ۱۲۷۹۷ اس روایت کے تمام روایات اعلیٰ

درجہ کے ہیں، البتہ حسن کے واسطے سے ہشام کی روایتوں میں قدرے کلام ہے، اور یہ روایت حسن ہی کے واسطے

سے ہے، تاہم یہاں کلام اس لئے بے اثر ہے کہ روایت کا مضمون دیگر احادیث سے مؤید ہے۔

اور عورتوں کو فرماتے تھے کہ وہ چارزانوں ہو کر بیٹھیں: ”وكان يأمر النساء ان ينخفن في سجودهن وكان يأمر الرجال ان يفرشوا اليسرى وينصبوا اليمنى في التشهد، ويأمر النساء ان يتربعن“ (۱)

﴿291﴾ حضرت قتادہ رضی اللہ عنہ سے بھی سجدہ اور تشہد میں مرد و عورت کے درمیان اس فرق کے ملحوظ رکھنے کی تاکید کی گئی ہے۔ (۲)

﴿292﴾ حضرت عبداللہ بن عمر رضی اللہ عنہما سے پوچھا گیا کہ رسول اللہ صلی اللہ علیہ وسلم کے عہد مبارک میں عورتیں کس طرح نماز پڑھتی تھیں؟ تو انہوں نے فرمایا: چارزانو بیٹھ کر، پھر انہیں حکم ہوا کہ خوب سمٹ سمٹ کر بیٹھیں یعنی اپنے (بائیں) کولہے پر جم کر بیٹھیں ”کنّ يتربعن ثم أمرن أن يحتفزن یعنی يستوين جالساتٍ على أوراكنهن“ (۳)

خواتین اگر اپنی علیحدہ جماعت قائم کر لیں، تو ان کی امام درمیان صف میں کھڑی ہو کر نماز پڑھائے، مردوں کے امام کی طرح صف سے آگے نہ کھڑی ہو:

﴿293﴾ ریطہ حنفیہ کہتی ہیں: کہ حضرت عائشہ صدیقہ نے عورتوں کی فرض نماز میں امامت کی اور ان کے درمیان کھڑی ہوئیں ”أن عائشة أمتهن وقامت بينهن في صلاة مكتوبة“ (۴)

﴿294﴾ حمیرہ بنت حصین کہتی ہیں: حضرت ام سلمہ نے عورتوں کی نماز عصر کی امامت کی تو ان کے بیچ میں کھڑی ہوئیں ”أمّتنا ام سلمة في صلاة العصر فقامت بينها“ (۵)

(۱) سنن کبریٰ للبیہقی: باب ما يستحب للمرأة من ترك التجافي في الركوع والسجود، حدیث: ۳۰۱۴، یہ حدیث عطاء کی وجہ سے بہت ضعیف ہے۔

(۲) مصنف عبد الرزاق: حدیث: ۵۰۶۸۳، تمام روایت ثقہ ہیں۔

(۳) جامع المسانید: ۴۰۰/۱، علامہ ظفر احمد عثمانی فرماتے ہیں: یہ سند صحیح ہے، پھر انہوں نے اس کے صحیح ہونے پر لمبا کلام کیا ہے۔ (اعلاء السنن: ۲۷/۳)

(۴) مصنف عبد الرزاق: باب المرأة تؤم النساء، حدیث: ۵۰۸۶، اس کو دارقطنی اور بیہقی نے روایت کیا ہے، نووی نے ”الخلاصة“ میں اسے صحیح کہا ہے۔ (نصب الرایة: باب الامامة: ۲۱/۲، دارالحدیث، مصر)

(۵) مصنف عبد الرزاق: باب المرأة تؤم النساء، حدیث: ۵۰۸۴، علامہ نووی فرماتے ہیں کہ: اس کو دارقطنی اور بیہقی نے صحیح سندوں کے ساتھ ذکر کیا ہے۔ (خلاصة الأحكام، فصل في ضعيفه، حدیث: ۳۵۸) اس کو ابن ابی شیبہ اور امام شافعی نے روایت کیا ہے، نووی نے کہا ہے کہ: اس کی سند صحیح ہے، علامہ زبیلی نے یہ بات ”نصب الرایة“ میں کہی ہے۔ (نصب الرایة: باب الامامة: ۲۱/۲)

عورت مردوں کی امامت نہیں کر سکتی:

﴿295﴾ حضرت علی رضی اللہ عنہ نے فرمایا کہ عورت امامت نہ کرے: ”لا تؤم المرأة“ (۱)

عورتوں پر اذان و اقامت نہیں ہے :

﴿296﴾ نافع ابن عمر رضی اللہ عنہ سے روایت کیا ہے وہ فرماتے ہیں: عورتوں پر اذان ہے اور نہ

اقامت ”لیس علی النساء أذان ولا اقامة“ (۲)

ایسے ہی یہ اثر ابن عباس رضی اللہ عنہ اور حضرت انس رضی اللہ عنہ سے بھی مروی ہے۔ (۳)

اپنے امام کے سہو اور غلطی پر متنبہ کرنے کیلئے خواتین آواز سے تسبیح نہ پڑھیں؛ بلکہ دائیں ہاتھ سے بائیں ہاتھ کی پشت پر تھپ تھپادیں۔

﴿297﴾ حضرت ابو ہریرہ رضی اللہ عنہ نبی پاک ﷺ سے نقل کرتے ہیں کہ آپ ﷺ نے فرمایا:

نماز میں (سہو کے موقع پر) تسبیح مردوں کیلئے اور تصفیق عورتوں کیلئے ہے۔ (۴)

نوٹ: بعض لوگ عورتوں اور مردوں کے نماز کے درمیان فرق کے نہ ہونے کو اس روایت کے عموم

سے ثابت کرنے کی کوشش کرتے ہیں: ”صلوا کما رأیتمونی اصلی“ تم نے مجھے

جس طرح نماز پڑھتے ہوئے دیکھا ہے اس طرح نماز پڑھو (۵) اس سے معلوم ہوا کہ آپ

ﷺ نے جس طرح نماز پڑھی ہے اسی طریقہ پر نماز پڑھنا چاہیے، کیوں کہ آپ ﷺ کا یہ

خطاب اور حکم پوری امت کو ہے، جس میں مردوں کی طرح عورتیں بھی داخل ہیں اور مرد

و عورت کی نماز میں تفریق کی صورت میں آپ ﷺ کے اس ارشاد کے خلاف لازم آتا ہے؟

اس شبہ کا جواب یہ ہے کہ اس حدیث کی مراد یہ ہے کہ جیسے میں نے تم کو تعلیم دی ہے، ویسے

(۱) مصنف ابن ابی شیبہ: باب من کرہ أن تؤم المرأة، علامہ مظفر احمد عثمانی نے فرمایا: اس کے تمام

رجال (راوی) ثقہ قابل اعتماد ہیں اور اس کی سند صحیح ہے: اعلیٰ السنن: ۲۱۵/۳

(۲) مصنف ابن عبد الرزاق: باب هل علی المرأه اذان واقامة، حدیث: ۵۰۲۲، علامہ حجر نے فرمایا

ہے: اس حدیث کو یہی نے سند صحیح کے ساتھ موثوقاً روایت کیا ہے۔ (التلخیص الحبیر: باب الأذان،

حدیث: ۳۱۲)

(۳) مصنف عبد الرزاق: باب هل علی المرأه اذان واقامة: ۵۰۲۲

(۴) مسلم: باب تسبیح الرجل وتصفیق المرأه اذا نابهما شیئ فی الصلاة، حدیث: ۲۲۲

(۵) بخاری: کتاب الأذان: ۸۸

نماز پڑھو، مردوں کو جیسے تعلیم دی ہے، وہ اسی طریقہ پر نماز پڑھیں اور عورتوں کو جس طرح تعلیم دی ہے، وہ اسی کے مطابق نماز ادا کریں؛ ورنہ اس حدیث کا کیا جواب ہوگا، جس میں آپ ﷺ نے خود فرمایا ”عورت اس بارے میں مرد کی طرح نہیں ہے“ نیز ان احادیث کا کیا ہوگا جو اوپر ذکر کی گئی ہیں؟

اگر اس کا ظاہری مطلب ہی مراد لیتے ہیں تو ایسے ہونا چاہیے کہ آپ کے پیچھے نماز پڑھنے والے سارے لوگ اس روایت پر عمل کرتے ہوئے تکبیر بلند آواز سے کہیں، اور جہری نمازوں میں سورہ فاتحہ بھی زور سے پڑھیں، اور اس کے بعد کی سورت بھی پڑھیں اور بلند آواز سے پڑھیں؛ کیونکہ آپ نے بھی ایسے ہی نماز پڑھی ہے، اس کا یہ مطلب کسی نے نہیں لیا۔

جس طرح یہ تسلیم کیا جاتا ہے کہ رسول اللہ ﷺ تکبیر بلند آواز سے اور قرأت زور سے اس وقت کرتے تھے، جبکہ آپ ﷺ امام ہوتے اور اسی کے مطابق امام کو کرنا چاہیے اور مقتدی ہونے کی حالت میں آپ ﷺ نے ایسا نہیں کیا، اس لئے مقتدی کو اس کی اجازت نہیں ہوگی، خود اس تاویل سے یہ پتہ چلتا ہے کہ یہ حدیث اپنے ظاہری معنی پر نہیں ہے؛ بلکہ اس کا مطلب یہ ہے کہ جس طرح تعلیم دی گئی ویسے نماز پڑھو، نہ یہ کہ جیسا مجھ کو دیکھتے ہو ویسا کرو۔

مرد و عورت کے نماز کے فرق کا انکار کرتے ہوئے یہ اثر بھی پیش کیا جاتا ہے، جسے امام بخاریؒ نے اپنی صحیح میں حضرت مکحول سے نقل کیا ہے کہ ”امرداء نماز میں مردوں کی طرح بیٹھتی تھیں اور وہ بڑی فقیہ تھیں۔“ (۱)

اس کا جواب یہاں تو یہ ہے کہ یہ امرداء صحابہ نہیں ہیں، یہ ایک تابعیہ بزرگ خاتون ہیں جیسا کہ علامہ ابن حجرؒ نے شرح بخاری میں کہا ہے۔

لہذا ان کا یہ عمل دیگر مجتہدین اور صحابہ رضی اللہ عنہم کے مقابلہ میں قابل حجت و دلیل نہیں ہو سکتا، ان کا یہ قول نہ صرف مجتہدین اور صحابہ کے عمل کے خلاف ہی نہیں، حضور ﷺ کے ارشادات کے خلاف بھی ہے جیسا کہ فرق کے بارے میں روایات گذریں، البتہ یہ حضرت امرداء بڑی فقیہ اور نیک خاتون تھیں اس لئے ان کے اس عمل کی یہ تاویل کی جاسکتی ہے کہ انہوں نے اس طرح کسی عذر کی بناء پر کیا ہو۔

دوسری بات یہ ہے کہ حضرت مکحول کا یہ کہنا کہ وہ مردوں کی طرح بیٹھتی تھیں تو ممکن ہے کہ


(۱) بخاری، باب سنة الجلس فی التشہد، حدیث: ۷۹۳

اس سے ان کی مراد بعض کیفیتوں میں مرد کی طرح بیٹھنا ہو جیسا کہ بعض ائمہ کا مسلک ہے، جیسے امام شافعیؒ کے نزدیک آخری قعدہ میں مرد و عورت دونوں اس طرح بیٹھیں کہ دونوں پیرداہنی طرف نکال دیں گے، سرین کے بل زمین پر بیٹھیں گے، اس کے باوجود بعض کیفیتوں میں دونوں کے درمیان فرق کو انہوں نے کہا ہے، رکوع و سجدے کے فرق کو انہوں نے تسلیم کیا ہے، تو جس طرح امام شافعیؒ کے یہاں مرد و عورت کے بیٹھنے کا طریقہ ایک ہونے کے باوجود بعض کیفیتوں میں ان کے یہاں بھی فرق ہے تو ممکن ہے حضرت ام درداء کا مسلک بھی یہی ہو۔

مرد و عورت کی نماز کے اس فرق کو چاروں ائمہؒ نے تسلیم کیا ہے، چنانچہ امام شافعیؒ نے ”کتاب الام“ میں عورت کیلئے نماز میں رکوع سجدہ اور جلسے وغیرہ میں فرق کے ملحوظ ہونے کو بتلایا ہے۔ (۱)

ایسے ہی امام مالکؒ کے یہاں بھی اس فرق کو پیش نظر رکھنے کی بات کہی ہے؛ چنانچہ اس کیلئے ملاحظہ ہو۔ (۲)

امام احمد بن حنبلؒ نے بھی اس فرق کو ملحوظ رکھنے کی بات کہی ہے، مذکورہ بالا امور میں اس فرق کی بات (۳) میں دیکھ لیا جائے۔



(۱) کتاب الام للامام الشافعی: ۱۱۵/۱

(۲) شرح الرسالة علی هامش کفاية الطالب الربانی: ۲۱۷/۱

(۳) الروض المربع: ۱۸۳

محلہ کی مسجد میں دوسری جماعت مکروہ ہے

محلہ کی مسجد میں دوسری جماعت (جماعتِ ثانیہ) کروانا مکروہ ہے؛ کیونکہ اگر جماعت کی جائے گی تو جماعت کا اہتمام ہی فوت ہو جائے گا؛ چونکہ مقصود یہ ہے کہ جماعت میں لوگوں کی تعداد زیادہ ہو اور تکرار جماعت سے جماعت کے مختصر ہونے کا اندیشہ ہے، حضرت صحابہ کرام رضی اللہ عنہم کا بھی یہی معمول تھا وہ جماعت کے چھوٹ جانے پر تنہا نماز ادا کرتے۔

﴿298﴾ حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے کچھ لوگوں کو نماز میں شریک نہ پایا تو آپ صلی اللہ علیہ وسلم نے فرمایا: میرا ارادہ ہے کہ کسی سے کہہ دوں کہ لکڑیوں کا ایک ڈھیر لگا کر ان کے گھروں کو جلادیں، ان میں سے کوئی شخص یہ جان لے کہ اسے موٹی تازہ ہڈی ملے گی تو وہ ضرور آئے گا“ ثم اختلف الی رجال یتخلفون عنہا فامر بہم فیحرقوا علیہم بحزم الحطب بیوتہم، ولو علم أحدہم أنه یجد عظمًا سمینًا یشہدہا یعنی صلاة العشاء (۱) اس روایت سے پتہ چلا کہ اگر جماعتِ ثانیہ (دوسری جماعت) میں کراہت نہ ہوتی آپ صلی اللہ علیہ وسلم جماعتِ اولیٰ میں شریک نہ ہونے والوں پر اس قدر غم و غصہ کا اظہار نہ فرماتے؛ چونکہ ان کیلئے جماعتِ ثانیہ کا ملنا ممکن ہوتا اس کے علاوہ خود آپ صلی اللہ علیہ وسلم سے کسی ضرورت کے موقع سے محلہ کی مسجد میں جماعت کروانے کا ذکر نہیں ملتا؛ بلکہ ایک موقع سے کسی وجہ آپ صلی اللہ علیہ وسلم کی جماعت چھوٹ گئی تو آپ صلی اللہ علیہ وسلم نے اس موقع سے جماعتِ ثانیہ نہیں کروائی، آپ صلی اللہ علیہ وسلم اپنے گھر چلے گئے اور گھر والوں کو اکھٹا کر کے نماز پڑھی۔

﴿299﴾ حضرت ابو بکرہ رضی اللہ عنہ سے مروی ہے کہ رسول اللہ صلی اللہ علیہ وسلم مدینہ منورہ کے اطراف سے تشریف لائے، آپ صلی اللہ علیہ وسلم کا ارادہ نماز پڑھنے کا تھا؛ لیکن آپ صلی اللہ علیہ وسلم نے دیکھا کہ لوگ نماز پڑھ چکے ہیں؛ لہذا آپ صلی اللہ علیہ وسلم اپنے گھر چلے گئے، اور گھر والوں کو اکھٹا کر کے نماز پڑھائی ”فوجد

(۱) مسلم: باب فضل صلاة الجماعة، حدیث: ۶۵۱

الناس قد صلّوا، فمال الی منزله، فجمع أهله فصلى بهم“ (۱)
 حضرت عبداللہ بن عمر رضی اللہ عنہما نے جماعتِ ثانیہ میں شرکت کو مکروہ و ناپسندیدہ سمجھا۔
 ﴿300﴾ حضرت میمونہ رضی اللہ عنہا کے آزاد کردہ غلام حضرت سلیمان رضی اللہ عنہ فرماتے ہیں کہ میں مدینہ طیبہ میں موضع بلاط میں حضرت عبداللہ بن عمر رضی اللہ عنہما کے پاس آیا، میں نے دیکھا کہ لوگ نماز پڑھ رہے ہیں، آپ نے فرمایا: میں نماز پڑھ چکا ہوں، اور میں نے رسول اللہ صلی اللہ علیہ وسلم کو یہ فرماتے ہوئے سنا، کہ تم ایک نماز دن میں دو مرتبہ نہ پڑھو ”انسی سمعت رسول اللہ صلی اللہ علیہ وسلم یقول: لا تصلوا صلاة فی یوم مرتین“ (۲)

﴿301﴾ حضرت ابراہیم رضی اللہ عنہ سے مروی ہے کہ حضرت علقمہ رضی اللہ عنہ اور اسود رضی اللہ عنہ حضرت عبداللہ بن مسعود رضی اللہ عنہ کے ساتھ ایک مسجد میں آئے، لوگوں نے ان کا استقبال کیا، اس حال میں کہ لوگ نماز پڑھ چکے تھے حضرت عبداللہ بن مسعود رضی اللہ عنہ دونوں کو لے کر ایک گھر چلے گئے، ایک کو دائیں اور ایک کو بائیں کھڑا کر کے نماز پڑھائی ”فاستقبلہم الناس قد صلّوا، فرجع بہما الی البیت، فجعل احدهما عن یمینہ و الآخر عن شمالہ ثم صلّی بہما“ (۳)

﴿302﴾ حضرت عبدالرحمن بن محبر رضی اللہ عنہ فرماتے ہیں کہ میں سالم بن عبداللہ کے ساتھ (نماز پڑھنے کیلئے) مسجدِ جھنہ گیا، لوگ نماز سے فارغ ہو چکے تھے، لوگ کہنے لگے: آپ جماعت کیوں نہیں کروا لیتے؟ حضرت سالم نے فرمایا: ایک مسجد میں ایک نماز کی دو دفعہ جماعت نہیں کروائی جاسکتی ”لا تجمع صلاة واحدة فی مسجد مرتین“ ابن القاسم کہتے ہیں: مجھے ابن وہب نے بہت سے اہل علم کی طرف سے خبر دی ہے، حضرت ابن شہاب زہری رضی اللہ عنہ، حضرت یحییٰ بن سعید رضی اللہ عنہ حضرت ربیعہ بن علی رضی اللہ عنہ اور حضرت لیث رضی اللہ عنہ کے متعلق اسی عمل کی ”اخبرنی رجال من اهل العلم عن ابن شہاب ویحییٰ بن سعید وریبعہ مثله“ (۴)

(۱) مجمع الزوائد: باب فیمن جاء الی المسجد فوجد الناس قد صلّوا، حدیث: ۲۱۷۷، علامہ بیہقی فرماتے ہیں: اس کو طبرانی نے ”کبیر“ میں روایت کیا ہے، اس کے رجال ثقہ ہیں۔

(۲) ابوداؤد: باب اذا صلی فی جماعة، ثم ادرك جماعة یعید، حدیث: ۵۷۹، حافظ ابن حجر ”تلخیص الحبیر: ۲۵۶/۱، کتاب التیمم“ میں فرماتے ہیں: اس کو احمد، ابوداؤد، نسائی، ابن خزیمہ اور ابن حبان نے روایت کیا ہے اور ابن السکن نے اس روایت کو صحیح قرار دیا ہے۔

(۳) مصنف عبد الرزاق: باب الرجل یؤم الرجلین والمرأة، حدیث: ۳۸۸۳، یہ سند صحیح ہے۔

(۴) المدونة الكبرى لمالك: ۹۰/۱، اور اس کے تمام رجال ثقہ ہیں۔

حضرت امام شافعیؒ فرماتے ہیں، ہمیں یاد ہے کہ بہت سے صحابہؓ کی نماز حضور ﷺ کے ساتھ فوت ہو گئی تھی تو انہوں نے حضور ﷺ کو اس بات کے معلوم ہونے کے باوجود اکیلے نماز پڑھی تھی؛ حالانکہ وہ جماعت ثانیہ کروانے پر قادر تھے، ایسے ہی کچھ لوگوں کی جماعت سے نماز رہ گئی تو وہ مسجد میں آئے، اور ہر ایک نے الگ الگ نماز پڑھی تھی؛ حالانکہ وہ بھی قادر تھے کہ مسجد میں جماعت ثانیہ کروالیں؛ لیکن پھر بھی ہر ایک نے الگ الگ نماز پڑھی اور انہوں نے جماعت کروانے کو اس وجہ سے مکر وہ سمجھا کہ وہ مسجد میں دوسرے جماعت کروانے کے مرتکب نہ ہوں: ”فصلی کل واحدٍ منہم منفرداً، وانما کرہوا لثلا یجمعوا فی مسجد مرتین“ نیز امام شافعیؒ فرماتے ہیں کہ میں اہل محلہ کیلئے تکرار جماعت کو اس وجہ سے ناپسند کرتا ہوں کہ یہ ایسا کام ہے جو ہمارے اسلاف (صحابہؓ، تابعینؒ، و تبع تابعینؒ) نے نہیں کیا؛ بلکہ بعض نے تو اسے معیوب سمجھا ہے۔ (۱)

پھر ایک جگہ امام شافعیؒ نے جماعت ثانیہ کی کراہت کی وجہ یہ ذکر کی ہے کہ اس میں اجتماعیت اور مسلمانوں کا اتحاد مفقود ہو جاتا ہے، جو جماعت کے ساتھ نماز کا اصلی مقصود ہے، جان بوجھ کر لوگ امام مسجد کے ساتھ باجماعت نماز کی ادائیگی کو چھوڑ کر بعد میں آ کر دوسری جماعت سے نماز پڑھنے لگیں گے۔

جماعت ثانیہ کے جواز پر یہ جو روایتیں پیش کی جاتی ہیں وہ قابل استدلال نہیں ہیں:

حضرت ابو سعید خدریؓ سے روایت ہے کہ ایک شخص حضور ﷺ کے نماز پڑھنے کے بعد (جماعت ہونے کے بعد) آیا، حضور اکرم ﷺ نے فرمایا: کون شخص اس کے ساتھ نماز پڑھ کرنے کی تجارت کرے گا، تو ایک شخص کھڑے ہوئے، اور انہوں نے اس کے ساتھ نماز پڑھی۔ (۲)

یہ حدیث اگرچہ سند کے اعتبار سے قوی ضرور ہے، مگر اس سے جماعت ثانیہ کے جواز پر استدلال اس واسطے درست نہیں ہے کہ یہاں پر نفل پڑھنے والے نے فرض پڑھنے والے کی اقتداء کی ہے، اس کے جواز سے کسی کو انکار نہیں، بات یہ ہے کہ کوئی فرض پڑھنے والا فرض پڑھنے والے کے پیچھے اقتداء کر سکتا ہے یا نہیں؟

ایک دوسری روایت بھی پیش کی جاتی ہے جسے امام بخاریؒ نے تعلقاً ذکر کیا ہے کہ حضرت

(۱) کتاب الأم: ۱۸۱/۱، دار الفکر للطباعة والنشر

(۲) ترمذی: باب ما جاء فی الجماعة فی مسجد قد صلی فیہ، حدیث: ۲۲۰،

انس رضی اللہ عنہ اس مسجد میں تشریف لائے، جہاں جماعت کے ساتھ نماز ہو چکی تھی، آپ رضی اللہ عنہ نے اذان کہی، اور جماعت کے ساتھ نماز پڑھی۔ (۱)

جماعت ثانیہ کے جواز پر اس روایت سے استدلال اس طرح درست نہیں کہ ممکن ہے کہ حضرت انس رضی اللہ عنہ نے یہ باجماعت نماز کسی راستے کی مسجد میں پڑھی ہو جس میں کوئی امام یا مؤذن مقرر نہ ہو، مسند ابویعلیٰ میں یہ تصریح ہے کہ یہ مسجد ثعلبہ تھی اور اس نام سے معروف کوئی مسجد مدینہ میں نہیں تھی (۲) یہ اس وجہ سے کہ حضرت انس رضی اللہ عنہ نے نہ صرف جماعت کے ساتھ نماز پڑھی ہے؛ بلکہ نماز سے پہلے اذان و اقامت بھی کہی ہے، جس کی اجازت جماعت ثانیہ کے جواز کے قائلین بھی نہیں دیتے۔ اوپر کے روایات کو ملحوظ رکھ کر جماعت ثانیہ کے حوالے سے فقہاء کی ذکر کردہ تفصیل ملاحظہ کی جائے:

(الف) ایسی مسجد جس میں کوئی امام یا مؤذن مقرر نہ ہو، جیسا کہ ویران، غیر آباد مقامات میں ہوا کرتا ہے، تو وہاں اذان و اقامت کے ساتھ بھی مکرر جماعت کی جاسکتی ہے۔ (۳)
اگر مقررہ امام و مؤذن ہو تو اذان و اقامت کے ساتھ دوسری نماز مکروہ ہے۔
(ب) اگر دوسری جماعت میں تین سے زیادہ افراد نہ ہوں، تب بھی مکروہ نہیں، یہ امام ابوحنیفہ کا قول ہے۔ (۴)

(ج) امام ابوحنیفہ کے ممتاز شاگرد قاضی ابو یوسف سے مروی ہے کہ اگر دوسری جماعت کی بیعت پہلی جماعت سے مختلف ہو تو اس صورت میں بھی بغیر اذان و اقامت کے دوسری جماعت کی جاسکتی ہے، بیعت کے مختلف ہونے کیلئے یہ بات کافی ہے کہ پہلی جماعت مسجد کے حصے میں ہوئی ہے اس حصہ سے ہٹ کر دوسری جماعت کی جائے، اسی پر فقہاء نے فتویٰ دیا ہے۔ (۵)
بہر حال اہل محلہ کو مذکورہ بالا روایات کے پیش نظر بار بار جماعت سے بچنا چاہئے، ورنہ جماعت کی اہمیت لوگوں کے دل سے رخصت ہو جائے گی، اور لوگ سستی اور کسل مندی میں مبتلا ہو جائیں گے اور گمراہ فرقوں کے لوگ مسجد کے متعینہ امام کو چھوڑ کر اہل حق کی مساجد میں الگ جماعتوں کا رواج شروع کر دیں گے۔ اتفاقاً دوسری جماعت کرنے میں مضائقہ نہیں، اسی طرح مسافروں کیلئے بھی جماعت ثانیہ کی گنجائش ہے۔

(۱) بخاری: باب فضل صلاة الجماعة، فوق الحدیث: ۲۳۵

(۲-۵) کبیری: ۵۷۰

(۳) رد المحتار: ۲۴۲

(۴) فتح الباری: ۱۰۹/۲

نماز وتر

نماز وتر واجب ہے، آنحضرت ﷺ نے مختلف روایات میں حق اور واجب کے جو الفاظ استعمال فرمائے ہیں، اور اس کے قضاء کی جو تاکید کی ہے، اور بغیر کسی عذر کے اس کو بیٹھ کر اور سواری پر اس کو پڑھنے کی ممانعت اور دیگر طریقے سے اس کے اہتمام و فضیلت کو جو بیان کیا گیا ہے، یہ اس کے واجب ہونے کو بتاتا ہے؛ لہذا اس کا چھوڑنے والا گنہگار ہوگا۔

﴿303﴾ حضرت خارجہ رضی اللہ عنہا سے روایت ہے کہ آنحضرت ﷺ ہمارے پاس تشریف لائے اور فرمایا: بیشک اللہ تعالیٰ نے تمہیں امداد پہنچائی ہے یا تمہارے لئے ایک نماز زائد عطا کی ہے، جو تمہارے لئے سرخ اونٹوں سے زیادہ بہتر ہے اور وہ نماز وتر ہے، ”ان اللہ امدکم بصلاة ہی خیر لکم من حمر النعم وھی الوتر“ (۱)

﴿304﴾ حضرت ابوسعید خدری رضی اللہ عنہ سے روایت ہے کہ آنحضرت ﷺ نے فرمایا: جو شخص وتر سے سو گیا، یا بھول گیا، تو جب صبح ہو جائے یا جب اُسے یاد آئے تو اس کو پڑھے ”من نام عن وتره أو نسیه فليصله اذا أصبح أو ذكره“ (۲)

﴿305﴾ حضرت ابویوب انصاری رضی اللہ عنہ سے روایت ہے کہ آنحضرت ﷺ نے فرمایا: وتر (حق) واجب ہے ”الوتر حق واجب“ (۳)

(۱) ابوداؤد: باب استحباب الوتر، حدیث: ۱۴۲۰، مستدرک حاکم: کتاب الوتر، حدیث: ۱۱۴۸، حاکم فرماتے ہیں: یہ حدیث صحیح السند ہے، یحییٰ نے اس حدیث کی تخریج نہیں کی ہے، ذہبی نے تلخیص میں اس کو صحیح قرار دیا ہے، حاکم نے اسے صحیح علی شرط یحییٰ قرار دیا ہے۔

(۲) ابوداؤد: باب فی الدعاء بعد الوتر، حدیث: ۱۴۳۳، مستدرک حاکم: کتاب الوتر، حدیث: ۱۱۴۷، حاکم نے کہا ہے: یہ حدیث صحیح الاسناد ہے، یحییٰ نے اس کی تخریج نہیں کی ہے، علامہ ذہبی نے اسے ”تلخیص“ میں یحییٰ کی شرط پر قرار دیا ہے۔

(۳) سنن دارقطنی: باب الوتر بخمس أو بثلاث أو بکثر من خمس، احمد اور ابن حبان نے اس حدیث کی تخریج کی ہے، لفظ ”واجب“ یا ”صاحب“ ”سنن“ کے پاس نہیں ہے ”تعلیق المغنی“ میں ہے: اس روایت کے تمام راوی ثقہ ہیں۔ علامہ حجر فرماتے ہیں: اس کے رجال ثقہ ہیں اور یہ روایت ابوداؤد کے یہاں بھی ہے۔ (التلخیص الحبیبر، باب صلاة التطوع، حدیث: ۵۰۸، دار الکتب العلمیة، بیروت)

﴿306﴾ رواه ابوداؤد هذه الرواية بألفاظ تزيد: "فليس منا" عن عبد الله بن بريدة عن ابيه عن النبي ﷺ (۱) ابوداؤد نے اس روایت کو ان الفاظ کی زیادتی کے ساتھ نقل کیا ہے، "فليس منا" وہ ہم میں سے نہیں۔

﴿307﴾ حضرت امام مالک سے مروی ہے کہ انہیں یہ بات پہنچی ہے کہ ایک شخص نے حضرت عمر رضی اللہ عنہ سے وتر کے بارے میں دریافت کیا کہ وتر واجب ہے؟ تو عبد اللہ بن عمر رضی اللہ عنہ نے فرمایا کہ رسول اللہ ﷺ نے وتر پڑھی اور مسلمان بھی پڑھتے رہے، "فقال عبد الله بن عمر: قد أوتر رسول الله ﷺ وأوتر المسلمون" امام مالک فرماتے ہیں کہ وہ شخص آپ ﷺ سے بار بار یہی پوچھتا رہا اور حضرت عبد اللہ بن عمر رضی اللہ عنہ یہی فرماتے رہے کہ رسول اللہ ﷺ نے وتر پڑھی اور مسلمان بھی پڑھتے رہے "قال فجعل الرجل يُردّد عليه وعبد الله بن عمر رضی اللہ عنہما يقول: أوتر رسول الله ﷺ وأوتر المسلمون" (۲)

رکعات وتر

نمازوں میں کوئی بھی نماز دو رکعتوں سے کم نہیں، بلکہ اس سے زائد ہے، اسی طرح وتر بھی کم از کم تین ہیں، جیسا کہ آنحضرت ﷺ کی احادیث مبارکہ سے ثابت ہے۔

﴿308﴾ حضرت عبد اللہ بن عباس رضی اللہ عنہ سے منقول ہے کہ انہوں نے حضور ﷺ کے گھر میں یعنی اپنی خالہ امّ المؤمنین حضرت میمونہؓ کے گھر میں رات گزاری، حضرت عبد اللہ بن عباس رضی اللہ عنہ بیان کرتے ہیں کہ آنحضرت ﷺ رات کو بیدار ہوئے، مسواک کیا، وضو فرمایا، اور سورہ ال عمران کے آخری رکوع کی آیات تلاوت فرمائیں، پھر آپ ﷺ کھڑے ہوئے اور دو رکعت نماز ادا

(۱) ابوداؤد: باب فیمن لم یوتر، حدیث: ۱۴۱۹، علامہ نیوی نے کہا ہے: اس کو دارقطنی اور دیگر لوگوں نے روایت کیا ہے، یہ روایت "ابوداؤد" میں صحیح سند کے ساتھ مروی ہے، یہ بات عراقی نے کہی ہے۔ (التعلیق الحسن مع اثار السنن: ۳۰۳، باب ما استدلل به علی وجوب الوتر)

(۲) مؤطا مالک: باب الأمر بالوتر، حدیث: ۴۰۳، حاکم نے اسے "مستدرک" میں صحیح کہا ہے، علامہ نیوی فرماتے ہیں: اس کی سند حسن درجہ کی ہے: اثار السنن: ۳۰۱، باب ما استدلل به علی وجوب الوتر حافظ نے "بلوغ المرام" میں کہا ہے: اس کو ابوداؤد نے نقل کیا ہے اور اس کی سند میں لین ہے حاکم نے اسے صحیح کہا ہے، احمد کے پاس حضرت ابو ہریرہؓ سے اس کا ایک ضعیف "شاہد" بھی موجود ہے منذری کہتے ہیں: اس کی سند میں عبد اللہ بن عبدالمہیب العنسی ہیں، انہیں ابن معین نے "ثقة" اور ابو حاتم نے "صاحح الحدیث" کہا ہے، کافی العون المعبود.

فرمائی، بہت طویل قیام کیا، اسی طرح رکوع اور سجود بھی طویل فرمایا، بعدہ آپ ﷺ سو گئے، یہاں تک آپ ﷺ گہری نیند آگئی، پھر آپ ﷺ نے یہ عمل تین مرتبہ کیا اور پھر مسواک اور وضو کر کے دو رکعت ادا فرماتے اور ہر مرتبہ ”سورہ ال عمران“ کی آیات تلاوت فرماتے، یہ چھ رکعات ہوئیں، (پہلی دو لمبی رکعت بھی اس کے ساتھ ملائی جائیں تو یہ جملہ آٹھ رکعات ہوئیں) ”ثم اوتر بثلاث“ پھر آپ ﷺ نے تین رکعات وتر ادا فرمائی۔ (۱)

﴿309﴾ ام المؤمنین حضرت عائشہ صدیقہؓ کے بھتیجے ابوسلمہؓ نے آنحضرت ﷺ کی رمضان المبارک میں نماز کے متعلق دریافت کیا تو ام المؤمنینؓ نے جواب دیا کہ آنحضرت ﷺ کی رمضان اور غیر رمضان میں گیارہ رکعتوں سے زیادہ نہ پڑھتے، پہلے چار رکعت پڑھتے تھے، ان کے حسن اور لمبائی کی بارے میں کچھ نہ پوچھو، پھر چار رکعت پڑھتے تھے، ان کے حسن اور لمبائی کے بابت کچھ نہ پوچھو، پھر تین رکعات (وتر) پڑھتے تھے ”ثم یصلی ثلاثاً“ (۲)

﴿310﴾ حضرت عبداللہ بن عباسؓ فرماتے ہیں کہ رسول اللہ ﷺ رات کو پہلے آٹھ رکعت پڑھتے تھے، پھر تین رکعات وتر پڑھتے، پھر دو رکعت (سنت) فجر کی نماز سے پہلے پڑھتے تھے: ”کان رسول اللہ ﷺ یصلی من اللیل ثمان رکعات ویوتر بثلاث و یصلی رکعتین قبل صلاة الفجر“ (۳)

﴿311﴾ ام المؤمنین حضرت عائشہ صدیقہؓ سے روایت ہے کہ آنحضرت ﷺ تین رکعات وتر پڑھتے تھے، پہلی رکعت میں سبح اسم ربك الاعلیٰ دوسری رکعت میں ”قل یا ایہا الکفرون“ تیسری رکعت میں ”قل هو اللہ احد“ اور کبھی معوذتین پڑھتے تھے ”کان النبی ﷺ یوتر بثلاث یقرأ فی اول رکعة (۴)

(۱) مسلم: باب الدعاء فی صلاة اللیل و قیامہ، حدیث: ۷۶۳

(۲) مسلم: باب صلاة اللیل و عدد رکعات النبی، حدیث: ۷۳۸

(۳) نسائی: باب ذکر الاختلاف علی حبیب بن ثابت فی حدیث ابن عباس فی الوتر، حدیث: ۱۷۰۸، حافظ نے ”تلخیص“ میں کہا ہے: عقلمی نے اس کی سند کو صالح کہا ہے، ”نصب الراية“ میں ہے: نوویؒ نے ”خلاصہ“ میں اس کی سند کو صحیح کہا ہے، عراقی اور علامہ نیوی نے بھی اس کی سند کو صحیح کہا ہے۔ (اعلاء السنن: ۶/۲۵۷)

(۴) ترمذی: باب ماجاء فیما یقرأ بہ فی الوتر، حدیث: ۴۶۳، امام ترمذی نے اس حدیث کو حسن صحیح کہا ہے، علامہ نیوی فرماتے ہیں: اس کو احمد اور نسائی نے روایت کیا ہے اور اس کی سند حسن درجہ کی ہے۔ (اثار السنن:

۳۱۸، باب الوتر بثلاث)

امام ترمذی فرماتے ہیں: ”والذی اختارہ اکثر اہل العلم من اصحاب النبی ﷺ ومن بعدهم أن یقرأ بسبّح اسم ربك الأعلى، وقل یا ایہا الکفرون، قل هو اللہ احد، یقرأ فی کل رکعة من ذلك بسورة“ کہ جمہور صحابہ ﷺ کو بھی تین رکعت وتر پسند تھے، آنحضرت ﷺ کے اکثر صحابہ ﷺ اور بعد میں آنے والے جمہور اہل علم کا پسندیدہ عمل یہ ہے کہ وتر کی پہلی رکعت میں ”سبّح اسم ربك الأعلى“ دوسری رکعت میں ”سورة الکفرون“ اور تیسری میں ”سورة اخلاص“ پڑھی جائے۔

﴿312﴾ حضرت ابی بن کعب رضی اللہ عنہ سے روایت ہے کہ آنحضرت ﷺ وتر کی پہلی رکعت میں ”سبّح اسم ربك الاعلی“ پڑھتے تھے اور دوسری رکعت میں ”قل یا ایہا الکفرون“ اور تیسری رکعت میں ”قل هو اللہ احد“ اور آپ ﷺ وتر کے درمیان سلام نہیں پھیرتے تھے، سلام اخیر میں پھیرتے تھے، اور سلام کے بعد تین دفعہ ”سبحن الملك القدوس“ پڑھتے تھے۔ (۱)

ان تمام دلائل سے ثابت ہوا کہ وتر تین رکعات ہیں، نیز تین رکعات کے جواز پر تمام علماء امت کا اجماع ہے، جبکہ ایک رکعت وتر پڑھنے میں علماء کا اختلاف ہے، جن روایات میں ایک رکعت کا ذکر ہے، وہ مؤول ہیں یعنی ایک رکعت جو دو کے ساتھ ملائی جائیں۔

وتر میں ایک سلام

وتر کی تینوں رکعات میں صرف ایک ہی سلام آخر میں ہے :

﴿313﴾ ام المؤمنین حضرت عائشہ صدیقہؓ سے روایت ہے کہ آنحضرت ﷺ وتر کی دو رکعتوں کے بعد سلام نہیں پھیرتے تھے ”کان لا یسلّم فی رکعتی الوتر“ (۲)

﴿314﴾ ام المؤمنین حضرت عائشہ صدیقہؓ سے روایت ہے کہ آنحضرت ﷺ تین رکعات وتر پڑھتے تھے، اور سلام اخیر میں پھیرتے تھے، ”یوتر بثلاث لا یسلّم الا فی اخرهن“

(۱) نسائی: باب نوع اخر من القرأة فی الوتر، حدیث: ۱۷۳۰، علامہ نیوی فرماتے ہیں: اس کی سند حسن ورجحی ہے۔ (اثر السنن: ۳۱۵، باب الوتر بثلاث رکعات)

(۲) نسائی: باب کیف الوتر بثلاث، حدیث: ۱۶۹۹، علامہ نیوی فرماتے ہیں اس کو نسائی اور دیگر لوگوں نے روایت کیا ہے اور اس کی سند صحیح ہے۔ (اثر السنن: ۳۱۶، باب الوتر بثلاث رکعات) ”مختصر کتاب الوتر للمقریزی“ میں ہے: اس کی سند صحیح ہے، حاکم نے اسے تینین کی شرط پر صحیح کہا ہے۔ (کتاب الوتر، حدیث: ۱۱۳۹)

اور یہی طریقہ وتر کا امیر المؤمنین عمر بن خطاب رضی اللہ عنہ کا تھا، ”وہذا وتر أمير المؤمنين عمر بن الخطاب“ (۱)

﴿315﴾ حضرت عبداللہ بن عمر رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا: رات کی نماز دو رکعت ہوتی ہے، پھر جب تمہارا فارغ ہو جانے کا ارادہ ہو تو ایک رکعت اور پڑھ لو یہ تمہاری پڑھی ہوئی نماز کو وتر بنا دے گی، ”صلاة الليل مثنى مثنى فاذا أردت أن تنصرف فاركع ركعة توتر لك ما صليت“ حضرت قاسم فرماتے ہیں کہ ہم نے لوگوں کو دیکھا جب سے ہم نے ہوش سنبھالا کہ وہ وتر تین ہی پڑھتے تھے ”قال القاسم: رأينا أناسا منذ أدر كنا يوترون بثلاث“ (۲)

﴿316﴾ حضرت فضل بن عباس رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”الصلاة مثنى مثنى تشهد فى كل ركعة“ ہر نماز دو دو رکعت ہوتی ہے، ہر دو رکعت پر تشهد ہے۔ (۳)

مطلب یہ ہے کہ ہر نماز کی دوسری رکعت میں التحیات اور تشهد ہے؛ لہذا وتر میں اس عمومی قاعدہ کے تحت تشهد اور التحیات ضروری ہوگا، مزید اس عمومی قاعدہ کے تحت ایک رکعت وتر علیحدہ پڑھنے کی اجازت نہ ہوگی۔

﴿317﴾ حضرت عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا مغرب کی نماز دن کی وتر ہیں، تم رات کی نماز کو وتر بناؤ، ”صلاة المغرب وتر النهار، فأوتروا صلاة الليل“ (۴)

﴿318﴾ اس حوالہ سے حضرت عبداللہ بن مسعود رضی اللہ عنہ سے یہ الفاظ منقول ہیں: الوتر ثلاث كوتر النهار صلاة المغرب“ وتر کی تین رکعات ہیں، دن کی وتر مغرب کی طرح۔ (۵)

- (۱) مستدرک حاکم: کتاب الوتر، حدیث: ۱۱۴۰، حاکم نے اس روایت کے بارے میں خاموشی اختیار کیا ہے، زیلعی نے ”نصب الراية“ میں کہا ہے: علامہ ذہبی نے اس پر خاموشی اختیار کی ہے اور یہ روایت حسن درجہ کی ہے۔
- (۲) بخاری: باب ما جاء فى الوتر، حدیث: ۹۲۸
- (۳) ترمذی: باب التخشع فى الصلاة، حدیث: ۳۸۵
- (۴) معجم اوسط: حدیث: ۸۲۱۳، مع تحقیق طارق بن عوض اللہ، ”زرقانی علی المؤطا“ میں عراقی نے کہا ہے: اس کو ابن ابی شیبہ اور احمد نے روایت کیا ہے اور اس کی سند صحیح ہے۔ شعیب الارنؤط کہتے ہیں: اس کے رجال ثقہ ہیں۔ (مسند احمد: مسند عبد اللہ بن عمر، حدیث: ۲۸۴۷)
- (۵) شرح معانی الآثار: حدیث: ۱۶۱۳، مع تحقیق زہری النجار، علامہ بیہقی فرماتے ہیں: اس کے رجال صحیح کے رجال ہیں علامہ نیوی فرماتے ہیں: اس کو طحاوی نے روایت کیا ہے اور اس کی سند صحیح ہے۔ (اثر السنن: ۳۱۹، باب الوتر بثلاث) علامہ بیہقی فرماتے ہیں کہ: اس کو طبرانی نے کبیر میں روایت کیا ہے اور اس کے رجال صحیح کے رجال ہیں۔ (مجمع الزوائد: باب عدد الوتر، حدیث: ۳۲۵۵)

ان روایات سے پتہ چلا کہ وتر تین رکعت ہے ایک سلام کے ساتھ، جس میں دو رکعت پر قعدہ ضروری ہے، تین رکعت ہونے کے بعد سلام پھیرا جائے گا۔

﴿319﴾ حضرت عمر رضی اللہ عنہ نے بھی حضرت ابو بکر رضی اللہ عنہ کی تدفین کے بعد اپنے اس دن کی رہ گئی وتر پڑھنے لگے تو اصحاب رسول صلی اللہ علیہ وسلم کے جم غفیر نے آپ رضی اللہ عنہ کی اقتداء کی، راوی کا بیان ہے کہ آپ رضی اللہ عنہ نے تین رکعت وتر پڑھائی، صرف اخیر میں سلام پھیرا: ”فصلی بنا ثلاث رکعات لم یسلم الا فی اخرهن“ (۱)

﴿320﴾ ہمیں حدیث بیان کی ابن وہب نے، وہ فرماتے ہیں کہ مجھے خبر دی ابن الزناد نے وہ اپنے والد سے نقل کرتے ہیں، وہ فرماتے ہیں کہ حضرت عمر بن عبدالعزیز نے مدینہ طیبہ میں فقہاء کے قول کے مطابق وتر تین رکعت مقرر کر دئے تھے، جن میں صرف آخر میں سلام پھیرا جاتا تھا، ”اثبت عمر بن عبد العزیز الوتر لقول الفقهاء ثلاثا لم یسلم الا فی اخرهن“ (۲)

﴿321﴾ ہم سے حدیث بیان کی عبدالرحمن بن ابی الزناد نے، وہ اپنے والد سے روایت کرتے ہیں اور انہوں نے روایت کی فقہاء تابعین یعنی سعید بن مسیب، عمرو بن زبیر، قاسم بن محمد، ابو بکر بن عبدالرحمن، خارجہ بن زید، عبید اللہ بن عبد اللہ اور سلیمان بن یسار رحمہم اللہ سے اور ان کے علاوہ دوسرے فقیہ اہل صلاح اور صاحب فضل بزرگوں کی موجودگی میں یہ روایت کی کہ یہ بزرگ اگر کسی مسئلہ میں اختلاف کرتے تو اس شخص کے قول پر عمل کرتے جو زیادہ ذی رائے اور صاحب فضل ہوتا، میں نے جو باتیں ان سے یاد کی ہیں اس طریقہ پر ان میں سے ایک یہ ہے کہ وتر تین رکعات ہیں، سلام فقط آخر میں پھیرا جائے گا۔ (۳)

نوٹ: حنفی کیلئے تین رکعت نماز وتر ایک سلام کے ساتھ پڑھنا لازم ہے، لیکن یہ مسئلہ اس وقت دشوار ہو جاتا ہے، جب رمضان میں نماز وتر حرمین میں پڑھی جا رہی ہو؛ چونکہ دیگر ائمہ کے مسلک کے مطابق وہاں وتر دو سلام سے پڑھی جاتی ہے، ایسی صورت میں حنفی کیلئے نہ وہاں سے باہر جانے کی کوئی شکل ہوتی ہے اور نہ الگ سے وتر پڑھنے کی کوئی گنجائش ہوتی ہے کہ

- (۱) مصنف ابن ابی شیبہ:، باب من کان یوتر بثلاث أو اکثر، ۶۸۹ علامہ نیوی فرماتے ہیں: اس کوٹھاوی نے روایت کیا ہے اور اس کی سند صحیح ہے۔ (اثر السنن: ۳۱۸، باب الوتر بثلاث)
- (۲) شرح معانی الآثار: باب الوتر، ۱۶۲۶، علامہ نیوی فرماتے ہیں: اس کوٹھاوی نے روایت کیا ہے اور اس کی سند صحیح ہے۔ (اثر السنن: ۳۲۰، باب الوتر بثلاث)
- (۳) شرح معانی الآثار: حدیث: ۱۶۲۷، باب الوتر، علامہ نیوی فرماتے ہیں: اس کی سند حسن ہے۔ (اثر السنن: ۳۲۰، باب الوتر بثلاث)

اس کی وجہ سے ایک بڑے مجمع سے مخالفت ہو جاتی ہے، اس لئے ایسی صورت میں خفی کیلئے دو سلام سے وتر کی گنجائش ہے۔ (۱)

دعائے قنوت

وتر کی تیسری رکعت میں رکوع سے پہلے دعائے قنوت پڑھے، جس کے الفاظ یہ ہیں:

﴿322﴾ اللَّهُمَّ إِنَّا نَسْتَعِينُكَ، وَنَسْتَغْفِرُكَ، وَنُؤْمِنُ بِكَ، وَنَتَوَكَّلُ عَلَيْكَ وَنُثْنِيْ عَلَيْكَ الْخَيْرَ، وَنَشْكُرُكَ، وَلَا نَكْفُرُكَ، وَنَخْلَعُ، وَنَتْرُكُ مَنْ يَّفْجُرُكَ اللَّهُمَّ إِنَّا نَعْبُدُكَ، وَكَانَ نُصَلِّيْ وَنَسْجُدُ، وَإِلَيْكَ نَسْعَى، وَنَحْفِدُ وَنَرْجُوا رَحْمَتَكَ، وَنَخْشَى عَذَابَكَ، إِنَّ عَذَابَكَ بِالْكَفَّارِ مُلْحِقٌ (۲) اے اللہ! ہم تجھ سے مدد چاہتے ہیں، اور تجھ ہی سے بخشش چاہتے ہیں، تجھ پر ایمان لاتے اور تجھ ہی پر بھروسہ کرتے ہیں، اور تیری ہی بہترین ثناء بیان کرتے ہیں، اور تیرا شکر ادا کرتے ہیں، اور ناشکری نہیں کرتے اور ہم الگ ہوتے ہیں، اور چھوڑتے ہیں، اس کو جو تیری نافرمانی کرتا ہے، اے اللہ! ہم خاص تیری ہی عبادت کرتے ہیں اور تیرے ہی لئے نماز پڑھتے ہیں اور سجدہ کرتے ہیں، اور تیری (رحمت ہی کی) طرف دوڑتے ہیں، ہم تیری بندگی کیلئے حاضر ہوتے ہیں، ہم تیری رحمت کے امیدوار ہیں اور تیرے عذاب سے ڈرتے ہیں، بیشک تیرا عذاب کافروں کو پہنچنے والا ہے۔

﴿323﴾ عاصمؓ کہتے ہیں: میں نے حضرت انسؓ سے دریافت کیا کہ قنوت رکوع سے پہلے پڑھی جائے یا رکوع کے بعد؟ تو حضرت انسؓ نے کہا: رکوع سے پہلے پڑھنی چاہئے، ”قال: قبل الرکوع“ تو میں نے کہا: کچھ لوگ کہتے ہیں، آپ نے کہا ہے کہ آنحضرتؐ رکوع کے بعد پڑھتے تھے، تو حضرت انسؓ نے فرمایا، اُس نے غلط کہا ہے، پھر حضرت انسؓ نے آنحضرتؐ سے حدیث بیان کی کہ آپؐ نے صرف ایک مہینہ رکوع کے بعد قنوت پڑھی: ”أنه قنت شهراً بعد الرکوع“ (۳)

یعنی رکوع کے بعد قنوت پڑھنا نوازل میں ہوتا ہے، یعنی جب کوئی حادثہ یا مصیبت مسلمانوں پر آئے تو رکوع کے بعد قنوت پڑھے، جیسا کہ آپؐ کا معمول تھا۔

(۱) انوار المناسک، مؤلف: مفتی شبیر احمد قاسمی مدظلہ

(۲) مصنف ابن ابی شیبہ: باب فی قنوت الوتر من الدعاء، حدیث: ۲۹۶۵

(۳) بخاری: باب القنوت قبل الرکوع وبعد الرکوع، حدیث: ۱۰۰۲

﴿324﴾ حضرت ابی بن کعب رضی اللہ عنہ سے روایت ہے کہ نبی کریم صلی اللہ علیہ وسلم وتر پڑھتے تھے اور رکوع سے پہلے قنوت پڑھتے تھے، ”کان یوتر فیقنت قبل الرکوع“ (۱)

قنوت سے پہلے رفع یدین

قنوت وتر سے پہلے رفع یدین ثابت ہے:

﴿325﴾ قنوت وتر میں رفع یدین (ہاتھ اٹھانا) کے سلسلے میں امام بخاری اپنے رسالہ ”جزء رفع الیدین“ میں حضرت عبداللہ بن مسعود رضی اللہ عنہ سے سند صحیح کے ساتھ نقل کرتے ہیں: ”انہ کان یقرأ فی اخر رکعة من الوتر ”قل هو اللہ احد“ ثم یرفع یدیه، فیقنت قبل الرکوع“ کہ وہ وتر کی آخری رکعت میں ”قل هو اللہ احد“ پڑھتے تھے، پھر ہاتھ اٹھاتے تھے، اور رکوع سے پہلے قنوت پڑھتے تھے۔ (۲)

﴿326﴾ نیز حضرت عمر رضی اللہ عنہ سے بھی یہی منقول ہے: ”رفع یدیه فی القنوت“ کہ وہ قنوت پڑھتے وقت رفع یدین کرتے تھے۔ (۳)

﴿327﴾ حضرت جعفر بن میمون رضی اللہ عنہ سے روایت ہے وہ فرماتے ہیں کہ ہم سے ابو عثمان نے حدیث نقل کی، فرمایا کہ حضرت عمر رضی اللہ عنہ لوگوں کی امامت کرتے تھے، پھر حضرت عمر رضی اللہ عنہ ہمیں قنوت پڑھاتے تھے، آپ (قنوت کیلئے) رکوع سے پہلے رفع یدین کرتے، اپنے ہتھیلیوں کو کھولتے اور بازو نکالتے ”ثم یقنت بنا عند الرکوع، یرفع یدیه؛ حتی یدلو کفّاه ویخرج ضبعیه“ (۴)

قنوت رکوع سے پہلے

دعاء قنوت رکوع سے پہلے پڑھنا چاہئے:

﴿328﴾ حضرت عمر بن عبدالعزیز فرماتے ہیں کہ ایک صاحب نے حضرت انس رضی اللہ عنہ سے قنوت کے بارے میں پوچھا کہ رکوع کے بعد پڑھا جائے یا قرأت سے فارغ ہو کر، آپ نے فرمایا

- (۱) ابن ماجہ: باب ما جاء فی القنوت قبل الرکوع وبعده، حدیث: ۱۱۸۴، علامہ عینی فرماتے ہیں: اس کو ابن ماجہ نے صحیح سند کے ساتھ روایت کیا ہے۔ (اثر السنن: ۳۲۵، باب قنوت الوتر قبل الرکوع)
- (۲) جزء رفع الیدین: ۲۸، اس کی سند صحیح ہے۔ (بدائع الفوائد لابن قیّم: ۱۱۴/۳)، علامہ بیہقی فرماتے ہیں: اس کی سند صحیح ہے۔ (اثر السنن: ۳۲۸، باب رفع الیدین عند قنوت الوتر)
- (۳) قرۃ العینین برفع الیدین فی الصلوة، حدیث: ۹۵، ناشر دار ارقم کویت، اسے امام بخاری نے صحیح کہا ہے۔
- (۴) جزء رفع الیدین للامام البخاری: ۱۸

قرأت سے فارغ ہو کر ”سأل رجل انسا رضي الله عنه عن القنوت: أبعث الركون أو عند الفراغ من القراءة، قال: لا؛ بل عند الفراغ من القراءة“ (۱)

﴿329﴾ نسائی کی روایت حضرت ابی بن کعب رضي الله عنه سے اس بارے میں منقول ہے: ”ویقنت قبل الركون“ کہ آپ دعائے قنوت رکوع میں جانے سے پہلے پڑھتے تھے۔ (۲)

﴿330﴾ حضرت ابی بن کعب رضي الله عنه سے روایت ہے کہ رسول اللہ صلی الله علیہ وسلم وتر پڑھتے تھے تو دعائے قنوت رکوع میں جانے سے پہلے پڑھتے تھے ”ان رسول الله یوتر، فیقنت قبل الركون“ (۳)

﴿331﴾ حضرت عاصم احوول فرماتے ہیں کہ میں نے حضرت انس رضي الله عنه سے قنوت (وتر) کے متعلق پوچھا، تو آپ نے فرمایا: قنوت تو تھی، میں نے عرض کیا رکوع سے پہلے یا رکوع کے بعد، آپ نے فرمایا: پہلے، ”قلْتُ قبل الركون أو بعده، قال: قبله“ حضرت عاصم احوول کہتے ہیں کہ فلاں شخص نے مجھے آپ کی جانب سے یہ خبر دی ہے کہ آپ نے فرمایا ہے کہ رکوع کے بعد ہے، آپ نے فرمایا: اس نے غلط کہا ہے، یقیناً رسول اللہ صلی الله علیہ وسلم نے رکوع کے بعد ایک مہینے قنوت پڑھی ہے، میرا خیال یہ ہے کہ آپ صلی الله علیہ وسلم نے ستر کے قریب افراد کی ایک جماعت کو جنہیں ”قراء“ کہا جاتا تھا، مشرکین کی طرف بھیجا تھا۔ جنہیں شہید کدیا گیا تھا۔ یہ مشرکین ان کے علاوہ تھے (جن کیلئے آپ صلی الله علیہ وسلم نے بدعائے کئی تھی) ان کے اور رسول اللہ صلی الله علیہ وسلم کے درمیان معاہدہ تھا، پس رسول اللہ صلی الله علیہ وسلم نے ایک مہینے تک (رکوع کے بعد) قنوت پڑھی، آپ صلی الله علیہ وسلم ان کیلئے بدعائے فرماتے تھے۔ (۴)

﴿332﴾ حضرت علقمہ رضي الله عنه سے روایت ہے کہ حضرت عبداللہ بن مسعود رضي الله عنه اور آنحضرت صلی الله علیہ وسلم کے دوسرے صحابہ کرام رضي الله عنهم وتر میں قنوت رکوع سے پہلے پڑھتے تھے ”کانوا یقنتون فی الوتر قبل الركون“۔ (۵)

- (۱) بخاری: باب غزوة الرجیع ورعل وذكوان، حدیث: ۳۸۶۰
- (۲) نسائی: ذکر اختلاف الناقلین بخیر ایبی بن کعب، حدیث: ۱۶۹۹، علامہ نیوی فرماتے ہیں: اس کو ترمذی کے علاوہ پانچوں نے روایت کیا ہے، اس کی سند صحیح ہے۔ (اثر السنن: ۳۱۳، باب الوتر بثلاث رکعات)
- (۳) ابن ماجہ: باب ما جاء فی القنوت قبل الركون، حدیث: ۱۱۸۲، علامہ بیہقی ”عمدة القاری، باب القنوت قبل الركون“ میں فرماتے ہیں: نسائی نے صحیح سند کے ساتھ ابی بن کعب سے یہ روایت نقل کی ہے۔
- (۴) بخاری: باب القنوت قبل الركون وبعده، حدیث: ۱۰۰۱
- (۵) مصنف ابن ابی شیبہ: باب فی القنوت قبل الركون أو بعده، ۶۹۸۳، حافظ نے ”درایہ“ میں اس کی سند کو حسن کہا ہے، ابن الترمذی نے ”الجوهر النقی“ میں اس کی سند کو مسلم کی شرط پر صحیح کہا ہے۔ (تحفة الاحوذی: باب ما جاء فی القنوت فی الوتر: ۴۶۲/۲)

سننیں اور نوافل

شب و روز میں پانچ نمازیں تو فرض ہیں، گویا وہ اسلام کے رکن اور لازماً ایمان ہیں، ان کے علاوہ بھی ان نمازوں سے پہلے اور بعد میں دوسرے اوقات میں کچھ رکعتیں پڑھنے کی ترغیب و تعلیم نبی کریم ﷺ نے دی ہے، پھر ان میں سے جن کیلئے آپ ﷺ نے تاکید فرمائے ہیں، یا دوسروں کو ترغیب دینے کے ساتھ عملاً جن کا آپ ﷺ نے بہت زیادہ اہتمام فرمایا ان کو ”عرف عام“ میں ”سنت“ کہا جاتا ہے اور ان کے علاوہ کو نوافل۔

پھر جن سنتوں کو فرضوں سے پہلے پڑھنے کی تعلیم دی گئی ہے، بظاہر ان کی خاص حکمت اور مصلحت یہ ہے کہ فرض نماز جو اللہ کے دربارِ عالی کی خاص الخاص حضور ہی ہے، اس میں مشغول ہونے سے پہلے انفرادی طور پر دو چار رکعتیں پڑھ کر دل کو اس دربار سے آشنا اور مانوس کر لیا جائے، اور ملأً اعلیٰ سے قرب اور مناسب پیدا کر لی جائے۔

اور جن سنتوں یا نفلوں کو فرضوں کے بعد پڑھنے کی تعلیم دی گئی ہے، ان کی حکمت اور مصلحت یہ معلوم ہوتی ہے کہ فرض نمازوں کی ادائیگی میں جو قصور رہ گیا ہو، اس کی تلافی ان کے بعد والے سنتوں اور نفلوں سے ہو جائے۔

فرض نمازوں کے آگے پیچھے والے سنن و نوافل کے علاوہ جن نوافل کی مستقل حیثیت ہے، دن میں ”چاشت“ اور رات میں ”تہجد“ یہ دراصل اللہ سے قریب ہونے کا ارادہ کرنے والوں کی ترقی دینی ابھار کا ایک خاص ذریعہ اور مخصوص نصاب ہے۔

دن و رات کی بارہ سنت مؤکدہ اور ان کی فضیلت

سنت مؤکدہ کی تعداد بارہ ہے، جو دوسرے نوافل سے زیادہ اہتمام کے ساتھ ادا کرنی چاہئیں، ان کی تعداد و فضیلت کا ذکر احادیث میں آیا ہے:

﴿333﴾ امّ المؤمنین ام حبیبہؓ سے روایت ہے کہ رسول اللہ ﷺ نے فرمایا کہ جو شخص دن اور رات میں (علاوہ فرض نمازوں کے) بارہ رکعتیں پڑھے؛ اس کیلئے جنت میں ایک گھر بنایا جائے گا، وہ یہ ہیں چار ظہر سے پہلے اور دو ظہر کے بعد اور دو مغرب کے بعد اور دو عشاء کے بعد اور دو نماز فجر سے پہلے ”من صلیٰ فی یوم وليلة ثنتی عشر رکعة، بُنی له بیتٌ فی الجنة، اربعًا قبل الظهر، و رکعتین بعدها و رکعتین بعد المغرب، و رکعتین بعد العشاء، و رکعتین قبل صلوة الفجر“ (۱)

﴿334﴾ حضرت عائشہؓ کی روایت میں ”من ثابر علی ثنتی رکعة من السنة“ (جس نے بارہ سنتوں کی پابندی کی) کے الفاظ ہیں، پھر بقیہ تفصیل اسی روایت کے مثل ہے۔ (۲)

﴿335﴾ حضرت عبداللہ بن عمرؓ کی روایت میں سنتِ موکہہ نمازوں کی تعداد دس رکعت مذکور ہے، کہ آپ ﷺ ظہر سے پہلے دو رکعت پڑھا کرتے تھے (اس کا مطلب ظہر کی سنتوں کے تحت بیان کیا جائے گا)۔ (۳)

سنتِ فجر

فجر سے پہلے دو رکعت نماز سنت ہے، اور تمام سنتوں سے فضیلت و اہمیت کی حامل ہے:

﴿336﴾ حضرت عائشہ صدیقہؓ سے روایت ہے کہ رسول اللہ ﷺ نے فرمایا: فجر کی دو رکعت دنیا اور جو کچھ دنیا میں ہے اس سے بہتر ہے ”رکعتا الفجر خیر من الدنيا وما فیها“ (۴)

﴿337﴾ حضرت عائشہ صدیقہؓ سے روایت ہے کہ رسول اللہ ﷺ نے فرمایا: ”لم یکن النبی ﷺ علی اتنا اہتمام نہیں فرماتے تھے، جتنا کہ فجر کی دو رکعتوں کا فرماتے تھے“

- (۱) نسائی: باب ثواب من صلی فی الیوم، حدیث: ۱۷۹۴، منذری کہتے ہیں کہ: اس کو ابن خزیمہ، ابن حبان نے اپنی صحیح میں اور حاکم نے روایت کیا ہے اور کہا ہے یہ مسلم کی شرط پر صحیح ہے اور انہوں نے عشاء کے بعد دو رکعتوں کا ذکر نہیں کیا، اسی طرح نسائی اور ابن ماجہ نے بھی روایت کیا ہے۔ (الترغیب: کتاب النوافل: ۸۳۹)
- (۲) ترمذی: باب ماجاء فیمن صلی فی یوم وليلة اثنتی عشرة رکعة من السنة، حدیث: ۲۱۴
علامہ بیہقی فرماتے ہیں: اس کو ابو داؤد کے علاوہ چاروں نے روایت کیا ہے، اور اس کی سند حسن ہے۔ (انصار السنن: ۳۲۱، باب التطوع للصوات الخمس)
- (۳) بخاری: باب التطوع بعد المكتوبة، حدیث: ۱۱۷۴
- (۴) مسلم: باب استحباب سنة رکعتی الفجر، حدیث: ۷۲۵

شیء من النوافل اشدّ تعاهدًا علی رکعتی الفجر“ (۱)

﴿338﴾ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”لا تدعوہما وان طردتکم الخیل“ فجر کی دو رکعت سنت نہ چھوڑو، اگرچہ یہ حالت ہو کہ دشمن کے گھوڑے تم روندھ رہے ہوں، یعنی کیسی ہی حالت ہو۔ (۲)

اگر فجر کی سنتیں رہ جائیں تو طلوع آفتاب کے بعد قضا کیا جائے:

﴿339﴾ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جس نے فجر کی سنتیں نہ پڑھی ہوں، اس کو چاہئے کہ وہ سورج نکلنے کے بعد ان کو پڑھے ”من لم یصلی رکعتی الفجر فلیصلہما بعد ما تطلع الشمس“ (۳)

﴿340﴾ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے عصر کی نماز کے بعد سورج غروب ہونے تک اور فجر کے بعد سورج طلوع ہونے تک نماز پڑھنے سے منع فرمایا ہے ”ونہی عن الصلوة بعد العصر، حتی تغرب الشمس، وعن الصلوة بعد الصبح حتی تطلع الشمس“ (۴)

﴿341﴾ حضرت عبداللہ بن عباس رضی اللہ عنہ سے مروی ہے کہ رسول اللہ صلی اللہ علیہ وسلم کے بہت سے صحابہ سے کہ جن میں عمر بن خطاب رضی اللہ عنہ بھی شامل ہیں، اور وہ مجھے سب سے زیادہ محبوب ہیں، سنا کہ

(۱) بخاری: باب تعاهد الفجر ومن سَمّاها تطوعا، حدیث: ۱۱۱۶

(۲) ابوداؤد: حدیث: ۱۲۵۸، باب فی تخفیفہما، علامہ نیوی فرماتے ہیں اس کو ابوداؤد اور احمد نے روایت کیا ہے اور اس کی سند صحیح ہے۔ (اثر السنن: ۳۵۲، باب فی تاکید رکعتی الفجر)، احمد اور ابوداؤد نے الفاظ کے اس اختلاف کے ساتھ اس روایت کو نقل کیا ہے ”لا تدعو رکعتی الفجر ولو طردتکم الخیل“، عراقی نے کہا ہے: یہ حدیث صالح ہے، اور علقمی نے کہا ہے: یہ حدیث حسن درجہ کی ہے: اعلاء السنن: ۵/۷۷، علامہ نووی نے ”خلاصۃ الأحکام: باب تخفیفہما، حدیث: ۱۷۹۱“ میں فرمایا ہے کہ: ابوداؤد نے اس روایت کی تضعیف نہیں کی ہے اور اس کی سند میں ایک شخص توثیق کے سلسلے میں مختلف فیہ ہیں۔

(۳) ترمذی: باب ماجاء فی اعادة تہما بعد طلوع الشمس، حدیث: ۴۲۳، اس کو ترمذی نے روایت کیا ہے اور اس کی سند صحیح ہے۔ (اثر السنن: ۳۶۹، باب کراهة قضاء رکعتی الفجر قبل طلوع الشمس) مناوی کہتے ہیں کہ: حاکم نے اس روایت کو صحیح کہا ہے اور ذہبی نے ان کی موافقت کی ہے۔ (فیض القدير: حرف الميم: ۲۲۵/۶، المكتبة التجارية، مصر)

(۴) بخاری: باب الصلوة بعد الفجر حتی ترتفع الشمس، حدیث: ۵۵۶

رسول اللہ ﷺ نے فجر کے بعد سورج نکلنے تک اور عصر کے بعد سے سورج غروب ہونے تک نماز پڑھنے سے منع فرمایا ہے ”سمعتُ غیر واحد من أصحاب رسول اللہ ﷺ، منهم عمر بن الخطاب رضی اللہ عنہ وکان أحبہم الی ان رسول اللہ ﷺ نہی عن الصلوة بعد الفجر“ (۱)

﴿342﴾ حضرت ابو سعید خدری رضی اللہ عنہ سے اسی کے مثل منقول ہے۔ (۲)

﴿343﴾ حضرت عمر و بن عبسہ سلمی رضی اللہ عنہ کو رسول اللہ ﷺ نے فجر کی نماز کے بعد سورج بلند ہونے تک نماز سے منع فرمایا تھا اور یہ فرمایا تھا کہ جب سورج نکلتا ہے تو شیطان کے دو سیٹلوں کے درمیان طلوع ہوتا ہے، اس وقت کفار اُسے سجدہ کرتے ہیں ”فانہا تطلع حین تطلع حین تطلع بین قرنی شیطن و حینئذ یسجد لها الکفار“ (۳)

﴿344﴾ حضرت ابو ہریرہ رضی اللہ عنہ سے مروی ہے فرماتے ہیں کہ رسول اللہ ﷺ نے فرمایا: جو شخص فجر کی دو رکعت نہ پڑھے تو وہ ان کو سورج طلوع ہونے کے بعد پڑھے ”فیصلہما بعد ما تطلع الشمس“ (۴)

﴿345﴾ حضرت امام مالک فرماتے ہیں: انھیں یہ حدیث پہنچی ہے کہ حضرت عبداللہ بن عمر رضی اللہ عنہ کی سننیں رہ جاتیں تو سورج نکلنے کے بعد پڑھتے۔ (۵)

﴿346﴾ حضرت یحییٰ بن سعید سے مروی فرماتے ہے کہ میں نے قاسم کو یہ کہتے سنا: جب میں ان دونوں کو نہیں پڑھتا ہوں تو اور فجر کی نماز پڑھ لیتا ہوں تو سورج نکلنے کے بعد میں ان کی قضاء کرتا ہوں: ”صلیتہما بعد طلوع الشمس“ (۶)

(۱) مسلم: باب الاوقات التي نهى عن الصلوة، حدیث: ۸۲۶

(۲) بخاری: باب لا تؤدئی الصلوة قبل غروب الشمس، حدیث: ۵۸۶

(۳) مسلم: باب الاوقات التي نهى عن الصلوة، حدیث: ۸۳۲

(۴) ترمذی: باب اعادة تهما بعد طلوع الشمس، حدیث: ۴۲۳، علامہ نیوی فرماتے ہیں: اس کو ترمذی نے روایت کیا ہے اور اس کی سند صحیح ہے۔ (اثر السنن: ۳۶۹، باب کراهة قضاء ركعتي الفجر قبل طلوع الشمس).

(۵) مؤطا مالک: باب ما جاء في ركعتي الفجر، حدیث: ۴۲۲

(۶) مصنف ابن ابی شیبہ: باب في ركعتي الفجر اذا فاتته، علامہ نیوی فرماتے ہیں: اس کو ابن ابی شیبہ نے روایت کیا ہے اور اس کی سند صحیح ہے۔ (اثر السنن: ۳۷۰، باب کراهة قضاء ركعتي الفجر بعد ان.....)

فجر کی نماز شروع ہونے کے بعد اگر قعدہ ملنے کی امید ہو تو پہلے سنت پڑھے، اور پھر جماعت میں شامل ہو جائے، چونکہ آپ ﷺ نے اسے نہایت ہی موکدہ قرار دیا ہے:

﴿347﴾ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: لا تدعوہما وإن طردتکم الخیل“ فجر کی دو رکعت سنت نہ چھوڑو، اگرچہ یہ حالت ہو کہ گھوڑے تم کو روندھ چکے ہوں۔ (۱)

مذکورہ بالا روایت میں یہ الفاظ کہ (فجر کی دو رکعت سنت نہ چھوڑو، گرچہ یہ حالت ہو کہ دشمن کے گھوڑے تمہیں روندھ چکے ہوں) فجر کی سنت کے نہایت ہی موکد اور اس کی بے انتہا اہمیت پر دلالت کرتے ہیں کہ اگر کوئی دشمن کے زرعے میں ہو، تب بھی حضور اکرم ﷺ فرما رہے ہیں کہ وہ فجر کی سنت نہ چھوڑے؛ حالانکہ یہ حالت ایسی ہوتی ہے کہ اس میں بہت سے واجبات کو موقوف کرنے کی اجازت ہے، اس کے مقابل جماعت سنت موکدہ ہے، معمولی اعذار مثلاً، بارش، تاریکی وغیرہ کی وجہ سے اس کی اہمیت میں فرق پڑ جاتا ہے، دشمن جس وقت چڑھائی کر رہا ہو تو بدرجہ اولیٰ اسے چھوڑا جاسکتا ہے اور فجر کی دو رکعت کے حوالے سے حضور ﷺ فرما رہے ہیں کہ اس سخت حالت میں بھی اسے نہ چھوڑا جائے، جماعت جو کہ معمولی اعذار کی وجہ سے بھی اس کی اہمیت کم ہو جاتی ہے اس کے حاصل کرنے کیلئے فجر کی اس قدر موکدہ سنت کیسے چھوڑی جاسکتی ہے؟

﴿348﴾ حضور ﷺ کا یہ ارشاد کہ ”إذا أقیمت الصلاة فلا صلاة الا المكتوبة“ جب نماز کی اقامت (تکبیر) کہی جائے تو فرض نماز کے علاوہ کوئی اور نماز نہیں ہوتی۔ (۲)

اگرچہ یہ روایت سند کے اعتبار سے قوی ہے؛ لیکن چونکہ اس کے مرفوع یا موقوف ہونے کے بارے میں اس روایت میں اختلاف ہوا ہے؛ چنانچہ اس حدیث کو جس طرح عمرو بن دینار کے شاگرد زکریا بن اسحاق نے مرفوعاً نقل کیا ہے، اسی طرح ایوب وغیرہ دوسرے پانچ تلامذہ نے بھی مرفوعاً نقل کیا ہے، مگر حماد بن زید اور سفیان بن عیینہ نے اس کو عمرو بن دینار سے موقوف روایت کیا یعنی اسے حضرت ابو ہریرہ رضی اللہ عنہ کا قول قرار دیا ہے؛ یہی وجہ ہے کہ امام بخاری نے اس روایت کو اپنی صحیح میں ذکر ہی نہیں کیا ہے، جبکہ امام ترمذی نے صرف اس پر ”حدیث حسن“ کا فیصلہ کیا ہے، اس

(۱) ابوداؤد: باب فی تخفیفہما، حدیث: ۱۲۵۸، اس سند پر حدیث: ۲۳۸ پر بحث گذر چکی ہے۔

(۲) مسلم: باب کراهة الشروع فی نافلة بعد شروع المؤذن فی اقامة الصلاة، حدیث: ۷۱۰

کے مقابل اوپر کی مذکورہ روایت مرفوع اور قابل استدلال ہیں؛ اس لئے دونوں روایتیں قوت میں برابر ہوں، ان دونوں کے درمیان عمل کرنے کی یہ صورت ہوگی کہ فرض نماز شروع ہونے کے بعد فجر کی دو سنتوں کے علاوہ دیگر سنن میں اگر فرض کی ایک رکعت چھوٹ جانے کا اندیشہ ہو تو مشغول رہنا مکروہ ہوگا، اس طرح سے فجر کی سنت کی فضیلت حاصل ہو جائے گی، اس روایت پر عمل ہو جائے گا، گویا یہ روایت فجر کی سنت کے علاوہ نمازوں کے بارے میں ہے۔

﴿349﴾ اس کی تائید اس روایت سے بھی ہوتی ہے: ”عن أبي هريرة رَضِيَ اللهُ عَنْهُ أَنَّ النَّبِيَّ ﷺ قَالَ: إِذَا أَقِيمَتِ الصَّلَاةُ فَلَا صَلَاةَ إِلَّا الْمَكْتُوبَةَ إِلَّا رَكْعَتِي الْفَجْرِ“ حضرت ابو ہریرہ رَضِيَ اللهُ عَنْهُ سے روایت ہے کہ رسول اللہ ﷺ نے فرمایا: جب اقامت ہو جائے تو سوائے فرض نماز کے اور کوئی نماز جائز نہیں، ماسوا فجر کی دو رکعات سنت کے (کہ وہ جائز ہیں)۔ (۱)

﴿350﴾ حضرت حارث حضرت علی رَضِيَ اللهُ عَنْهُ سے روایت کرتے ہیں کہ ”كان النبي ﷺ يصلي الركعتين عند الاقامة“ نبی اکرم ﷺ اقامت کے وقت دو رکعات پڑھتے تھے۔ (۲)

اس بارے میں اکثر صحابہ رَضِيَ اللهُ عَنْهُمُ كَامِلٌ کا عمل یہ تھا کہ وہ بھی فجر کی جماعت کھڑی ہونے کے بعد مسجد میں بالکل علیحدہ حصہ میں فجر کی سنتوں کی ادائیگی کے بعد جماعت میں شرکت کرتے تھے:

﴿351﴾ عبد اللہ بن ابوموسیٰ اشعری رَضِيَ اللهُ عَنْهُ سے روایت ہے، فرماتے ہیں کہ حضرت عبد اللہ بن مسعود رَضِيَ اللهُ عَنْهُ مسجد میں تشریف لائے تو امام فجر کی نماز پڑھا رہا تھا، آپ رَضِيَ اللهُ عَنْهُ نے ایک ستون کے اوٹ میں فجر کی دو رکعت سنتیں ادا کیں، جو آپ پہلے ادا نہیں کر سکے تھے، ”جاء ابن مسعود والامام يُصلي الصبح فصلى ركعتين الى سارية، ولم يكن صلى ركعتي الفجر“ (۳)

﴿352﴾ حضرت مالک بن مغول فرماتے ہیں کہ میں نے حضرت نافع کو یہ فرماتے ہوئے سنا کہ

(۱) السنن الكبرى للبيهقي: باب كراهة الاشتغال بهما بعد ما اقيمت، حديث: ۲۳۲۶، علامہ عثمانی اس حدیث پر طویل بحث کے فرماتے ہیں: یہ سند بھی حسن درجہ کی ہے۔ (فہذ الاسناد ایضاً حسن اعلاء السنن: ۱۰۹/۷)

(۲) ابن مساجہ: باب ما جاء في الركعتين قبل الفجر، حديث: ۱۱۴۷، علامہ عثمانی فرماتے ہیں: اس کے ایک راوی حارث ہیں، بعض لوگوں نے ان کو ضعیف قرار دیا ہے، دیگر لوگوں نے ان کو ثقہ کہا ہے، یہ حسن الحدیث ہیں اور اس کے بقیہ رجال ثقہ ہیں۔

(۳) مجمع الزوائد: باب اذا اقيمت الصلاة هل يصلي غيرها، حديث: ۲۳۹۲، علامہ بیہقی فرماتے ہیں: اس کو طبرانی نے روایت کیا ہے اور اس کے رجال ثقہ ہیں۔

میں نے حضرت عبداللہ بن عمرؓ کو فجر کی نماز کیلئے جگایا، جبکہ جماعت کھڑی ہو چکی تھی، آپؓ اٹھے اور پہلے دو رکعتیں پڑھیں ”قد أقيمت الصلاة فقام فصلّي الر كعتين“ (۱)

﴿353﴾ حضرت ابو درداءؓ سے مروی ہے کہ وہ مسجد میں ایسے وقت میں آتے کہ لوگ فجر کی نماز میں صف باندھے کھڑے ہوتے، وہ مسجد کے کنارے دو رکعت ادا کرتے، پھر لوگوں کے ساتھ جماعت میں شریک ہوتے، ”انہ كان يدخل المسجد والناس صفوف في صلاة الفجر، فيصلي الر كعتين في ناحية المسجد، ثم يدخل مع القوم في الصلاة“ (۲)

﴿354﴾ حضرت عبداللہ بن عباسؓ بھی امام کے فجر کی نماز پڑھانے کے وقت دو رکعت سنت ادا فرماتے، پھر شریک جماعت ہوتے۔ (۳)

﴿355﴾ ابو عثمان نہدیؓ سے مروی ہے، فرماتے ہیں کہ ہم فجر کی دو سنت پڑھنے سے پہلے حضرت عمر بن خطابؓ کے پاس آتے، وہ فجر کی نماز میں ہوتے، ہم مسجد کے ایک کنارے دو رکعت سنت پڑھتے، پھر لوگوں کے ساتھ جماعت میں شریک ہوتے، ”كنا نأتى عمر بن الخطاب رضي الله عنه قبل أن نصلى الر كعتين قبل الصبح وهو في الصلاة فنصلي في اخر المسجد، ثم ندخل مع القوم في صلاتهم“ (۴)

﴿356﴾ حضرت مسروقؓ کا بھی یہ عمل نقل کیا گیا ہے کہ وہ فجر کی نماز کیلئے جماعت کھڑی ہونے کے بعد آتے اور فجر کی دو سنت انہوں نے نہ پڑھی ہوتی تو وہ فجر کی سنت پڑھ کر جماعت میں شریک ہوتے۔ (۵)

(۱) شرح معانی الآثار: باب الرجل يدخل المسجد والامام في صلاة الفجر، ۲۰۲۲، علامہ نیوی فرماتے ہیں: اس کو طحاوی نے روایت کیا ہے اور اس کی سند صحیح ہے۔ (اثر السنن: ۳۵۸، باب من قال يصلي سنة الفجر عند اشتغال الامام بالفريضة)

(۲) شرح معانی الآثار: باب الرجل يدخل المسجد والامام في صلاة الفجر، ۲۰۲۲، مصنف ابن ابی شیبہ: حدیث: ۶۲۸۲، باب في الرجل يدخل المسجد في الفجر، علامہ نیوی فرماتے ہیں: اس کو طحاوی نے روایت کیا ہے اور اس کی سند حسن ہے۔ (اثر السنن: ۳۵۹)

(۳) شرح معانی الآثار: باب في الرجل يدخل المسجد في الفجر، حدیث: ۲۰۲۰، علامہ نیوی فرماتے ہیں: اس کو طحاوی نے روایت کیا ہے اور اس کی سند صحیح ہے، علامہ بیہقی نے اس کے رجال کو ثقہ کہا ہے۔ (اعلاء السنن: ۱۰۰/۷)

(۴) شرح معانی الآثار: باب الرجل يدخل المسجد، والامام في صلاة الفجر، ۲۰۲۶، مصنف ابن ابی شیبہ: حدیث: ۶۲۸۲، باب في الرجل يدخل المسجد في الفجر، ۶۲۷۵، علامہ نیوی فرماتے ہیں: اس کو طحاوی نے روایت کیا ہے اور اس کی سند حسن ہے۔ (اثر السنن: ۳۶۱)

(۵) مصنف ابن ابی شیبہ: ۶۲۷۲، شرح معانی الآثار: باب الرجل يدخل المسجد: ۲۰۲۸، علامہ نیوی فرماتے ہیں: اس کو طحاوی نے روایت کیا ہے اور اس کی سند صحیح ہے۔ (اثر السنن: ۳۶۲)

﴿357﴾ حضرت سعید بن جبیرؓ امام کے فجر کی نماز پڑھانے کی حالت میں مسجد تشریف لاتے اور مسجد کے دروازے پر دو رکعت سنت فجر ادا کرتے ”فصلی الر کعتین قبل ان یلج المسجد عند باب المسجد“ (۱)

﴿358﴾ حضرت حسن بصریؓ (۲) حضرت مجاہد دونوں بھی اسی طرح فتویٰ دیتے تھے۔ (۳)
یہ حدیث: ”اذا أقيمت الصلاة فلا صلاة الا المكتوبة“ مخصوص منہ البعض ہے، اس حدیث سے فرض اور واجب کی تخصیص کی گئی ہے، یعنی اگر کوئی صاحب ترتیب ہے، اس نے عشاء کی نماز یا وتر نہیں پڑھی، اور فجر کی جماعت شروع ہو جائے تو پہلے فرض اور واجب نماز پڑھنی ضروری ہے، اور جب عام میں ایک مرتبہ تخصیص ہو جاتی ہے تو وہ ظنی ہو جاتا ہے (یقینی نہیں رہتا) اور ظنی ہونے کے بعد معمولی دلیل سے بھی حتیٰ کہ قیاس سے بھی مزید تخصیص ہو سکتی ہے؛ چونکہ حضور ﷺ فجر کی سنتوں کا بہت زیادہ اہتمام فرماتے تھے، کبھی آپ ﷺ نے اسے ترک نہیں کیا، بہت تاکید فرمائی؛ اس لئے اس حدیث کے عموم سے فجر کی سنتوں کو بھی خاص کیا گیا، جیسا کہ مذکورہ بالا حضرت ابو ہریرہؓ کی روایت ”الا رکعتی الفجر“ کہہ کر فجر کی تخصیص کی گئی۔
مذکورہ بالا روایت میں جماعت کھڑی ہونے کے بعد فجر کی سنت ادا کرنا اس وقت منع ہے جبکہ یہ جماعت خانہ یعنی جس جگہ جماعت ہو رہی ہے وہاں پڑھی جائے؛ چونکہ یہاں صورتہ جماعت کی مخالفت ہے، اگر سنتیں گھر پر یا مسجد کے دروازے پر (صحن مسجد) میں یا مسجد کے باہر پڑھے تو اجازت ہے (اگر کوئی علیحدہ جگہ نہ ہو تو پھر سنت نہ پڑھے، جماعت میں شریک ہو جائے)۔
فجر کے علاوہ دیگر نمازوں کی سنتوں کو جماعت کھڑی ہونے کے بعد نہ صحن میں ادا کیا جاسکتا ہے اور نہ اصل مسجد میں، وہ اس وجہ سے کہ وہ فجر کی نماز کی طرح مؤکد نہیں ہیں؛ اس لئے جماعت کی نماز چھوڑ کر اس میں مشغول ہونے کی اجازت نہیں۔

سنتِ ظہر

ظہر سے پہلے چار رکعات ایک سلام سے سنت مؤکدہ ہیں اور ظہر کے بعد دو رکعت
﴿359﴾ ام المؤمنین حضرت عائشہ صدیقہؓ سے مروی ہے کہ آنحضرت ﷺ ظہر سے پہلے

(۱) مصنف ابن ابی شیبہ: باب فی الرجل یدخل المسجد فی الفجر: ۶۲۷۴

(۲) مصنف ابن ابی شیبہ: ۶۲۷۳، علامہ نیوی فرماتے ہیں: اس کی سند صحیح ہے۔ (آثار السنن: ۳۶۲)

(۳) مصنف ابن ابی شیبہ: ۶۲۷۹

چار رکعات اور صبح کی نماز سے پہلے دو رکعت کبھی نہیں ترک کرتے تھے ”کان لا یدع اربعاً قبل الظهر، ورکعتین بعد الغداة“ (۱)

﴿360﴾ حضرت علی رضی اللہ عنہ سے مروی ہے کہ نبی کریم ﷺ ظہر سے پہلے چار رکعتیں اور ظہر کے بعد دو رکعتیں پڑھتے تھے، ”یُصلیٰ قبل الظهر اربعاً، وبعدها رکعتین“ (۲)

ظہر سے پہلے یہ چار رکعات آخر میں ایک سلام کے ساتھ پڑھی جائیں گی:

﴿361﴾ حضرت ابویوب انصاری رضی اللہ عنہ سے روایت ہے کہ رسول اللہ ﷺ نے فرمایا: ظہر سے پہلے چار رکعتیں، جن کے درمیان سلام نہ پھیرا جائے (چار مسلسل پڑھی جائیں) ان کیلئے آسمان کے دروازے کھل جاتے ہیں، ”وأربع قبل الظهر لیس فیہنّ تسلیم، تفتح لهنّ أبواب السماء“ (۳)

بعض روایات میں ظہر سے پہلے دو رکعت کا ذکر ہے، ”رکعتین قبل الظهر“ (۴)

وقت اگر تنگ ہو تو ظہر سے پہلے دو رکعت پڑھے، ورنہ چار رکعت پڑھے۔

اگر ظہر کی سنتیں رہ جائیں تو فرض کی بعد والی دو رکعات سنت ادا کرنے کے بعد فرض سے پہلے والی سنت پڑھ سکتا ہے:

﴿362﴾ حضرت عائشہ صدیقہؓ سے روایت ہے کہ رسول اللہ ﷺ کا معمول تھا کہ ظہر سے پہلے کی چار رکعتیں جب آپ ﷺ نے نہیں پڑھی ہوتی تھیں تو آپ ﷺ ان کو ظہر کی نماز ہونے کے بعد پڑھتے تھے ”کان اذا لم یُصلیٰ اربعاً قبل الظهر صلاہن بعدھا“ (۵)

﴿363﴾ حضرت امّ حبیبہؓ سے روایت ہے کہ رسول اللہ ﷺ نے فرمایا: جو کوئی ظہر سے پہلے

(۱) بخاری: ۱۱۸۲، باب الرکعتین قبل الظهر.

(۲) ترمذی: باب ما جاء فی الاربع قبل الظهر، حدیث: ۴۲۳، امام ترمذی فرماتے ہیں: حضرت علی کی حدیث حسن درجے کی ہے۔

(۳) ابوداؤد: باب الأربع قبل الظهر وبعدها، حدیث: ۱۲۷۰، ابابانی نے اسے حسن کہا ہے۔

(۴) بخاری عن ابن عمر: باب الرکعتین قبل الظهر؟ حدیث: ۱۱۸۰

(۵) ترمذی: باب اخر من ابواب ما جاء فی الرکعتین بعد الظهر، حدیث: ۴۲۶، امام ترمذی نے اسے حسن فریب کہا ہے، علامہ نیوی فرماتے ہیں: اس کی سند صحیح ہے۔ (اثر السنن: ۳۳۲، باب بالتطوع للصلوات الخمس)

چار رکعتیں اور ظہر کے بعد چار رکعتیں برابر پڑھے ”من حافظ علی أربع قبل الظهر وأربع بعدها“ اللہ تعالیٰ اس کو دوزخ کی آگ پر حرام کر دے گا۔ (۱)

ظہر کے بعد چار رکعات پڑھنے کی صورت یہ ہوگی کہ یہاں حضرت علی رضی اللہ عنہ کی روایت میں مذکورہ دو رکعات مؤکدہ کے علاوہ مزید دو رکعت نفل پڑھی جائیں۔

سنتِ عصر

عصر سے پہلے چار رکعات نفل ہیں:

﴿364﴾ حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا: ”رحم اللہ امرأ صلی قبل العصر اربعاً“ اللہ عزوجل اس شخص پر رحم کرے جو عصر سے پہلے چار رکعات پڑھے۔ (۲)

سنتِ مغرب

مغرب کے بعد دو رکعات سنت مؤکدہ ہیں، پھر دو رکعات غیر مؤکدہ

﴿365﴾ ام المؤمنین حضرت عائشہ صدیقہ سے روایت ہے کہ آنحضرت صلی اللہ علیہ وسلم لوگوں کو مغرب کی نماز پڑھاتے تھے، پھر گھر میں تشریف لا کر دو رکعتیں پڑھتے تھے، ”وكان یصلی بالناس المغرب ثم یدخل فیصلی رکعتین“ (۳)

﴿366﴾ حضرت عبداللہ بن عمر رضی اللہ عنہما نے کہا: جس شخص نے مغرب کی نماز کے بعد چار رکعات پڑھیں، وہ ایسا ہے جیسا ایک مضبوط کڑے کے بعد دوسرے مضبوط کڑے کو لانے والا ہو (یعنی ایک کام کے بعد دوسرا اچھا کام کرنے والا)، ”من صلی اربعاً بعد المغرب کان کالمعقب عروۃ بعد عروۃ“ (۴)

(۱) ترمذی: باب آخر من جاء فی الرکعتین بعد الظهر، حدیث: ۴۲۷ امام ترمذی نے صحیح غریب کہا ہے۔

(۲) ترمذی: باب ما جاء فی الأربع قبل العصر، و امام ترمذی نے اسے غریب حسن کہا ہے، ”بلوغ المرام“ میں ہے: اس کو ابن خزیمہ نے روایت کیا ہے اور اس کی سند کو صحیح قرار دیا ہے، ”تلخیص“ میں ہے: اس کو ابن حبان سے روایت کیا ہے اور اسے صحیح قرار دیا ہے۔

(۳) رواہ مسلم: باب جواز النافلة قائماً وقاعداً، حدیث: ۷۳۰

(۴) مصنف ابن ابی شیبہ: کتاب صلاة التطوع و الامامة و ابواب متفرقة یہ حدیث موسیٰ بن عبیدہ اور ایوب کی وجہ سے ضعیف ہے۔

مغرب کی نماز سے پہلے نفل پڑھنا مسنون نہیں ہے:

﴿367﴾ حضرت طاؤس فرماتے ہیں کہ حضرت عبداللہ بن عمر رضی اللہ عنہما سے مغرب کے پہلے دو رکعتیں پڑھنے کے بارے میں سوال ہوا تو آپ نے فرمایا: میں نے رسول اللہ صلی اللہ علیہ وسلم کے زمانے میں کسی کو بھی یہ دو رکعتیں پڑھتے ہوئے نہیں دیکھا ہے، ”ما رأیت احداً علی عهد رسول اللہ صلی اللہ علیہ وسلم یُصلّیہما“ اور یہ نہ دیکھا کہ کسی نے عصر کی نماز کے بعد دو رکعتیں پڑھنے کی اجازت دی ہو۔ (۱)

﴿368﴾ حضرت ابراہیم فرماتے ہیں کہ حضرت ابوبکر، حضرت عمر، حضرت عثمان رضی اللہ عنہم نے مغرب سے پہلے دو رکعتیں نہیں پڑھیں ”لم یصل ابوبکر ولا عمر ولا عثمان الرکعتین قبل المغرب“ (۲)

﴿369﴾ حضرت عبداللہ بن بریدہ رضی اللہ عنہ اپنے والد سے روایت کرتے ہیں کہ نبی صلی اللہ علیہ وسلم نے فرمایا ہر دو اذانوں کے درمیان نماز ہے، سوائے مغرب کے ”قال بین کلّ اذانین صلاة الا المغرب“ (۳)

﴿370﴾ حضرت جابر رضی اللہ عنہ فرماتے ہیں کہ ہم نے رسول اللہ صلی اللہ علیہ وسلم کی ازواج سے پوچھا کہ کیا آپ نے رسول اللہ صلی اللہ علیہ وسلم کو مغرب سے پہلے دو رکعت نفل پڑھتے دیکھا ہے؟ تو انہوں نے فرمایا: نہیں، سوائے اس کے کہ ام سلمہ نے فرمایا: ایک مرتبہ آپ صلی اللہ علیہ وسلم نے دو رکعتیں میرے پاس پڑھیں تو میں نے آپ صلی اللہ علیہ وسلم سے سوال کیا کہ یہ کیوں ہی نماز ہے؟ تو آپ صلی اللہ علیہ وسلم نے فرمایا کہ میں عصر سے پہلے دو رکعتیں پڑھنا بھول گیا تھا، وہ میں نے اب پڑھی ہیں: ”هل رأیت رسول اللہ صلی اللہ علیہ وسلم یُصلّی الرکعتین قبل المغرب، فقلن: لا، غیر أنّ أم سلمة قالت: صلاهما عندی

- (۱) ابوداؤد: باب الصلاة قبل المغرب، حدیث: ۱۲۸۴ علامہ نیوی فرماتے ہیں: اس کو حمید الکشی نے اپنی مسند میں اور ابوداؤد نے روایت کیا ہے اور اس کی سند صحیح ہے۔ (اثر السنن: ۳۴۷، باب التنفل قبل المغرب)
- (۲) مصنف عبدالرزاق: باب الرکعتین قبل المغرب، حدیث: ۳۹۸۵، علامہ نیوی فرماتے ہیں: اس کو محمد بن الحسن نے کتاب الاثار میں روایت کیا ہے، اس کی سند منقطع ہے اور اس کے رجال ثقہ ہیں۔ (اثر السنن: ۳۴۷، باب من انکر التنفل قبل المغرب)
- (۳) کشف الاستار عن زوائد البزار: ۳۳۴/۱، علامہ شوکانی نے ”الفوائد المجموعۃ: ۱۹/۱، دار الکتب العلمیۃ“ میں کہا ہے: حیان بن عبداللہ نے اسے تمہارا روایت کیا ہے، یہ مشہور بصری شخص ہیں، علامہ سیوطی نے کہا ہے: فلا س نے جن کی تکذیب کی ہے وہ دوسرے شخص ہیں، انہیں کے بارے میں ابوحاتم نے کہا ہے: سچے ہیں، ابن حبان نے انہیں ثقافت میں شمار کیا ہے، علامہ کشمیری فرماتے ہیں: یہ حیان بن عبداللہ مصغر ہیں، جو ثقہ ہیں، حیان الکبریٰ کی فلاس نے تکذیب کی ہے۔ (العرف الشذی للکشمیری: ۲۱۵/۱)

مرّةً، فسألته ما هذه الصلاة؟ فقال: نسيْتُ الرّكعتين قبل العصر، فصلّيْتُها الآن“ (۱) وضاحت: ان روایات سے پتہ چلا کہ حضور ﷺ اور آپ ﷺ کے اصحاب رضی اللہ عنہم کا مغرب سے پہلے دو رکعت نماز کا معمول نہیں تھا، جس روایت میں ہر دو اذانوں کے درمیان میں نماز کا ذکر ہے، مذکورہ بالا عبد اللہ بن بریدہ رضی اللہ عنہ کی روایت میں مغرب کی نماز کا استثناء کیا گیا ہے، مغرب سے پہلے دو رکعت کو مسنون تو نہیں قرار دیا سکتا؛ البتہ نفل کہہ سکتے ہیں، مغرب سے پہلے دو رکعت مسنون نہ ہونے پر بخاری کی یہ روایتیں صریح طور پر دلالت کرتی ہیں۔

﴿371﴾ حضرت عبد اللہ بن بریدہ رضی اللہ عنہ فرماتے ہیں کہ مجھے حضرت عبد اللہ بن معقل رضی اللہ عنہ نے نبی ﷺ سے یہ حدیث نقل کی کہ آپ ﷺ نے فرمایا: مغرب سے پہلے نماز پڑھو، تیسری بار آپ ﷺ نے فرمایا: ”جو چاہے“ اس بات کو ناپسند کرتے ہوئے کہ اسے لوگ سنت بنا لیں: ”صلّوا قبل المغرب، قال فی الثالثة: ”لِمَنْ شَاءَ“ کراہیة أن یتخذها الناس سنة“ (۲)

﴿372﴾ حضرت عبد اللہ مزنیؒ فرماتے ہیں کہ میں حضرت عقبہ بن عامر جہنی رضی اللہ عنہ کے پاس آیا، میں نے عرض کیا، میں آپ کو ابومیم کی تعجب انگیز بات سناؤں؟ وہ مغرب کی نماز سے پہلے دو رکعتیں پڑھتے ہیں، حضرت عقبہ رضی اللہ عنہ نے فرمایا کہ دو رسالت میں ہم بھی پڑھا کرتے تھے، میں نے عرض کیا تو اب کیا رکاوٹ پیش آئی؟ تو آپ رضی اللہ عنہ نے فرمایا: مصروفیت۔ (۳)

اس روایت سے معلوم ہوا کہ دو صحابہؓ و تابعینؓ میں یہ نفل عموماً نہیں پڑھی جاتی تھیں، ورنہ ان کے پڑھے جانے پر کسی کو تعجب نہ ہوتا۔

(۱) مسند الشامیین: حدیث: ۲۱۰، مع تحقیق: حمیدی بن عبد الحمید السلفی، اس روایت کے ایک راوی ”یحییٰ بن ابی الحجاج“ ہیں، ابن معین اور نسائی نے کہا ہے: یہ کچھ نہیں ہے، ابو حاتم نے کہا ہے: یہ قوی نہیں ہیں ابن حبان نے انہیں ثقہ کہا ہے، ابن عدی نے کہا ہے: ان کی حدیث میں کوئی نقصان نہیں ہے، اس روایت کے ایک دوسرے راوی ”عیسیٰ بن سنان القسملی“ ہیں، انہیں احمد، نسائی، ابوزرعہ اور ابن معین نے ضعیف کہا ہے، عجلّی کہتے ہیں: ان میں کوئی حرج نہیں ہے، ابن خراش کہتے ہیں: یہ ”صدوق“ ہیں ابن حبان نے انہیں ثقافت میں شمار کیا ہے..... بہر حال ائمہ جرح و تعدیل کے اس اختلاف کی وجہ سے یہ روایت ”حسن“ درجہ سے کم نہیں..... خود علامہ مبارک پوریؒ نے ”علی تقدیر صحیحہ هذا الحدیث“ کہا ہے (کہ اگر اس روایت کو صحیح مان لیتے ہیں)۔ (تحفة الأحوذی: باب ما جاء فی الصلاة، ۴۶۸/۱)

(۲) بخاری: باب الصلاة قبل المغرب، حدیث: ۱۱۲۸

(۳) بخاری: باب الصلاة قبل المغرب، حدیث: ۱۱۲۹

سنتِ عشاء

عشاء سے پہلے چار رکعت نفل ہیں، اگر موقع ہو تو پڑھے؛ ورنہ دو پڑھے:

﴿373﴾ حضرت عبداللہ بن مغفل رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا کہ ہر دو اذانوں (ہر اذان و اقامت) کے درمیان نماز ہے، تیسری مرتبہ فرمایا: جو چاہے پڑھے (ضروری نہیں): ”بین کلّ اذانین صلاة، ثمّ قال فی الثالثہ: لمن شاء“ (۱)
اس روایت سے عشاء سے پہلے دو رکعت کا مستحب ہونا ثابت ہوا۔

﴿374﴾ حضرت سعید بن جبیر رضی اللہ عنہ سے روایت ہے کہ پہلے بزرگ یعنی صحابہ رضی اللہ عنہم و تابعین رضی اللہ عنہم عشاء کی نماز سے پہلے چار رکعت پڑھنے کو مستحب خیال کرتے تھے: ”کانوا یستحبون اربع رکعات قبل العشاء“ (۲)

نمازِ عشاء کے بعد دو رکعت سنت مؤکدہ اور دو غیر مؤکدہ ہیں:

﴿375﴾ ام المؤمنین حضرت عائشہ صدیقہ رضی اللہ عنہا سے روایت ہے کہ کبھی ایسا نہیں ہوا کہ رسول اللہ صلی اللہ علیہ وسلم عشاء کی نماز پڑھ کر (آرام فرمانے کیلئے) میرے پاس تشریف لائے ہوں اور آپ صلی اللہ علیہ وسلم نے چار یا چھ رکعتیں نہ پڑھی ہوں۔ (۳)

وتر کے بعد نفل حدیث سے ثابت ہے:

﴿376﴾ حضرت ابوسلمہ رضی اللہ عنہ کہتے ہیں کہ میں حضرت عائشہ رضی اللہ عنہا سے رسول اللہ صلی اللہ علیہ وسلم کی نماز کے بابت پوچھا تو حضرت عائشہ رضی اللہ عنہا نے فرمایا: ”کان یُصلی ثلاث عشرة رکعة، یُصلی ثمان رکعات، ثمّ یوتر، ثمّ یصلی رکعتین وهو جالس“ آپ صلی اللہ علیہ وسلم تیرہ رکعات نماز پڑھتے، (پہلے) آٹھ رکعات پڑھتے، پھر وتر پڑھتے، اس کے بعد بیٹھ کر دو رکعت اور پڑھتے۔ (۴)

(۱) بخاری: باب بین کلّ اذانین صلاة لمن شاء، حدیث: ۶۰۱

(۲) مختصر قیام اللیل: ۵۷، محمد بن نصر المزوری

(۳) ابوداؤد: باب الصلاة بعد العشاء، حدیث: ۱۳۰۵، علامہ نیوی فرماتے ہیں: اسے احمد اور ابوداؤد نے روایت کیا ہے اور اس کی سند صحیح ہے۔ (اثر السنن: ۳۲۱، باب التطوع للصلوات الخمس) ”نیل الاوطار“ میں ہے: اس سند کے رجال ثقہ ہیں۔ (اعلاء السنن: ۱۹/۷)، علامہ زیلعی فرماتے ہیں کہ: اس پر ابوداؤد اور منذری نے سلوک اختیار کیا ہے، بیان دونوں کے یہاں صحیح ہے، امام نووی نے خلاصہ میں اس کی سند کو حسن کہا ہے۔ (نصب الرایة: باب النوافل: ۸۷/۲)

(۴) مسلم: باب صلاة اللیل وعدد رکعات النبی صلی اللہ علیہ وسلم، حدیث: ۷۳۸



نماز تراویح

نماز تراویح

نماز تراویح سنت مؤکدہ ہے، احادیث میں اس کی بڑی فضیلت آئی ہے، یہ رمضان میں عشاء کی نماز کے بعد پڑھی جاتی ہے۔

﴿377﴾ حضرت ابو ہریرہ رضی اللہ عنہ روایت کرتے ہیں کہ حضور اکرم صلی اللہ علیہ وسلم قیام رمضان (تراویح) کی ترغیب دلاتے تھے، بغیر پختہ طریقے سے حکم دیتے ہوئے، آپ صلی اللہ علیہ وسلم فرماتے تھے: جس شخص نے اللہ پر ایمان رکھتے ہوئے، اس سے ثواب طلب کرتے ہوئے رمضان میں قیام (تراویح) کرے، اس کے اگلے گناہ بخش دیئے جائیں گے، ”من قام رمضان ایماناً واحتساباً غُفر لہ ما تقدم من ذنبہ“ (۱)

﴿378﴾ حضرت ابوسلمہ اپنے والد عبد الرحمن رضی اللہ عنہ سے روایت کرتے ہیں کہ حضور صلی اللہ علیہ وسلم نے رمضان کے مہینے کا ذکر فرمایا: یہ مہینہ ایسا ہے کہ اللہ تعالیٰ تم پر اس کے روزے فرض کئے ہیں اور میں نے اس میں قیام کو تمہارے لئے سنت قرار دیا ہے، ”وسننتُ لکم قیامہ“ پس جس نے اس کے روزے رکھے، اور قیام کیا اور ثواب کو طلب کرتے ہوئے تو وہ اپنے گناہوں سے اس طرح نکل جائے گا، جس طرح کہ وہ ابھی اپنی ماں کے پیٹ سے پیدا ہوا ہو۔ (۲)

نماز تراویح نبی اکرم صلی اللہ علیہ وسلم کے زمانے میں

﴿379﴾ حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم نے (رمضان کی) ایک رات مسجد میں نماز تراویح پڑھی، لوگوں نے بھی آپ صلی اللہ علیہ وسلم کے ساتھ نماز پڑھی، پھر دوسری رات کی نماز میں مصلیٰ زیادہ ہو گئے تیسری یا چوتھی رات کیلئے مسجد تشریف نہیں لائے اور صبح کو فرمایا: میں نے تمہارا شوق دیکھ لیا

(۱) مسلم: باب الترغیب فی قیام رمضان وهو التراويح، حدیث: ۷۵۹

(۲) نسائی: ذکر اختلاف یحییٰ بن ابی کثیر والنضر بن شیبان فیہ، حدیث: ۲۲۱۰، علامہ عثمانی فرماتے ہیں: نسائی نے سند حسن کے ساتھ اس حدیث کی تخریج کی ہے۔ (اعلاء السنن: ۶۷/۷)

اور میں اس ڈر سے نہیں آیا کہ کہیں یہ نماز تم پر (تمہارے شوق کی وجہ سے) رمضان میں فرض نہ کر دی جائے ”فلم یمنعنی من الخروج الیکم الا انی خشیت ان تفرض علیکم، قال: ذلک فی رمضان“ (۱)

جن روایات سے بیس رکعات تراویح معلوم ہوتی ہیں، وہ اس طرح ہیں:

﴿380﴾ ان رسول اللہ ﷺ یصلی فی رمضان عشرين رکعةً آپ ﷺ کا رمضان میں بیس رکعات پڑھتے تھے۔ (۲)

یہ روایت تراویح کے بیس رکعت ہونے پر بصراحت دلالت کرتی ہے اور حضور ﷺ کا معمول بھی یہی بتاتا ہے۔

﴿381﴾ حضرت ابن عباس رضی اللہ عنہما سے روایت ہے کہ نبی کریم ﷺ رمضان کے مہینے میں بیس رکعات تراویح اور وتر پڑھا کرتے تھے: ”کان النبی یصلی فی شہر رمضان فی غیر جماعة بعشرين رکعة والوتر“ (۳)

امام بیہقی نے ابوبکر ابن ابی شیبہ کے دادا کی تضعیف کی ہے، اس حوالہ سے ہم نے بات اوپر کی روایت کے تحت کر دی ہے۔

﴿382﴾ عن جابر بن عبد اللہ رضی اللہ عنہ قال: خرج النبی ذات لیلۃ فی رمضان فصلی الناس أربعة وعشرين رکعةً ووتر بثلاثة حضرت جابر بن عبد اللہ رضی اللہ عنہ فرماتے ہیں کہ رمضان المبارک میں ایک رات نبی ﷺ باہر تشریف لائے صحابہ کو چوبیس رکعتیں (۴/عشاء کی اور ۲۰ تراویح کی) پڑھائی اور تین رکعت وتر۔ (۴)

(۱) مسلم: باب الترغیب فی قیام رمضان وهو التراویح، حدیث: ۷۶۱

(۲) مصنف ابن ابی شیبہ: باب کم یصلی فی رمضان من رکعة؟ حدیث: ۷۷۷، مع تحقیق: محمد عوامد الحلی، اس روایت کے تمام راوی ثقہ ہیں: سوائے ابوبکر ابن ابی شیبہ کے دادا کے، جمہور نے انہیں ضعیف کہا ہے، ابن عدی کہتے ہیں: ان کی احادیث صالح ہیں، اور یہ ابراہیم بن ابی جہ سے بہتر ہیں، یزید بن ہارون کہتے ہیں: یہ اپنے دور کے انصاف پسند قاضی تھے ”التہذیب“ علامہ عثمانی فرماتے ہیں: ابراہیم بن ابی جہ یہ مختلف فیہ ہیں اور یہ حسن الحدیث ہیں، یحییٰ بن مہین نے انہیں بڑے ثقہ شخص کہا ہے ”اللسان“ جو شخص ان سے بھی بہتر ہو وہ کم از کم حسن الحدیث ہونا چاہئے اور خلفاء راشدین اور دیگر صحابہ کا معمول بھی بیس رکعت کا تھا، اس طرح صحابہ کے عمل سے بھی یہ روایت مؤید ہے؛ اس لئے یہ حدیث صحیح نہیں تو کم از کم حسن تو ضرور ہونا چاہیے۔ (اعلاء السنن: ۸۲/۷)

(۳) بیہقی: باب ما روی فی عدد رکعات القیام فی شہر رمضان، حدیث: ۳۹۱

(۴) تاریخ جر جانی لابن قاسم حمزہ بن یوسف جر جانی: ۲۷۵

تراویح حضرت ابو بکر رضی اللہ عنہ اور حضرت عمر فاروق رضی اللہ عنہ کے دور میں

عہد صدیقی میں تراویح کا معمول حسب سابق رہا، لوگ اپنے طور پر تراویح ادا کرتے رہے، پھر دورِ فاروقی میں رمضان کی تمام رکعتوں میں عشاء کے فرض کے بعد وتروں سے پہلے باجماعت نماز تراویح میں مکمل قرآن سننے سنانے کا سلسلہ شروع ہوا اور وہ بیس رکعت پڑھی جاتی تھیں اور یہی معمول حضرات صحابہ رضی اللہ عنہم، تابعین اور تبع تابعین اور فقہاء و محدثین رحمہم اللہ کا رہا اور آج تک حرمین شریفین میں اسی پر عمل ہو رہا ہے۔

﴿383﴾ حضرت عبدالرحمن بن عبد القاری سے روایت ہے، انہوں نے کہا کہ میں رمضان کی ایک رات میں حضرت عمر رضی اللہ عنہ کے ساتھ مسجد کی طرف نکلا تو دیکھا کہ لوگ مختلف گروہوں میں متفرق ہیں، کوئی اکیلا نماز پڑھ رہا ہے، کوئی ایسا تھا کہ ایک گروہ اس کے ساتھ نماز پڑھتا تھا، حضرت عمر رضی اللہ عنہ نے کہا: اگر میں ان کو ایک قاری پر جمع کر دوں تو زیادہ بہتر ہوگا، پھر آپ نے حضرت ابی بن کعب رضی اللہ عنہ کی امامت پر اکٹھا کر دیا، ”فقال عمر رضی اللہ عنہ انی اری لو جمعتم هؤلاء علی قاری واحد لکان أمثل، ثم عزم فجمعهم علی ابی بن کعب رضی اللہ عنہ“ (۱)

﴿384﴾ حضرت عمر بن خطاب رضی اللہ عنہ کے زمانے میں لوگ رمضان المبارک میں تیس رکعت (۲۰ تراویح، ۳ روت) کا اہتمام کرتے تھے، ”کان الناس یقومون فی زمان عمر بن الخطاب رضی اللہ عنہ فی رمضان بثلاث وعشرين رکعة“ (۲)

﴿485﴾ یحییٰ بن سعید کہتے ہیں: ان عمر بن الخطاب رضی اللہ عنہ امر رجلا یصلی بهم عشرين رکعة“ حضرت عمر بن خطاب رضی اللہ عنہ نے کسی سے کہہ رکھا تھا کہ وہ انہیں بیس رکعات پڑھائے۔ (۳)

﴿386﴾ حضرت حسن سے روایت ہے کہ حضرت عمر بن خطاب رضی اللہ عنہ نے لوگوں کو حضرت ابی بن

(۱) بخاری: باب فضل من قام رمضان، حدیث: ۱۹۰۶

(۲) مؤطا مالک: ما جاء فی قیام رمضان، حدیث: ۳۸۰، بیہقی: باب ما روى فی عدد رکعات القیام فی شهر رمضان، حدیث: ۴۳۹۴

(۳) مصنف ابن ابی شیبہ: باب کم یصلی فی رمضان من رکعة؟ حدیث: ۷۷۶۷، علامہ نیوی فرماتے ہیں: اس کی سند مرسل، قوی ہے۔ (انوار السنن: ۳۹۶، باب فی التراویح بعشرين رکعة)

- کعب رضی اللہ عنہ پراکھٹا کر دیا، آپ رضی اللہ عنہ نہیں بیس رکعت پڑھاتے تھے، ”ان عمر بن الخطاب رضی اللہ عنہ جمع الناس علی ابن کعب رضی اللہ عنہ فكان یصلی لهم عشرين رکعة“ (۱)
- ﴿387﴾ حضرت عبدالعزیز بن رفیع رضی اللہ عنہ فرماتے ہیں: حضرت ابی بن کعب رضی اللہ عنہ رمضان المبارک میں مدینہ طیبہ میں لوگوں کو بیس رکعات پڑھایا کرتے تھے اور وتر تین رکعت۔ (۲)
- ﴿388﴾ حضرت یزید بن رومان رضی اللہ عنہ فرماتے ہیں کہ لوگ حضرت عمر رضی اللہ عنہ کے زمانہ خلافت میں رمضان میں تیس رکعات پڑھا کرتے تھے (۲۰ تراویح، ۳، وتر) ”کان الناس یقومون فی زمان عمر بن الخطاب رضی اللہ عنہ فی رمضان بثلاث وعشرين رکعة“ (۳)
- ﴿389﴾ ”کنا ننصرف من القیام علی عهد عمر وقد دنا فروع الفجر کان القیام علی عهد عمر ثلاث وعشرين رکعة“ کہ ہم لوگ حضرت عمر رضی اللہ عنہ کے زمانے میں تراویح سے فارغ ہوتے تو فجر کا وقت قریب ہوتا اور قیام لیل حضرت عمر رضی اللہ عنہ کے زمانے میں تیس رکعت ہوتا تھا (یعنی ۲۰ رکعت تراویح اور ۳ رکعت وتر)۔ (۴)
- ﴿390﴾ حضرت اسد بن عمر رضی اللہ عنہ حضرت قاضی ابو یوسف رضی اللہ عنہ سے روایت ہے کہ انہوں نے فرمایا: میں نے حضرت امام ابو حنیفہ رضی اللہ عنہ سے تراویح اور اس سلسلہ میں جو حضرت عمر رضی اللہ عنہ نے کیا ہے، اس کے متعلق سوال کیا تو آپ رضی اللہ عنہ نے فرمایا: تراویح سنت موکدہ ہے اور حضرت عمر رضی اللہ عنہ نے بیس رکعت خود اپنی طرف سے مقرر و متعین نہیں کیں اور نہ وہ کسی بدعت کے ایجاد کرنے والے تھے آپ رضی اللہ عنہ نے جو بیس رکعات کا حکم دیا ہے اس کی آپ رضی اللہ عنہ کے پاس ضرور کوئی اصل تھی اور ضرور رسول اللہ صلی اللہ علیہ وسلم کا کوئی حکم تھا: و لم یکن مبتدعاً و لم یأمر به الا عن اصل لیدیہ و عهد من رسول اللہ صلی اللہ علیہ وسلم“ (۵)

(۱) ابوداؤد: باب القنوت فی الوتر، حدیث: ۱۲۲۹ ”سیر اعلام النبلاء“ اور ”مجلۃ البحوث الاسلامیة“ میں ہے: اس کی ابوداؤد نے نخرج کی ہے اور ابن قدامہ نے اسے صیغہ جزم کے ساتھ نقل کیا ہے۔

(۲) مصنف ابن ابی شیبہ: باب کم یصلی فی رمضان من رکعة، ۷۷۶، علامہ نیوی فرماتے ہیں: اس کی سند مرسل، قوی ہے: ۱۰۱۸۱ سنن: ۳۹۷، باب التراویح بعشرين رکعة

(۳) موطا مالک: باب ما جاء فی قیام رمضان، علامہ نیوی فرماتے ہیں: اس کی سند مرسل قوی ہے۔ (۱۰۱۸۱ سنن: ۳۹۶)

(۴) مصنف عبدالرزاق: باب قیام ورمضان: ۷۷۳۳

(۵) مراقی الفلاح مع ہوامشہ: ۲۳۴

خلاصہ گفتگو یہ ہے کہ حضرت عمر رضی اللہ عنہ نے ۲۰ رکعت نہیں بنائے؛ بلکہ وہ تو دو رکعت سے چلے آ رہے تھے؛ البتہ اس وقت موجود سارے مہاجرین و انصار صحابہ رضی اللہ عنہم کے اتفاق سے ایک امام کے پیچھے نماز تراویح ادا کرنے کی سنت کو انہوں نے جاری کی ہے۔

تراویح حضرت عثمان رضی اللہ عنہ و حضرت علی رضی اللہ عنہ کے زمانے میں

نماز تراویح کے میں رکعات ہی کا معمول تھا:

- ﴿391﴾ حضرت سائب بن یزید رضی اللہ عنہ فرماتے ہیں کہ حضرت عمر رضی اللہ عنہ کے دور خلافت میں صحابہ رضی اللہ عنہم رمضان میں بیس رکعات پڑھتے تھے اور ایک سو سے زائد آیات والی سورتیں پڑھتے تھے اور حضرت عثمان رضی اللہ عنہ کے دور میں بعض لوگ شدت قیام سے لاکھوں کا سہارا لیا کرتے تھے ”وكانوا يتوكلون على عصيهم في عهد عثمان رضی اللہ عنہ من شدة القيام“ (۱)
- ﴿392﴾ حضرت علی رضی اللہ عنہ نے رمضان میں قاریوں کو بلایا، پھر ایک شخص کو حکم دیا کہ وہ لوگوں کو بیس رکعت پڑھایا کریں اور حضرت علی رضی اللہ عنہ خود ان کو تر پڑھاتے تھے ”ودعا القراء في رمضان فأمر منهم رجلاً يصلی بالناس عشرين ركعة، وكان علي يوتر بهم“ (۲)
- ﴿393﴾ حضرت ابو الحسن سے روایت ہے: حضرت علی رضی اللہ عنہ نے ایک شخص کو حکم دیا کہ وہ لوگوں کو رمضان میں بیس رکعت تراویح پڑھائے ”انّ عليّاً أمر رجلاً يصلی بهم في رمضان عشرين ركعة (۳)

(۱) بیہقی: باب ماروی فی عدد رکعات القیام فی رمضان، ۴۳۹۳، علامہ نیوی نے کہا کہ اس کی سند صحیح ہے، نووی نے ”الخلاصۃ“ ابن عراقی نے ”شرح التقریب“ میں اور سیوطی نے ”المصاحح“ میں اس کو صحیح قرار دیا ہے۔ (التعلیق الحسن: ۳۹۴)

(۲) سنن کبریٰ بیہقی: باب ماروی فی عدد رکعات القیام فی رمضان، ۴۳۹۶، علامہ نیوی فرماتے ہیں: اس کے راوی حماد بن شعیب ضعیف ہیں، علامہ عثمانی فرماتے ہیں: یہ اثر حسن درجہ کا ہے؛ چونکہ یہ روایت ایک دوسرے طریق سے بھی مروی ہے، اس میں حضرت علی کے بیس رکعت کے حکم کرنے کا ذکر ہے۔ (اعلاء السنن: ۸۸۰/۷)

(۳) مصنف ابن ابی شیبہ: کم یصلی فی رمضان من رکعة ۷۷۳، علامہ نیوی فرماتے ہیں: اس سند میں ضعف ہے، چونکہ ”ابوسعید بن المرزبان البقال“ یہ متکلم فیہ ہیں، یہ پہلی کی روایت ہے ابن ابی شیبہ کی روایت میں البقال کی جگہ عمرو بن قیس ہیں، میرا خیال ہے یہ ”الملائی“ ہیں احمد یحییٰ ابو حاتم اور ابو زرعة نے ان کو ثقہ کہا ہے، مسلم نے ان سے روایات نقل کی ہیں۔ (التعلیق الحسن: ۳۹۹)

- ﴿394﴾ شُتَيْرُ بنِ شَكْلِ حضرتِ علیؓ کے اصحاب میں سے تھے وہ لوگوں کو رمضان میں بیس رکعات تراویح پڑھاتے تھے اور تین رکعت وتر۔ (۱)
- ﴿395﴾ امامِ اعمشؒ فرماتے ہیں کہ آپ (عبداللہ بن مسعودؓ) بیس رکعات پڑھتے تھے اور تین رکعت وتر ”کان یُصلیٰ عشرين رکعة و یوتر بثلاث“ (۲)
- ﴿396﴾ حضرت محمد بن قدامہ حنبلیؒ نے حضرت علیؓ اور حضرت عمرؓ کا بیس رکعات کے معمول کا امام مالک کے حوالے سے نقل کرنے کے بعد فرماتے ہیں: ”و هذا کا جماع“ اور یہ اجماع کی مانند ہے۔ (۳)

تراویح تابعین، تبع تابعین و ائمہ کرام رحمہم اللہ کے زمانے میں

- ﴿397﴾ عن عطاء: أدرکتُ النَّاسَ وَهَمَّ يُصَلُّونَ ثَلَاثًا وَعَشْرِينَ رَكْعَةً حضرتِ عطاءؒ کہتے ہیں: میں نے لوگوں کو اس طرح پایا ہے کہ وہ تیس رکعات تراویح وتر کے ساتھ پڑھتے تھے۔ (۴)
- ﴿398﴾ حضرت سعید بن جبیرؒ رمضان کے مہینہ میں ہماری امامت کرتے تھے اور دو طرح کی قرأت کرتے تھے، رات میں ابن مسعود کی قرأت کے مطابق قرأت کرتے، اور پانچ تراویح کی نماز (یعنی ۲۰ رکعت پڑھاتے) فکان یُصلیٰ خمسَ ترویحات (۵)
- ﴿399﴾ عن نافع بن عمرؓ قال: ”کان ابنِ مالیکہؓ یُصلیٰ بنا فی رمضان عشرين رکعة“ حضرت نافع بن عمرؓ کہتے ہیں کہ حضرت ابن ابی ملیکہؓ ہمیں رمضان میں بیس رکعات پڑھاتے تھے۔ (۶)
- (۱) سنن الکبریٰ للبیہقی: باب ماروی عدد رکعات القیام فی رمضان، ۴۳۹۵، بیہقی نے کہا ہے: اس روایت میں قوت ہے۔ (۲) مختصر قیام اللیل للمروزی: ۱۵۷
- (۳) المغنی لابن قدامة: حکم صلاة التراويح، ۱۸۳۳/۱ اور یہی بات علامہ قسطلانی شافعی شارح بخاری، ارشاد الساری میں فرماتے ہیں۔ (ارشاد الساری لشرح صحیح البخاری: ۵۱۵/۳۰۱)
- (۴) مصنف ابن ابی شیبہ: کم یُصلیٰ فی رمضان من رکعة، علامہ نیوی فرماتے ہیں: اس کی سند حسن درجہ کی ہے۔ (اثر السنن: ۳۹۷، باب التراويح بعشرين رکعة)
- (۵) مصنف ابن ابی شیبہ: باب کم یُصلیٰ فی رمضان من رکعة: ۷۷۳، یہ حدیث محمد اور وقاء کی وجہ سے حسن ہے۔
- (۶) مصنف ابن ابی شیبہ: کم یُصلیٰ فی رمضان من رکعة؟: ۷۷۵، علامہ نیوی فرماتے ہیں: اس کی سند صحیح ہے۔ (اثر السنن: ۳۹۸)

﴿400﴾ عن ابی الخصب قال: ”کان يؤمنا سوید بن غفلة فی رمضان فیصلی خمس ترویحاتٍ عشرین رکعةً“ ابوالخصبؒ کہتے ہیں: کہ سوید بن غفلهؒ ہمیں رمضان میں بیس رکعات پڑھاتے تھے۔ (۱)

﴿401﴾ حضرت ابراہیمؒ نغی سے روایت ہے کہ لوگ (صحابہؓ و تابعینؒ) رمضان المبارک میں پانچ ترویحے (۲۰ رکعات) پڑھتے تھے ”أَنَّ النَّاسَ كَانُوا يَصَلُّونَ خَمْسَ تَرْوِيحَاتٍ فِي رَمَضَانَ“ (۲)

﴿402﴾ حضرت سعید بن ابی عبیدؒ سے روایت ہے کہ حضرت علی بن ربیعہؒ (حضرت علیؓ رضی اللہ عنہ) اور حضرت سلمانؓ رضی اللہ عنہ کے شاگرد) رمضان میں لوگوں کو پانچ ترویح (بیس رکعت) اور تین رکعت وتر پڑھاتے تھے ”أَنَّ عَلِيَّ بْنَ رَبِيعَةَ كَانَ يُصَلِّي بِهِمْ فِي رَمَضَانَ خَمْسَ تَرْوِيحَاتٍ وَ يُوْتِرُ بِثَلَاثٍ“ (۳)

﴿403﴾ حضرت ابواسحاقؒ سے مروی ہے کہ حضرت حارث اعورؒ (حضرت علیؓ رضی اللہ عنہ کے شاگرد) رمضان المبارک میں رات کو لوگوں کو ۲۰ رکعت ترویح اور تین وتر پڑھایا کرتے تھے، اور دعائے قنوت رکوع سے پہلے پڑھتے تھے ”أَنَّهُ كَانَ يُؤْمِنُ النَّاسَ فِي رَمَضَانَ بِاللَّيْلِ بَعَشْرِينَ رَكْعَةً ، وَيُوْتِرُ بِثَلَاثٍ وَيَقْنَتُ قَبْلَ الرُّكُوعِ“ (۴)

امام ترمذیؒ فرماتے ہیں کہ اکثر اہل علم ۲۰ رکعات کے قائل ہیں، جیسا کہ حضرت علیؓ رضی اللہ عنہ حضرت عمرؓ رضی اللہ عنہ اور نبی کریمؐ کے دیگر صحابہؓ سے منقول ہے، یہی سفیان ثوریؒ اور حضرت ابن مبارکؒ کا قول ہے، حضرت امام شافعیؒ فرماتے ہیں کہ میں نے اپنے شہر مکہ میں ایسے ہی پایا ہے کہ وہاں (سب) بیس رکعتیں پڑھتے ہیں: ”وقال الشافعي: وهكذا ادرکتُ ببلاذنا بمكة يُصلون عشرون ركعة“ (۵)

(۱) سنن کبریٰ للبیہقی، باب ما جاء فی عدد رکعات القیام فی رمضان، ۴۳۹۵، علامہ نیوی فرماتے ہیں: اس کی سند حسن ہے۔ (اثر السنن: ۳۹۷)

(۲) کتاب الآثار للامام ابی حنیفہ بروایة ابی یوسف: ۲۱

(۳) مصنف ابن ابی شیبہ: کم یصلی فی رمضان من رکعة، ۷۷۷۲، علامہ نیوی فرماتے ہیں: اس کی سند صحیح ہے۔ (اثر السنن: ۳۹۸، باب فی الترویح بعشرین رکعة)

(۴) مصنف ابن ابی شیبہ: کم یصلی فی رمضان من رکعة: ۷۷۷۸

(۵) ترمذی: تحت باب ما جاء فی قیام شہر رمضان، حدیث: ۸۰۴

خیر القرون کے دور میں حضرت عمر فاروق رضی اللہ عنہ کے دور سے لے کر اب سے کچھ پہلے تک تمام مسلمان عالم کم از کم بیس رکعتوں کے قائل تھے، اور مشرق و مغرب ہر جگہ تراویح بیس رکعات ہی پڑھی جاتی رہیں، مراکز اسلام میں سے مدینہ طیبہ میں خلفائے راشدین حضرت عمر، حضرت عثمان، حضرت علی رضی اللہ عنہ کے دور خلافت میں تراویح بیس رکعات ہی پڑھائی جاتی رہیں، دور خلافت کے بعد کم از کم بیس پر عمل رہا، اس سے زیادہ تو پڑھی گئیں؛ لیکن اس سے کم نہیں، آج بھی مدینہ منورہ میں تراویح بیس رکعات ہی پڑھائی جاتی ہیں۔

مکہ مکرمہ میں حضرت عطاء بن رباح کے زمانہ تک تراویح بیس رکعات پڑھائی جاتی تھیں، جیسا کہ حضرت عطاء کا اثر گذر چکا، حضرت عطاء کی وفات ۱۱۲ھ میں ہوئی، حضرت ابن ملکہ جن کی وفات ۱۱۷ھ میں ہوئی وہ یہاں بیس رکعات تراویح ہی پڑھاتے تھے جیسا کہ ان کے حوالے سے نافع مولیٰ ابن عمر رضی اللہ عنہ نے روایت کیا ہے، اور حضرت امام شافعی جن کی وفات ۲۰۴ھ میں ہوئی وہ فرماتے ہیں کہ میں نے اپنے شہر مکہ مکرمہ میں لوگوں کو بیس رکعات پڑھتے ہوئے پایا ہے، خود امام شافعی چونکہ بیس کے قائل تھے؛ اس لئے ان کے تبعین ہر جگہ بیس پر عمل کرتے ہیں، آج بھی مکہ مکرمہ میں بیس رکعات تراویح پر ہی عمل جاری و ساری ہے۔

کوفہ و بصرہ میں حضرت علی رضی اللہ عنہ کے حکم سے بیس رکعات تراویح پڑھائی جاتی تھیں، خود حضرت عبداللہ بن مسعود رضی اللہ عنہ بھی تراویح بیس رکعات پڑھتے تھے، جیسا کہ روایات میں گذرا۔ کوفہ میں حضرت حارث اعور کی وفات ۶۵ھ میں ہوئی جو حضرت علی رضی اللہ عنہ کے اصحاب میں سے تھے، وہ بھی بیس رکعات پڑھاتے تھے، نیز حضرت علی بن ربیعہ جو حضرت علی رضی اللہ عنہ اور حضرت سلمان فارسی رضی اللہ عنہ کے شاگرد تھے، وہ بھی بیس رکعات تراویح اور تین رکعت وتر کے پڑھایا کرتے تھے، حضرت امام سفیان ثوری م ۱۶۱ھ اور حضرت امام ابوحنیفہ م ۱۵۵ھ بھی بیس رکعات کے قائل تھے، ان کے بعد ان کے تبعین کا بھی یہی معمول رہا ہے۔ غرض یہ کہ تمام ائمہ حدیث اور ائمہ فقہاء اور کبار مصنفین اپنے زمانے کے بڑے بڑے علماء بیس رکعت ہی کے قائل رہے ہیں، بغداد میں امام احمد بن حنبل (۱) چھٹی صدی ہجری کے فقیہ و بزرگ عبدالقادر جیلانی (۲) امام غزالی (۳)

(۱) المغنی لابن قدامة: ۱۶۷/۲ (۲) غنیۃ الطالبین مترجم: ۳۹۳

(۳) احیاء علوم الدین: ۲۰۱/۱

آٹھویں صدی ہجری میں علامہ ابن تیمیہ^(۱) دسویں صدی میں علامہ ابن کثیر مصری^(۲) گیارہویں صدی میں علامہ علاء الدین حصکفی^(۳) اور ہندوستان میں شاہ عبدالحق محدث دہلوی^(۴) بارہویں صدی میں حضرت شاہ ولی اللہ^(۵) تیرہویں صدی ہجری میں علامہ ابن عابدین شامی^(۶) یہ سب نماز تراویح میں بیس رکعات کے قائل ہیں۔

حضرت عائشہؓ کی روایت کی توضیح

جو لوگ آٹھ رکعت تراویح کے قائل ہیں، اس بارے میں ان کی اصل دلیل حضرت عائشہ صدیقہؓ کی روایت ہے کہ آپا رمضان اور غیر رمضان میں گیارہ رکعت سے زیادہ نہیں پڑھتے تھے: ”ما کان رسول اللہ ﷺ یزید فی رمضان ولا فی غیرہ علی احدی عشرة رکعة یصل اربعا فلا تسئل عن حسنہنّ وطولہنّ ثم یصلی اربعا فلا تسئل عن حسنہنّ وطولہنّ ثم یصلی ثلاثا.“ (۷)

اس حدیث کے صحیح ہونے میں کوئی کلام نہیں؛ لیکن ظاہر ہے کہ اس سے ایسی نماز مراد ہے جو رمضان اور غیر رمضان دونوں میں پڑھی جائے اور وہ نماز تہجد ہے، نماز تراویح اس سے مراد نہیں، تراویح ابتدائے شب میں پڑھی جاتی ہے اور تہجد اخیر میں..... اس روایت میں تہجد مع وتر مراد لینا اس لئے بھی ضروری ہے کہ حضور اکرم ﷺ رمضان اور غیر رمضان میں تہجد کی مجموعی تعداد گیارہ سے زیادہ نہیں کرتے تھے، اگر اس روایت سے یہ مراد لیا جاتا ہے کہ حضور اکرم ﷺ کا رمضان میں بھی گیارہ رکعات سے زیادہ نوافل کا معمول نہیں تھا تو پھر ان روایات کا مطلب کیا لیا جائے گا جو کہ بالکل صحیح اور صریح ہیں کہ حضور اکرم ﷺ کی عبادت ماہ رمضان المبارک میں عام مہینوں کے مقابلہ میں بڑھ جاتی تھی۔

﴿404﴾ ”عن عائشة قالت کان رسول اللہ ﷺ اذا دخل شہر رمضان شد مئزرہ ثم لم یأت فراشہ حتی ینسلخ“ حضور ﷺ جب رمضان

(۱) فتاویٰ ابن تیمیہ: ۱۱۲/۲۳ (۲) البحر الرائق: ۲۶/۲

(۳) الدرالمختار: ۳۲/۲ (۴) ما ثبت باللسنة مترجم: ۳۲۲

(۵) حجة اللہ البالغہ: ۱۸/۲ (۶) الدرالمختار مع حاشیہ ردالمختار: ۲۵/۲

(۷) بخاری: باب قیام النبی باللیل فی رمضان وغیرہ، حدیث: ۱۰۹۶

شروع ہوتا تو کمر بستہ ہو جاتے پھر مہینے کے اختتام تک اپنے بستر پر تشریف نہ لاتے۔ (۱)

﴿405﴾ ایک دوسری روایت کے الفاظ یہ ہیں: وعنہا أيضاً ”اذا دخل العشر الأخير شدّ مئزره، وأحیی لیلته وأیقف أهله“ جب رمضان کا آخری عشرہ ہوتا تو آپ ﷺ بالکل کمر کس لیتے، ساری رات عبادت میں جاگ لیتے، اور اپنے اہل و عیال کو بیدار کرتے۔ (۲)

ان روایات کا مطلب صرف یہ نہیں ہے کہ گیارہ رکعات کو محض لمبی قرأت کے ساتھ پڑھتے؛ بلکہ آپ ﷺ کی نماز زیادہ ہو جاتی، ایک روایت میں ہے:

﴿406﴾ عنہا مرفوعاً: ”کان اذا دخل رمضان، تغیر لونه وکثرت صلوتہ وابتہل فی الدعاء، وأشفق لونه“ رمضان المبارک آتا تو حضور ﷺ کا رنگ بدل جاتا، نمازوں میں اضافہ ہو جاتا، دعا میں آہ و زاری فرماتے اور کثرت عبادت سے رنگ زرد ہو جاتا۔ (۳)

لہذا حضرت عائشہؓ کی روایت سے صرف اس قدر بات معلوم ہوتی ہے کہ حضور اکرم ﷺ تہجد میں غیر رمضان کے مقابل کچھ اضافہ نہ فرماتے، رہی تراویح کی بیس رکعات تو وہ دیگر مذکورہ احادیث و آثار سے ثابت ہے، اگر کسی کو حضرت عائشہؓ کی اس حدیث سے تراویح ہی مراد ہونے پر اصرار ہے تو اس روایت کے مطابق تراویح کو سال بھر پڑھنا چاہئے، کیونکہ حدیث کے الفاظ ہیں ”فی رمضان و فی غیرہ“ اگر وہ یہ کہتے ہیں کہ نبی ﷺ نے صرف تین دن یا دو دن رمضان میں جماعت سے نماز پڑھی؛ اس لئے اس پر عمل کرتے ہیں تو پھر تراویح جماعت کے ساتھ صرف دو یا تین رات پڑھنا چاہئے، نیز اس روایت میں چار چار رکعت پڑھنے کا ذکر ہے اور تراویح تو بالاتفاق دو دو رکعت پڑھی جاتی ہے، اور یہ بھی کہ اس روایت میں ایک سلام سے تین رکعت پڑھنے کا ذکر ہے اور جو لوگ تراویح ۸ رکعات ہونے کے قائل ہیں وہ اس روایت کے برخلاف ایک سلام سے وتر کی تین رکعات کے منکر ہیں؛ اس لئے جب وتر میں یہ روایت ان کے نزدیک حجت نہیں تو تراویح کی رکعات میں کیسے حجت مانی جاسکتی ہے؟ سب سے بڑی بات تو یہ ہے کہ حضرت عائشہؓ

(۱) صحیح ابن خزیمہ: باب استحباب الاجتہاد فی رمضان، حدیث: ۲۲۱۶، البانی نے اس روایت کو صحیح کہا ہے۔

(۲) مسلم: باب الاجتہاد فی العشر الأواخر من شہر رمضان، حدیث: ۱۱۷۴

(۳) شعب الایمان: باب فضائل شہر رمضان، حدیث: ۳۹۲۵، اس روایت کے ایک راوی عبدالباقی بن قلیع ہیں، ذہبی کہتے ہیں: یہ بہت زیادہ غلطی کرتے ہیں۔ (فیض القدر: ۱۳۲/۵)

اس روایت کی راویہ اور رسول اللہ ﷺ کے معمولات کی واقف کار ہیں، انہوں نے حضرت عمر رضی اللہ عنہ کے زمانے کو خوب پایا اور بیس رکعت پر صحابہ کرام رضی اللہ عنہم کے اجماع کو دیکھا مگر آپ رضی اللہ عنہ نے کچھ ٹکیر نہیں فرمائی، خلاصہ یہ ہے کہ وہ خود اس روایت سے نماز تہجد سمجھ رہی ہیں، نماز تراویح نہیں۔

اس بارے میں ایک دوسری دلیل یہ پیش کی جاتی ہے کہ حضرت عمر رضی اللہ عنہ نے حضرت ابی بن کعب رضی اللہ عنہ اور حضرت تمیم داری رضی اللہ عنہ کو گیارہ رکعت یعنی آٹھ رکعت تراویح اور تین رکعت وتر پڑھانے کا حکم دیا تھا، اس روایت کو امام مالک نے موطا میں نقل کیا ہے (۱) لیکن حافظ ابن عبد البر کی رائے یہ ہے کہ اس روایت میں وہم ہو گیا ہے، اس روایت کے ایک راوی محمد بن یوسف ہیں یہ کبھی گیارہ رکعت کا، کبھی تیرہ کا، کبھی اکیس رکعات پڑھانے کا ذکر کرتے ہیں، اور بیس رکعات والی روایت ہی زیادہ صحیح ہے (۲)، چونکہ عہد فاروقی میں بیس رکعات تراویح پر دلالت کرنے والی دیگر روایات میں اس کے مثل اضطراب نہیں ہے۔ جن روایات میں حضرت عمر رضی اللہ عنہ کا گیارہ رکعت تراویح پڑھانے کا ذکر ہے یہ حضرت عمر رضی اللہ عنہ نے اول وھلہ میں حکم فرمایا تھا، جبکہ تہجد اور تراویح ایک ہی ہونے کا ان کو خیال تھا، چنانچہ شروع میں امام تراویح آٹھ رکعت پڑھاتا تھا، اور سحری کے وقت تک پڑھاتا تھا، پھر حضرت عمر رضی اللہ عنہ کے سامنے یہ بات آئی کہ رسول اللہ ﷺ نے جو دو یا تین دن جماعت کے ساتھ پڑھائی ہے، وہ بیس رکعات پڑھائی ہے، اور آنحضرت ﷺ تنہا سونے سے پہلے بیس رکعتیں پڑھتے تھے، لہذا ابتدائی زمانے کی روایات سے دلیل پکڑنا درست نہیں ہے۔ (۳)

پھر حضرت عمر رضی اللہ عنہ نے ابی بن کعب رضی اللہ عنہ اور حضرت تمیم داری رضی اللہ عنہ کو حکم دیا کہ بیس رکعات پڑھائیں اور مختصر پڑھائیں، لوگوں کو سونے کا موقع دیں، پھر آخری پہر میں اٹھ کر تہجد ادا کریں، جس کا ذکر حضرت عائشہ رضی اللہ عنہا کی روایت میں ہے، اگر اس روایت کو صحیح مان بھی لیتے ہیں تو مجموعی روایات کی روشنی میں یوں سمجھ میں آتا ہے، رات کے اوّل حصے میں تراویح میں بیس رکعات ادا کی جاتی تھیں، پھر رات کے آخری حصے میں گیارہ رکعت پڑھی جاتی تھی۔ اگر آٹھ رکعات والی روایات کو تہجد پر محمول نہ کریں تو بیس رکعات ادا کرنے میں آٹھ پر بھی عمل ہو جاتا ہے۔

(۱) مؤطا مالک: باب ما جاء فی قیام رمضان، حدیث: ۳۲۹

(۲) اوجز المسالك: ۵۲۹/۲

(۳) بیہقی عن ابن عباس: باب ما روی فی عدد رکعات القیام فی شہر رمضان، حدیث: ۴۳۹۱، اس حدیث کی سند پر اس کتاب میں حدیث نمبر: ۳۸۱ کے تحت میں بحث گذر چکی ہے۔

اس لئے صحیح یہی ہے کہ بیس رکعت تراویح مسنون ہے، آٹھ رکعت کے حوالے سے کوئی صریح روایت موجود نہیں ہے، اور عہد صحابہ رضی اللہ عنہم سے فقہاء و محدثین اور سلف صالحین رحمہم اللہ کے دور تک بیس رکعات ہی کا معمول رہا ہے اور حریم شریف میں اب تک اسی کا معمول ہے، (گویا عہد عمر رضی اللہ عنہ سے اس وقت تک امت کے بڑے اور معتبر طبقہ کا بیس رکعات تراویح پراجماع رہا ہے)۔

نماز میں قرآن مجید دیکھ کر قرأت کرنے سے نماز فاسد ہو جاتی ہے:

﴿407﴾ حضرت رفاعہ بن رافع رضی اللہ عنہ سے مروی ہے کہ انہوں نے یہ حدیث (دیہاتی کی نماز والی) بیان کی، اس حدیث میں ہے کہ رسول اللہ صلی اللہ علیہ وسلم نے اس سے فرمایا: کہ جیسے اللہ نے تجھے حکم دیا ہے ویسے کر، پھر اذان کہہ، پھر اقامت کہہ، پھر تکبیر (تحریمہ) کہہ، پھر آگے اگر تجھے کچھ قرآن یاد ہو تو وہ پڑھ ورنہ پھر اللہ عزوجل کی حمد کر اور اس کی تکبیر و تہلیل کر، (یعنی ”الْحَمْدُ لِلَّهِ، اللَّهُ أَكْبَرُ“ اور لَا إِلَهَ إِلَّا اللَّهُ، كَبُرَ فَنَ كَانَ مَعَكَ قِرَانٌ فَاقْرَأْ بِهِ وَالْأَفْحَامُ اللَّهُ عَزَّ وَجَلَّ وَكَبُرَهُ وَهَلَّلَهُ“ (1))

﴿408﴾ حضرت عبد اللہ بن اوفی رضی اللہ عنہ فرماتے ہیں کہ ایک صاحب نبی صلی اللہ علیہ وسلم کے پاس آ کر کہنے لگے کہ میں قرآن پاک سے کچھ حاصل کرنے (زبانی یاد کرنے) کی سکت نہیں رکھتا؛ لہذا آپ صلی اللہ علیہ وسلم مجھے کچھ سکھادیں، جو میرے لئے کافی ہو ”انسی لا أستطیع أن اخذ شیئاً من القرآن فعلمنی ما یجزئنی“، تو آپ صلی اللہ علیہ وسلم نے فرمایا: تم یہ کہہ لو: قال: سُبْحَانَ اللَّهِ وَالْحَمْدُ لِلَّهِ، وَلَا إِلَهَ إِلَّا اللَّهُ وَاللَّهُ أَكْبَرُ، وَلَا حَوْلَ وَلَا قُوَّةَ إِلَّا بِاللَّهِ. (۲)

(۱) ابوداؤد: باب صلاة من لا یقیم صلبه فی الركوع والسجود، حدیث: ۸۶۱، اس روایت کو امام ترمذی نے روایت کیا ہے اور اسے حسن کہا ہے، ”بلوغ المرام“ میں ہے: اس کو احمد، ابوداؤد، نسائی نے روایت کیا ہے اور اسے ابن حبان، دارقطنی اور حاکم نے صحیح کہا ہے۔ (اعلاء السنن: ۲۴۴/۲)

(۲) ابوداؤد: باب ما یجزئ الاممی والاعجمی من القراءة، حدیث: ۸۳۲، اس روایت کو احمد، ابوداؤد، نسائی، دارقطنی، جارود، ابن حبان اور حاکم نے روایت کیا ہے اور اس کی سند میں ”ابراہیم السکسکی“ ہیں یہ بخاری کے رجال میں سے ہیں، ابن قتان نے کہا ہے: چند لوگوں نے انہیں ضعیف کہا ہے اور اس پر کوئی دلیل نہیں پیش کر سکے ہیں، علامہ عثمانی فرماتے ہیں: یہ حدیث کم از کم حسن درجہ کی ہوگی: اعلاء السنن: ۶۰۵، عزالدین ابن السلام کہتے ہیں کہ: اس روایت کو احمد، ابوداؤد، نسائی نے روایت کیا ہے، ابن حبان، دارقطنی اور حاکم نے اس کو صحیح قرار دیا ہے۔ (سبل السلام، الأذکار قائمة مقام القراءة: ۱۱۱/۲)

وضاحت: ان دونوں روایتوں میں قابل غور نکتہ یہ ہے کہ پہلی روایت میں آنحضرت ﷺ نماز کی تعلیم کے موقع سے قرآن یاد نہ ہونے پر مذکورہ اذکار کہہ لینے کو فرما رہے ہیں..... دوسری روایت میں اس شخص کو قرآن یاد کرنے کی استطاعت نہ ہونے کا عذر کرنے پر ان اذکار کے کہہ لینے کو فرما رہے ہیں، اگر قرآن دیکھ کر پڑھنا نماز میں جائز ہوتا تو اولاً آپ ﷺ فرماتے کہ: قرآن دیکھ کر پڑھ لیا کرو، پھر اس کے بعد عذر پر آپ ﷺ ان اذکار کی تلقین کرتے؛ حالانکہ آپ نے قرآن کے یاد نہ ہونے کی صورت میں ان اذکار کے پڑھ لینے کو کہا، اس سے پتہ چلتا ہے کہ نماز میں قرآن دیکھ کر پڑھنا جائز نہیں، یہی وجہ ہے کہ حضرت عمر رضی اللہ عنہ نے بھی قرآن میں دیکھ کر نماز پڑھنے سے منع فرمایا ہے، یہ بھی اس عمل کے مفسدِ صلاۃ ہونے کی دلیل ہے۔

﴿409﴾ حضرت عبداللہ بن عباس رضی اللہ عنہما فرماتے ہیں کہ امیر المؤمنین حضرت عمر فاروق رضی اللہ عنہ نے ہمیں اس سے منع فرمایا کہ ہم قرآن دیکھ کر لوگوں کی امامت کریں، اور اس سے منع فرمایا کہ ہماری امامت بالغ کے علاوہ کوئی اور کرے ”نہانا أمير المؤمنين عمر رضی اللہ عنہ ان نقوم الناس فی المصحف، ونہانا ان یؤمنا الا المحتلم“ (۱)

﴿410﴾ حضرت عامر رضی اللہ عنہما فرماتے ہیں کہ قرآن میں دیکھ کر امامت نہ کروائی جائے ”قال: لا یؤم فی المصحف“ (۲)

﴿411﴾ حضرت عطاء سے مروی ہے کہ وہ ابو عبد الرحمن سے نقل کرتے ہیں کہ وہ قرآن میں دیکھ کر امامت کو ناپسند کرتے تھے ”أنہ کرہ ان یؤم فی المصحف“ (۳)

﴿412﴾ حضرت قتادہ رضی اللہ عنہما سے مروی ہے وہ حسن بصری سے نقل کرتے ہیں کہ وہ قرآن میں دیکھ کر پڑھنے کو ناپسند کرتے تھے اور فرماتے تھے: اس طرح نصاریٰ کرتے ہیں ”وقال: ہکذا یفعل النصارى“ (۴)

(۱) کنز العمال: فصل فی ادب الامام، ۲۲۸۳۷

(۲) مصنف ابن ابی شیبہ: باب من کرہہ، ۷۳۰۹

(۳) مصنف ابن ابی شیبہ: فی الرجل یؤم القوم وهو یقرأ فی المصحف باب من کرہہ ۷۳۰۲

(۴) مصنف ابن ابی شیبہ: باب من کرہہ، ۷۳۰۷

﴿413﴾ حضرت ابراہیمؑ فرماتے ہیں کہ وہ لوگ (صحابہ رضی اللہ عنہم) قرآن میں دیکھ کر امامت کو ناپسند کرتے تھے ”کانوا یکرہون أن یؤم الرجل وهو یقرأ فی المصحف“ (۱) اس کے علاوہ قرآن میں دیکھ کر قرأت کرنا سیکھنے سکھانے کا طریقہ ہے، جو نماز کے منافی ہے، پھر قرآن کو ہاتھ میں پکڑنا، پھر اس میں دیکھنا، پھر اوراق کو پلٹنا، یہ سب عمل کثیر ہے اور عمل کثیر سے نماز فاسد ہو جاتی ہے۔

جو لوگ قرآن میں دیکھ کر قرأت کے جواز کو اس روایت سے ثابت کرنے کی کوشش کرتے ہیں کہ حضرت عائشہؓ کے غلام ”ذکوان“ رمضان میں قرآن میں دیکھ کر ان کی امامت کرتے تھے ”وكانت عائشة یؤمها عبدها“ ذکوان ”من المصحف“ (۲) یہاں تعلیم و تعلم کی شکل نہیں پائی جاتی تھی؛ چونکہ ذکوان حافظ قرآن تھے؛ بلکہ یہ تو محض استعانت کی شکل ہوتی تھی، جو درست ہے، رمضان میں قرآن دیکھ کر پڑھنے کا مطلب یہ ہو سکتا ہے کہ ان کو لقمہ دینے والا کوئی نہیں تھا؛ اس لئے وہ ہر چار رکعات پر قرآن کریم سے مراجعت کرتے، پھر اسے تراویح میں پڑھاتے۔

نماز میں قرآن دیکھ کر قرأت کرنا، اس وجہ سے بھی درست نہیں کہ اس میں یہود و نصاریٰ کے ساتھ مشابہت لازم آتی ہے۔



(۱) مصنف ابن ابی شیبہ: باب من کرہہ، ۳۰۴

(۲) بخاری: باب امامة العبد والمولى

نمازِ جمعہ کی اہمیت

﴿414﴾ حضرت ابن عمرؓ اور حضرت ابو ہریرہؓ فرماتے ہیں کہ انہوں نے رسول اللہ ﷺ سے سنا کہ آپ ﷺ منبر کی سیڑھیوں پر تشریف فرما تھے، خبردار! لوگ جمعہ چھوڑنے سے رُک جائیں، یا پھر اللہ تعالیٰ ان کے دلوں پر مہر لگا دے گا، پھر یہ لوگ غافلین میں ہو جائیں گے لیستہین اقوام عن ودعہم الجمععات أولیٰ ختمن اللہ علیٰ قلوبہم، ثم لیکونن من الغافلین (۱)

گاؤں اور دیہات میں جمعہ جائز نہیں

گاؤں اور دیہات والوں پر جمعہ فرض نہیں، اس لئے کہ گاؤں اور دیہات میں جمعہ جائز نہیں۔
﴿415﴾ حضرت عائشہؓ فرماتی ہیں کہ باہر کے لوگ مدینہ طیبہ میں نماز جمعہ پڑھنے کیلئے اپنی اپنی منازل اور عوالی سے باری باری آتے تھے ”کان الناس ینتابون الجمعة من منازلہم والعوالی“ (۲)

﴿416﴾ حضرت عبداللہ بن عباسؓ فرماتے ہیں کہ رسول اللہ ﷺ کی مسجد میں جمعہ قائم ہونے کے بعد سب سے پہلے بحرین کے ایک شہر ”جواثی“ میں عبد القیس کی مسجد میں جمعہ کی نماز پڑھائی گئی ”ان أول الجمعة جمعت بعد جمعة فی مسجد رسول اللہ ﷺ فی مسجد عبد القیس بـ ”جواثی“ من البحرین“ (۳)

ان روایات سے پتہ چلا کہ اہل عوالی (یعنی اطراف کے گاؤں دیہات والے) جمعہ میں شرکت کیلئے مدینہ طیبہ باری باری آتے تھے، جس سے پتہ چلا کہ ان پر جمعہ فرض نہیں تھا، اگر وہاں

(۱) مسلم: التغلیظ فی ترک الجمعة، حدیث: ۸۶۵

(۲) بخاری: باب من این یوتی الجمعة وعلی من یجب، حدیث: ۸۶۰

(۳) بخاری: باب الجمعة فی القرى والمدن، حدیث: ۸۵۴

جمعہ کی اجازت ہوتی تو ان کو اتنی دور آنے کی ضرورت نہیں ہوتی، دوسری روایت سے معلوم ہوا کہ مسجد نبوی کے بعد ”جواثی“ میں جمعہ قائم ہوئی، اہل جواثی حضور ﷺ کے پاس ۸ ہجری میں آئے تھے، ظاہر ہے کہ اس سے پہلے ہزاروں دیہات داخل اسلام ہو چکے تھے؛ لیکن وہاں نماز نہیں ہوتی تھی۔ علامہ نوویؒ فرماتے ہیں کہ جواثی بڑا شہر تھا، انہوں نے متعدد اہل سیر کے حوالہ سے ثابت کیا ہے کہ یہ زمانہ جاہلیت ہی سے تجارت کا بڑا مرکز تھا، شعراء نے بھی اپنے اشعار میں اس کا اسی حیثیت کے ساتھ ذکر کیا ہے، حضرت صدیق اکبر رضی اللہ عنہ کے زمانہ میں علاء بن الحضرمی یہاں کے گورنر تھے۔ (۱)

﴿417﴾ حضرت انس رضی اللہ عنہ اپنے قصر میں ”زاویہ“ جو بصرہ شہر سے چھ میل دور تھا رہتے تھے کبھی وہ نماز جمعہ پڑھتے تھے اور کبھی نہیں پڑھتے تھے ”کان انس رضی اللہ عنہ فی قصرہ أحياناً يجمع أحياناً ولا يجمع وهو بالزاوية على فرسخين“ (۲)

﴿418﴾ حضرت ابو عبیدہ فرماتے ہیں کہ میں عید کی نماز پڑھنے کیلئے حضرت عثمان بن عفان رضی اللہ عنہ کے ساتھ حاضر ہوا، آپ تشریف لائے، نماز پڑھائی، پھر لوگوں کو خطبہ دیا، اور فرمایا: اس دن تمہاری دو عیدیں اکٹھی ہو گئی ہیں، اہل عوالی میں سے جو یہ چاہے کہ وہ جمعہ کی نماز کا انتظار کرے تو وہ کرے اور جو یہ چاہے کہ واپس چلا جائے تو میری طرف سے اسے اجازت ہے ”فمن أحب من أهل العالیه أن ينتظر الجمعة فلينتظرها ومن أحب أن يرجع فقد أذن له“ (۳)

ان روایات میں بھی اہل عوالی کیلئے جمعہ کی ادائیگی اور عدم ادائیگی کا اختیار دینے سے پتہ چلتا ہے کہ دیہاتیوں پر جمعہ نہیں۔

﴿419﴾ حضرت ابو عبد الرحمن رضی اللہ عنہ حضرت علی رضی اللہ عنہ سے روایت کرتے ہیں کہ آپ ﷺ نے فرمایا: جمعہ اور تشریق (عید) جائز نہیں مگر مصر جامع (بڑے شہر) میں ”لا تشریق ولا جمعة الا فی مصر جامع“ (۴)

(۱) التعلیق الحسن علی آثار السنن: ۲۳۱ (۲) بخاری: باب من این یوتی الجمعة، وعلی من تجب؟ تعلیقاً (۳) موطا امام مالک: باب الأمر بالصلاة قبل الخطبة فی العیدین، حدیث: ۶۱۳، تحقیق: محمد مصطفیٰ الأعظمی (۴) مصنف ابن ابی شیبہ: باب من قال: لا جمعة ولا تشریق الا فی مصر جامع، حدیث: ۵۰۹۸، علامہ نیوی فرماتے ہیں: اس کو عبد الرزاق، ابو بکر ابن ابی شیبہ، اور بیہقی نے ”المعرفة“ میں روایت کیا ہے اور یہ اتر صحیح ہے، ابن حزم نے ”المحلی“ میں اور ابن حجر نے ”الدرایة“ میں یعنی نے ”عمدة القاری“ میں اس سند کو صحیح کہا ہے۔ (التعلیق الحسن: مع آثار السنن: ۲۵۷)

ایسے ہی سورہ جمعہ میں جو ارشاد باری عزوجل ہے ”يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ“ (۱) ان آیتوں میں شہر والوں پر جمعہ فرض ہونے کا بیان ہے اذان سن کر اللہ تعالیٰ کی یاد کی طرف چل پڑنا اور خرید و فروخت موقوف کر دینا شہروں میں ہوتا ہے، اسی طرح نماز جمعہ پوری ہونے کے بعد زمین میں پھیل جانا اور اللہ کا رزق تلاش کرنا بھی شہر کی طرف اشارہ کرتا ہے؛ لیکن جہاں اسلامی حکومت نہیں اگر وہاں دیہاتوں میں جمعہ پڑھا جاتا ہے تو ان کو باقی رکھا جائے؛ کیونکہ اس کے موقوف کرنے میں فتنہ کا اندیشہ ہے، اور دیہاتی لوگ جو کچھ جمعہ کے نام پر مسجد و دین سے جڑے ہوئے اسلامی شناخت پر ہیں وہ بھی ختم ہو جائے گی۔

﴿420﴾ حضرت ابراہیم حضرت حذیفہ رضی اللہ عنہ سے نقل کرتے ہیں کہ انہوں نے فرمایا: گاؤں والوں پر جمعہ نہیں ہے، جمعہ تو شہر والوں پر ہے جیسے مدائن ”لیس علی اهل القرى جمعة، انما الجمعة علی اهل الأمصار مثل المدائن“ (۲)

﴿421﴾ حضرت ابراہیم نخعی فرماتے ہیں: جمعہ اور تشریق (عید) جائز نہیں، مگر بڑے شہر میں۔ (۳)

﴿422﴾ حسن بصری اور محمد (ابن سیرین) سے مروی ہے وہ دونوں کہتے تھے کہ جمعہ شہر میں ہوتا ہے ”الجمعة فی الامصار“ (۴)

جمعہ کی دو اذانیں

جمعہ کی دو اذانیں مسنون ہیں: پہلی اذان خطبہ شروع ہونے سے کچھ وقت پہلے دی جائے؛ تاکہ لوگ مسجد میں جمع ہو جائیں، اور دوسری اذان مسنون عربی خطبہ سے پہلے دی جائے۔

﴿423﴾ حضرت سائب بن یزید رضی اللہ عنہ فرماتے ہیں کہ رسول اللہ صلی اللہ علیہ وسلم حضرت ابوبکر رضی اللہ عنہ

(۱) الجمعة: ۹

(۲) مصنف ابن ابی شیبہ: باب لا جمعة ولا تشریق الا فی مصر جامع، علامہ عثمانی فرماتے ہیں: اس روایت کے تمام رجال ثقہ ہیں، ابراہیم کے مراسل ان کے نزدیک صحیح ہیں، پھر اس کی تائید حضرت علیؓ کے اثر سے ہو رہی ہے۔ (اعلاء السنن: ۸/۳۰)

(۳) مصنف ابن ابی شیبہ: باب من قال: لا جمعة ولا تشریق الا فی مصر جامع، ۵۱۰۶

(۴) مصنف ابن ابی شیبہ: باب من قال: لا جمعة ولا تشریق الا فی مصر جامع، علامہ نیوی فرماتے ہیں: اس کو ابوبکر ابن ابی شیبہ نے روایت کیا ہے اور اس کی سند صحیح ہے۔ (اثر السنن: ۴۵۹ باب لا جمعة الا فی مصر جامع)

اور حضرت عمر رضی اللہ عنہ کے زمانے میں جمعہ کی اذان اس وقت ہوتی تھی جب امام منبر پر بیٹھ جاتا تھا، پھر جب حضرت عثمان رضی اللہ عنہ کا دور خلافت آیا اور لوگ زیادہ ہو گئے تو حضرت عثمان رضی اللہ عنہ نے تیسری اذان (جمعہ کی پہلی اذان) کا حکم دیا؛ چنانچہ مقام ”زوراء“ پر وہ اذان کہی گئی، اور پھر یہ ایک سنت بن گئی ”فلما كان في خلافة عثمان، وكثروا امر عثمان يوم الجمعة بالأذان الثالث فأذن به على الزوراء، فثبت الأمر على ذلك“ (۱)

اس کو تیسری اذان سے اس لئے تعبیر کیا گیا کہ یہ ممبر کے قریب دی جانے والی اذان اور اقامت کے علاوہ ہے۔

حدیث مذکور سے معلوم ہوا کہ عہد رسالت، حضرت ابو بکر رضی اللہ عنہ اور حضرت عمر رضی اللہ عنہ کے دور میں جمعہ کی ایک ہی اذان ہوتی تھی جو امام کے سامنے منبر کے پاس دی جاتی تھی، حضرت عثمان رضی اللہ عنہ کے دور خلافت میں جب لوگ زیادہ ہو گئے تو آپ کے حکم سے ایک اور اذان دی جانے لگی، ظاہر ہے کہ یہ تمام حضرات صحابہ رضی اللہ عنہم کی موجودگی میں دی جاتی تھی، ان میں سے کسی نے بھی اعتراض نہیں کیا؛ چنانچہ یہ اذان باجماع صحابہ رضی اللہ عنہم رائج ہو گئی۔

بلکہ یہ اذان کو مسنون قرار دیا جائے تو بھی گنجائش ہے؛ چونکہ حضرات صحابہ رضی اللہ عنہم نے حضرت عثمان رضی اللہ عنہ کے اس عمل پر سکوت کے ذریعہ اس کی موافقت کی ہے، اگر یہ امر منکر (غیر درست) چیز ہوتی تو حضرات صحابہ رضی اللہ عنہم ضرور اس کا انکار فرماتے، اور حضرات صحابہ رضی اللہ عنہم کے تعلق سے حضور صلی اللہ علیہ وسلم کا ارشاد گرامی ہے: ”عليكم بسنتي وسنة الخلفاء الراشدين المهديين“ اپنے اوپر لازم پکڑو میری سنت اور خلفاء کی سنت کو جو ہدایت یافتہ اور ہدایت کرنے والے ہیں۔ (۲)

گویا بحکم رسول صلی اللہ علیہ وسلم، صحابہ رضی اللہ عنہم کی سنت پر عمل ضروری ہے، اور ہر زمانے میں اس اذان پر عمل ہوتا رہا اور کسی نے بھی اس کا انکار نہیں کیا، پہلے یہ اذان ”زوراء“ پر دی جاتی تھی، بعد میں مسجد میں دی جانے لگی، آج بھی تمام اسلامی ممالک میں یہ اذان مسجد میں دی جاتی ہے، خود مکہ مکرمہ اور مدینہ منورہ میں بھی آج تک اس اذان کے مسجد میں دینے کا معمول ہے۔

(۱) بخاری: باب الأذان يوم الجمعة، حدیث: ۸۷۰

(۲) ابوداؤد: باب في لزوم السنة، حدیث: ۳۶۰ اس روایت کو احمد ابوداؤد ابن ماجہ اور ترمذی نے روایت کیا ہے حاکم نے اسے صحیحین کی شرط صحیح کہا ہے۔ (تحفة الاحوذی: باب ما جاء في اذان

جمعہ کے دن خطبہ کے وقت امام کے سامنے اذان

جب امام خطبہ دینے کیلئے منبر پر بیٹھ جائے، تو دوسری اذان اس کے سامنے دی جائے:

﴿424﴾ حضرت سائب بن یزید رضی اللہ عنہ فرماتے ہیں کہ جمعہ کے دن رسول اللہ صلی اللہ علیہ وسلم منبر پر تشریف فرماتے تو حضرت بلال رضی اللہ عنہ اذان دیتے، پھر جب آپ صلی اللہ علیہ وسلم منبر سے نیچے تشریف لاتے تو اقامت کہتے، ”کان بلال رضی اللہ عنہ یؤذن اذا جلس رسول اللہ صلی اللہ علیہ وسلم علی المنبر یوم الجمعة، فاذا نزل اقام“ پھر حضرت ابو بکر رضی اللہ عنہ اور حضرت عمر رضی اللہ عنہ کے دور خلافت میں بھی اسی طرح ہوتا تھا۔ (۱)

﴿425﴾ حضرت عبد اللہ بن عمر رضی اللہ عنہما فرماتے ہیں کہ نبی صلی اللہ علیہ وسلم دو خطبے دیتے تھے، جب آپ صلی اللہ علیہ وسلم منبر پر چڑھتے تو بیٹھ جاتے، یہاں تک کہ مؤذن اذان سے فارغ ہو جاتا، پھر آپ صلی اللہ علیہ وسلم کھڑے ہوتے اور پہلا خطبہ ارشاد فرماتے: پھر بیٹھ جاتے اور کوئی کلام نہ کرتے، پھر کھڑے ہو کر دوسرا خطبہ ارشاد فرماتے ”کان النبی صلی اللہ علیہ وسلم یخطب خطبتین، کان یجلس اذا صعد المنبر؛ حتی یفرغ المؤذن، ثم یقوم فیخطب، ثم یجلس فلا ینکلم ثم یقوم فیخطب“ (۲)

﴿426﴾ حضرت ابن شہاب زہری رضی اللہ عنہ فرماتے ہیں کہ ہمیں یہ بات پہنچی ہے کہ رسول اللہ صلی اللہ علیہ وسلم ابتداء میں منبر پر تشریف فرماتے، پھر جب مؤذن اذان دے کر خاموش ہو جاتا تو کھڑے ہو کر پہلا خطبہ ارشاد فرماتے، پھر تھوڑی دیر کیلئے بیٹھ جاتے، پھر کھڑے ہو کر دوسرا خطبہ ارشاد فرماتے ”بلغنا أن رسول اللہ صلی اللہ علیہ وسلم کان یبدأ فیجلس علی المنبر، فاذا سکت المؤذن قام فخطب الخطبة الأولى، ثم جلس شيئاً یسیراً، ثم قام فخطب الخطبة الثانية“ یہاں تک کہ خطبہ پورا فرمالتے تو ”استغفر اللہ“ کہتے اور نیچے تشریف لا کر

(۱) نسائی: باب الأذان للجمعة، حدیث: ۱۳۹۳، علامہ بیوی فرماتے ہیں: اس کو نسائی اور احمد نے روایت کیا ہے اور اس کی سند صحیح ہے۔ (اثر السنن: ۲۷۳، باب ما يدل علی التاذین عند الخطبة یوم الجمعة عند الامام)

(۲) ابوداؤد: باب الجلوس اذا صعد المنبر، حدیث: ۱۰۹۲، اس روایت کے ذکر کرنے کے بعد علامہ زیلعی فرماتے ہیں: ”والعمری فی مقال“ عمری کے بارے میں کلام ہے، پھر آگے مراسل ابوداؤد کی روایت ذکر کرنے کے بعد فرماتے ہیں: ”کل منہما یقوی الآخر“ اس روایتوں میں سے ہر ایک دوسرے کو قوت پہنچاتی ہیں ”نصب الراية: ۱۳۶/۲“ البانی نے اسے صحیح کہا ہے۔

نماز پڑھاتے، حضرت ابن شہابؒ فرماتے ہیں کہ جب آپ ﷺ کھڑے ہوتے تھے تو لاٹھی پکڑ کر اس پر ٹیک لگاتے تھے اس حال میں کہ آپ ﷺ منبر پر کھڑے ہوتے، پھر حضرت ابو بکرؓ اور حضرت عمرؓ اسی طرح کرتے تھے۔ (۱)

امام منبر پر کھڑے ہو کر دو خطبے دے، پہلا خطبہ پڑھ کر تھوڑی دیر کیلئے بیٹھے، پھر کھڑے ہو کر دوسرا خطبہ دے:

جیسا کہ مذکورہ بالا حضرت عبداللہ بن عمرؓ اور ابن شہاب زہریؒ کی روایات سے معلوم ہوا۔
 ﴿427﴾ حضرت عبداللہ بن عمرؓ فرماتے ہیں کہ نبی ﷺ کھڑے ہو کر خطبہ ارشاد فرماتے پھر بیٹھ جاتے پھر کھڑے ہوتے جیسا کہ تم اب کرتے ہو ”یخطب قائماً ثم یقع ثم یقوم کما تفعلون الان“ (۲)

جمعہ کے دنوں خطبے عربی زبان میں ہوں

عربی کے علاوہ کسی اور زبان میں خطبہ پڑھنا مکروہ تحریمی ہے

۱- اس کی ایک وجہ تو یہ ہے کہ خطبہ دراصل ”ذکر اللہ“ ہے۔

قرآن حکیم میں خطبہ کو ”ذکر اللہ“ ہی سے تعبیر کیا گیا ہے: ”اِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ“ جب اذان ہو نماز کی جمعہ کے دن تو دوڑو، اللہ کی یاد کو۔ (۳)
 عام مفسرین نے اس آیت مبارکہ میں ذکر اللہ سے مراد خطبہ جمعہ کہا ہے۔

ایسے ہی آپ ﷺ نے بھی خطبہ جمعہ کو ذکر اللہ سے تعبیر فرمایا ہے:

﴿428﴾ حضور اکرم ﷺ کا ارشاد ہے: جب جمعہ کا دن ہوتا ہے تو فرشتے مسجد کے دروازے پر کھڑے ہو جاتے ہیں اور شروع میں آنے والوں کے نام یکے بعد دیگرے لکھتے ہیں اور اول وقت دوپہر میں آنے والے کی مثال اس شخص کی سی ہے جو اللہ کے حضور میں اونٹ کی قربانی پیش کرتا ہے، پھر اس کے بعد دوم نمبر پر آنے والے کی مثال اس شخص کی سی ہے جو گائے پیش کرتا ہے، پھر اس کے بعد آنے والے کی مثال مینڈھا پیش کرنے والے کی، اس کے بعد مرغی پیش کرنے والے، اس کے بعد

(۱) مراسیل ابی داؤد مع سنن ابی داؤد۔

(۳) الجمعة: ۹

(۲) بخاری: باب الخطبة قائماً، حدیث: ۸۷۸

انڈا پیش کرنے والے کی، پھر امام خطبہ کیلئے منبر کی طرف جاتا ہے تو یہ فرشتے اپنے لکھنے کے دفتر لیٹ لیتے ہیں اور ذکر سننے میں شریک ہو جاتے ہیں ”فاذا خرج الامام، طووا صحفہم، ویستمعون الذکر“ (۱)

اس حدیث میں فرشتوں کے ذکر سننے سے مراد خطبہ جمعہ کا سننا ہے، قرآن اور حدیث دونوں سے ثابت ہوا کہ خطبہ کی حقیقت ذکر اللہ ہے۔

جب قرآن و حدیث سے خطبہ کا ذکر اللہ ہونا ثابت ہوا تو جس طرح، تعوذ، تسبیح، تسبیح، تمجید، ثناء، التحیات وغیرہ ذکر اللہ ہیں اور بالاتفاق ان کیلئے عربی زبان استعمال ہوتی ہے، غیر عربی زبان کا تصور بھی نہیں، اسی طرح خطبہ کا عربی زبان میں ہونا ضروری ہوگا، غیر عربی زبان میں خطبہ درست نہ ہوگا۔

۲- دوسری وجہ خطبہ جمعہ، جمعہ کی دو رکعتوں کے قائم مقام ہے۔

﴿429﴾ چنانچہ حضرت عمر بن خطاب رضی اللہ عنہ فرماتے ہیں کہ (جمعہ کا) خطبہ دو رکعتوں کی جگہ رکھا گیا ہے، جو شخص خطبہ نہ پائے تو وہ چار رکعت پڑھے ”انما جعلت الخطبة مكان الرکعتین فان لم یدرک الخطبة فلیصل أربعاً“ (۲)

﴿430﴾ ابن حزم کی یہ روایت حضرت عمر رضی اللہ عنہ سے مروی ہے: ”انما قصرت الصلاة لاجل الخطبة“ خطبہ کی وجہ سے نماز میں کمی ہوگئی۔ علامہ عثمانی فرماتے ہیں: اس کو ابن حزم نے روایت کیا ہے اور اس کو مرسل کہا ہے ”قرون ثلاثہ“ کے مرسل ہمارے یہاں مقبول ہیں۔ (۳)

﴿431﴾ حضرت سعید بن جبیر فرماتے ہیں: جمعہ کی چار رکعتیں تھیں دو خطبے کی وجہ سے کم ہو گئیں ”كانت الجمعة اربعاً، فحطت رکعتان للخطبة“ (۴)

۳- جو افعال و حرکات بحالت نماز ممنوع ہیں، خطبہ میں بھی حرام ہیں، سامعین کیلئے خطبہ کے دوران کھانا پینا، بولنا چالنا؛ یہاں تک کہ سلام کا جواب دینا اور ذکر و تسبیح پڑھنا بھی جائز نہیں، ایسے ہی خطبے کے بھی نماز کی طرح کچھ آداب اور شرائط ہیں، مثلاً

(۱) بخاری: باب الاستماع الى الخطبة يوم الجمعة، حدیث: ۸۸۷

(۲) مصنف ابن ابی شیبہ: باب الرجل تفتوته الخطبة، اس کو ابن ابی شیبہ اور عبد الرزاق نے اپنے مصنف میں روایت کیا ہے، علامہ ظفر احمد عثمانی فرماتے ہیں: یہ مرسل صحیح ہے۔ (حواشی اعلاء السنن: ۸/۶۶)

(۳) اعلاء السنن: ۸/۶۶ (۴) المدونة الكبرى: باب في خطبة الجمعة: ۲۳۶/۱

- ۱- طہارت: بلا وضو پڑھنا مکروہ ہے۔
- ۲- خطبہ کھڑے ہو کر پڑھنا۔
- ۳- لوگوں کی طرف رخ کر کے پڑھنا۔
- ۴- خطبہ شروع کرنے سے پہلے آہستہ اعوذ باللہ پڑھنا۔
- ۵- خطبہ کا لوگوں کو سنانا: اگر آہستہ خطبہ پڑھا گیا تو گو فرض ادا ہو گیا؛ لیکن مکروہ ہوا.....
اسی طرح اس کے کچھ شرائط ہیں:

- ۱- خطبہ جمعہ، جمعہ کے وقت میں ہو، اگر زوال سے پہلے پڑھا گیا تو وہ معتبر نہ ہوگا۔
- ۲- نماز جمعہ سے پہلے پڑھنا، اگر بعد میں پڑھا گیا تو سرے سے نماز ہی نہ ہوگی۔
- ۳- خطبہ کے وقت مردوں کا موجود ہونا، صرف عورتیں ہوں تو خطبہ نہ ہوگا۔
- ۴- اگر حاضرین بہرے ہوں، یا سب سو رہے ہوں تو تب بھی خطبہ پڑھنا ضروری ہے۔
- ۵- اگر شور و شغب یا اور کسی وجہ سے سامعین خطبہ نہ سن سکیں تب بھی خطبہ پڑھا جائے گا اور وہ معتبر ہوگا، اس طرح کی قیودات بتلا رہی ہیں کہ بہت سے احکام جو نماز کے ہیں وہ خطبے کے بھی ہیں، خطبہ کوئی وعظ و تذکیر کی مجلس نہیں، جب خطبہ نماز کی طرح؛ بلکہ اس کے قائم مقام ہے تو یہ ضروری ہے کہ وہ عربی زبان میں ہو؛ کیونکہ نماز کی زبان عربی ہے، نماز کسی اور زبان میں نہیں ہوتی۔ خطبہ بالا جماع نماز کی شرط ہے، جو زبان نماز کی ہوگی وہی شرط یعنی خطبہ کی ہوگی۔
- ۴- حضور اکرم ﷺ نے حکم دیا ہے کہ خطبہ مختصر کرو اور نماز کو دراز کرو:

﴿432﴾ حضرت ابووائلؓ سے روایت ہے کہ حضرت عمار بن یاسرؓ نے ہمیں خطبہ دیا تو بہت مختصر اور انتہائی بلیغ خطبہ دیا، جب وہ منبر سے اترے تو ہم نے کہا کہ اے ابوالیقظان! آپ نے نہایت بلیغ اور مختصر خطبہ دیا، اگر آپؓ اسے ذرا لمبا کرتے تو اچھا ہوتا، حضرت عمارؓ نے فرمایا: میں نے رسول اللہ ﷺ کو یہ فرماتے ہوئے سنا ہے کہ آدمی کا نماز کو لمبا کرنا اور خطبہ کو مختصر کرنا اس کے سمجھدار ہونے کی نشانی ہے، لہذا تم نماز کو لمبی کیا کرو، اور خطبہ کو مختصر، اور بعض بیان جا دو ہوتے ہیں:

”انی سمعت رسول اللہ ﷺ یقول: ان طول صلوة الرجل وقصر خطبته مئنة من فقهه، فأطيلو الصلوة، واقصروا الخطبة وانّ من البيان لسحرا“ (۱)

یہ خطبہ اللہ کی حمد و ثناء، کلمہ شہادتیں، نبی ﷺ پر درود، وعظ و نصیحت، قرآن پاک کی کوئی آیت، دونوں خطبوں کے درمیان تھوڑی سی بیٹھک، دوسرے خطبے میں بھی حمد و ثناء، درود، تمام مسلمان مرد و عورت کیلئے دُعا، ان چیزوں پر مشتمل مختصر خطبہ ہو..... اسی کی تاکید حضور ﷺ فرما رہے ہیں، اس طرح سے اگر آدھے ایک گھنٹے کی تقریر کو خطبہ قرار دیں تو حضور اکرم ﷺ کے حکم کی مخالفت لازم آئے گی۔

۵- آنحضرت ﷺ نے عربی زبان میں خطبہ دیا ہے:

حضور ﷺ نے بھی پابندی کے ساتھ عربی زبان میں خطبہ دیا ہے، آپ ﷺ کے خطبے میں عجمی بھی شریک ہوتے تھے، کبھی آپ ﷺ نے ان کی رعایت میں ان کی زبان میں خطبہ نہیں دیا، اور نہ کسی کو ان کی زبان میں خطبہ دینے کو کہا، اور نہ کبھی اس خطبہ کا کسی سے ترجمہ کروایا، ایسے ہی خلفاء راشدین رضی اللہ عنہم کے زمانے میں بہت کثرت سے عجمی ان کے خطبے میں شرکت کرتے تھے، لیکن انہوں نے بھی پوری پابندی کے ساتھ عربی میں خطبہ دیا، اسی طرح حضرات صحابہ رضی اللہ عنہم، تابعین، محدثین، ائمہ فقہاء رحمہم اللہ؛ بلکہ عرب و عجم ہر جگہ خطبہ کا عربی زبان میں عمل تسلسل کے ساتھ چلا آ رہا ہے؛ اس لئے خطبہ کا عربی زبان میں ہونا ضروری ہے۔

خطبہ کے درمیان بات چیت اور نماز مکروہ ہے:

جمعہ کے خطبہ کے دوران نماز (تحیۃ المسجد یا سننیں) پڑھنا اور باتیں کرنا مکروہ تحریمی ہے:

﴿433﴾ حضرت سلمان فارسی رضی اللہ عنہ فرماتے ہیں کہ رسول اللہ ﷺ نے فرمایا جو شخص جمعہ کے دن غسل کرے، اور جس حد تک ہو سکے صفائی کرے، پھر تیل لگائے یا خوشبو ہو تو وہ لگائے، پھر جمعہ کیلئے جائے، پھر جتنی اس کے مقدر میں ہے نماز پڑھے، پھر جب امام خطبہ کیلئے نکل آئے تو خاموش رہے تو ایسے شخص کے اس جمعہ سے اس جمعہ تک کے گناہ معاف کرتے ہیں ”فصلی ما کتب لہ، ثم اذا خرج الامام انصت، غفر لہ ما بینہ و بین الجمعة الأخری“ (۱)

﴿434﴾ حضرت ابو ہریرہ رضی اللہ عنہ سے بھی اس قسم کی روایت منقول ہے، اس کے الفاظ ہیں: ”فصلی ما قدر لہ، ثم انصت؛ حتی یفرغ الامام من خطبته“ پھر جتنی نماز اس کیلئے

(۱) بخاری: باب الدھن للجمعة، حدیث: ۸۴۳

مقدر تھی پڑھی، پھر امام کے خطبہ سے فارغ ہونے تک خاموش رہا، پھر اس کے ساتھ نماز پڑھا تو اس کے اس جمعہ سے اس جمعہ تک کے؛ بلکہ اور تین دن مزید اس کے گناہ معاف کر دیئے جاتے ہیں۔ (۱)

﴿435﴾ حضرت عطاء خراسانیؒ فرماتے ہیں کہ حضرت نَبِيْشَةَ هُدَلِيَّ رَضِيَ اللهُ عَنْهُ رَسُولُ اللهِ ﷺ کا یہ ارشاد نقل کرتے ہیں کہ جب مسلمان جمعہ کے دن غسل کر کے مسجد آئے، اس طرح سے کہ کسی کو تکلیف نہ دے، پھر اگر دیکھے کہ امام ابھی (خطبہ کیلئے) نہیں نکلا، تو جتنی چاہے نماز پڑھتا رہے، اور اگر دیکھے کہ امام نکل آیا تو بیٹھ جائے اور خاموشی سے خطبہ سننے لگے؛ یہاں تک کہ امام خطبہ و نماز سے فارغ ہو جائے تو اگر اس کے اس جمعہ کے سارے گناہ معاف نہ ہوئے تو دوسرے جمعہ کیلئے یہ کفارہ ہو جائے ”فاذا لم يجد الامام خرج فصلي ما بداله، وان وجد الامام قد خرج جلس فاستمع وانصت حتى يقضى الامام جمعته وكلامه، ان لم يغفر له في جمعته تلك ذنوبه كلها ان تكون كفارة للجمعة التي قبلها“ (۲)

ان احادیث سے صاف معلوم ہوا کہ نماز پڑھنے کی حد خطبہ سے پہلے تک ہے، اس کے بعد نماز پڑھنا حضور ﷺ کے طے کردہ حدود کو تجاوز کرنا ہے، یعنی خطبہ سے پہلے نماز کو بند کرنا ہے، خطبہ کے دوران خاموش رہنا ہے، یعنی اس دوران نماز پڑھنا خاموشی کے منافی ہے۔

﴿436﴾ حضرت ابو ہریرہؓ کی جس روایت میں جمعہ کے دن سب سے پہلے جمعہ کیلئے آنے والے، پھر دوسرے، تیسرے، چوتھے، آنے والے کیلئے بالترتیب، اونٹ، گائے، مینڈھا، مرغی انڈا وغیرہ کی قربانی دینے کا ثواب ذکر کیا گیا ہے، اس میں یہ مذکور ہے کہ فرشتے امام جب خطبہ کیلئے نکل کر آتا ہے تو وہ اپنے صحیفے لپیٹ کر رکھ دیتے ہیں اور خطبہ سننے میں مشغول ہو جاتے ہیں۔ (۳)

امام کے نکل آنے کے بعد فرشتوں کا نامہ اعمال لپیٹ کر ذکر اور خطبہ سننے میں مشغول ہو جانا، یہ اس بات کی دلیل ہے کہ خطبہ کی حالت ذکر سننے کے علاوہ تمام اعمال کو بند کرنے کی ہے، نہ کہ نماز اور کلام کی۔

﴿437﴾ حضرت ابو ہریرہؓ کی ایک روایت میں خطبہ کے دوران کسی کو خاموشی کرنے

(۱) مسلم: باب فضل من استمع الخطبة وانصت في الخطبة، حدیث، ۸۵۷

(۲) مسند احمد: ۲۰۷۴۰، مع تحقیق: شعیب الأرنؤط، علامہ بیٹھی فرماتے ہیں: اس کے رجال ثقہ ہیں

(۳) بخاری: باب فضل الجمعة، حدیث: ۸۸۱

سے بھی منع کیا گیا ہے ”اذا قلت لصاحبك يوم الجمعة انصت والامام يخطب فقد لغوت“ (۱)

﴿438﴾ حضرت عبداللہ بن عباس رضی اللہ عنہ کی روایت میں ہے جو شخص کسی کو دورانِ خطبہ خاموش رہنے کو کہتا ہے اس کا جمعہ ہی نہ ہوگا ”والذی یقول له انصت، لیس له الجمعة“ (۲) ان روایتوں میں دورانِ خطبہ امر بالمعروف (بھلائی کا حکم کرنا) نہی عن المنکر (برائی سے روکنا) یہ جو واجب چیز ہے اس سے بھی منع کیا گیا ہے؛ اس لئے اس دورانِ سنت و نوافل کی اجازت کیوں کر ہو سکتی ہے؟

﴿439﴾ حضرت عبداللہ بن عمر رضی اللہ عنہما فرماتے ہیں، میں نے نبی کریم صلی اللہ علیہ وسلم کو یہ فرماتے ہوئے سنا کہ تم میں سے کوئی شخص جب مسجد میں اس وقت داخل ہو جبکہ امام منبر پر ہو تو اس صورت میں نہ نماز جائز ہے اور نہ کلام، جب تک امام (خطبہ سے) فارغ نہ ہو جائے ”اذا دخل أحدكم المسجد والامام على المنبر فلا صلوة ولا كلام حتى يفرغ“ (۳)

﴿440﴾ حضرت ثعلبہ بن ابی مالک رضی اللہ عنہ فرماتے ہیں کہ میں نے حضرت عمر رضی اللہ عنہ اور حضرت عثمان رضی اللہ عنہ کا زمانہ پایا (اس دور میں جمعہ کے دن ایسا ہوتا تھا کہ) جب امام جمعہ کے دن خطبہ کیلئے نکل آتا تو ہم نماز چھوڑ دیتے تھے ”ادركتُ عمر و عثمان رضی اللہ عنہما اذا خرج الامام ترکنا الصلوة“ (۴)

(۱) بخاری: باب الانصات يوم الجمعة والامام يخطب، حدیث: ۹۳۴

(۲) مسند احمد: حدیث: مع تحقیق شعيب الأرنؤط، علامہ پیشی نے فرمایا ہے: اس کو احمد، بزار اور طبرانی نے ”کبیر“ میں روایت کیا ہے اس کے ایک راوی خالد بن سعید ہیں، ان کو بعض لوگوں نے ضعیف کہا ہے اور نسائی نے ایک روایت میں ان کی توثیق کی ہے۔ (مجمع الزوائد: باب الانصات والامام يخطب، حدیث: ۲۱۳۳)

(۳) مجمع الزوائد: باب فیمن یدخل المسجد والامام يخطب، حدیث: ۳۱۴۰، علامہ پیشی فرماتے ہیں: اس کو طبرانی نے ”کبیر“ میں روایت کیا ہے، اس کے ایک راوی ایوب بن نھیک ہیں، یہ متروک ہیں، ایک جماعت نے انہیں ضعیف کہا ہے، ابن حبان نے ان کی توثیق کی ہے اور کہا ہے یہ کبھی غلطی کرتے ہیں

(۴) مصنف ابن ابی شیبہ: من كان يقول: اذا خطب الامام فلا یصلی، ۵۲۱۶، علامہ نیوی فرماتے ہیں: اس کو طحاوی نے روایت کیا ہے اور اس کی سند صحیح ہے۔ (اثر السنن: ۲۸۲، باب فی المنع من الصلاة عند الخطبة)

﴿441﴾ امام مالکؒ نے اپنی موطا میں حضرت ثعلبہ بن ابی مالکؓ سے اسی قسم کی روایت نقل کی ہے، ابن شہاب زہریؒ اس روایت کے ذیل میں فرماتے ہیں: ”فخرج الامام يقطع الصلوة و كلامه يقطع الكلام“ امام کا نکلنا نماز کو اور اس کا کلام خطبہ یعنی گفتگو کو ختم کر دیتا ہے۔ (۱)

﴿442﴾ حضرت علیؓ ایک تفصیلی روایت میں فرماتے ہیں: تیسرا وہ شخص ہے جس نے امام کے خطبہ کیلئے نکلنے کے بعد نماز پڑھی اس کی یہ نماز سنت کے مطابق نہیں ”ورجل صلّى بعد خروج الامام فليست بسنة“ (۲)

﴿443﴾ ابن عباسؓ اور ابن عمرؓ امام کے خطبے کیلئے نکل آنے کے بعد نماز اور بات چیت کو مکروہ سمجھتے تھے ”يكرهان الصلاة والكلام بعد خروج الامام“ (۳)

﴿444﴾ حضرت ابن عباسؓ سے لوگوں نے سوال کیا کہ خطبہ کے دوران آدمی نماز پڑھ سکتا ہے آپؓ نے فرمایا: اگر سب ہی پڑھیں گے تو یہ ٹھیک ہوگا؟ ”أرأيت لو فعل ذلك كلهم كان حسناً؟“ (۴)

﴿445﴾ ایک روایت میں حضرت عقبہ بن عامرؓ فرماتے ہیں کہ امام کے (خطبہ کے وقت) منبر پر ہونے کی حالت میں نماز پڑھنا گناہ ہے۔ ”الصلوة والامام على المنبر معصية“ (۵)
حسن بصریؒ (۶) قاضی شریحؒ (۷) ابو قلابہؒ (۸) دوران خطبہ نماز نہیں پڑھتے تھے، حضرت قتادہؒ (۹) عطاء بن رباحؒ (۱۰) ابن سیرینؒ (۱۱) عروہ بن زبیرؒ (۱۲) ابن شہاب زہریؒ (۱۳)

(۱) مؤطا مالك: باب ما جاء في الانصات يوم الجمعة والامام يخطب، حدیث: ۳۲۴

(۲) مصنف عبد الرزاق: باب جلوس الناس حين يخرج الامام، حدیث: ۵۳۶۵

(۳) مصنف: ابن شيبه: من كان يقول: اذا خطب الامام فلا يُصلّى، ۵۲۱۸

(۴) مصنف عبد الرزاق: باب الرجل يحجى والامام يخطب، ۵۵۱۷

(۵) شرح معاني الآثار: باب الرجل يدخل المسجد يوم الجمعة، ۵۵۱۷، مع تحقیق: زہری النجار،

فرماتے ہیں: اس کی سند میں عبداللہ بن لہیعہ ہیں اور ان کے بارے میں کلام کیا گیا ہے، علامہ عینی فرماتے ہیں:

میں کہتا ہوں: احمد نے ان کی توثیق کی ہے اور یہی بات کافی ہے: عمدۃ القاری: باب اذا رأى الامام رجلاً

جاء وهو يخطب (۶) طحاوی (۷) مصنف ابن ابی شيبه

(۸) طحاوی (۹-۱۰) مصنف عبد الرزاق (۱۱-۱۲-۱۳) مصنف ابن شيبه

حضرت سعید بن مسیب (۱) حضرت مجاہد (۲) امام جب خطبہ کیلئے نکلے تو یہ لوگ نماز اور کلام سے منع فرماتے تھے۔

جمعہ سے پہلے اور بعد کی سنتیں

نماز جمعہ سے پہلے چار رکعات سنت مؤکدہ ہے اور نماز جمعہ کے بعد چار رکعات سنت مؤکدہ پھر دو رکعات سنت غیر مؤکدہ ہے۔

- ﴿446﴾ حضرت علی رضی اللہ عنہ فرماتے ہیں کہ رسول اللہ ﷺ چار رکعات جمعہ سے پہلے پڑھتے تھے اور چار رکعات جمعہ کے بعد اور سلام آخری (چوتھی) رکعت میں پھیرتے تھے ”کان رسول اللہ یصلی قبل الجمعة أربعاً وبعدها أربعاً، جعل التسليم في اخرهن“ (۳)
- ﴿447﴾ حضرت ابو ہریرہ رضی اللہ عنہ کہتے ہیں کہ آنحضرت ﷺ نے فرمایا: جو جمعہ کے بعد سنتیں پڑھنا چاہے تو اسے چاہئے کہ چار پڑھے ”من كان مصلياً بعد الجمعة فليصل أربعاً“ (۴)
- ﴿448﴾ حضرت سالم اپنے والد حضرت عبداللہ بن عمر رضی اللہ عنہما سے روایت کرتے ہیں کہ نبی ﷺ جمعہ کے دن چار رکعتیں پڑھا کرتے تھے ”کان یصلی بعد الجمعة أربعاً“ (۵)
- ﴿449﴾ حضرت عبداللہ بن مسعود رضی اللہ عنہ کا بھی جمعہ سے پہلے اور جمعہ کے بعد چار رکعات پڑھنے کا معمول تھا، اور وہ اسی کا حکم کرتے تھے ”کان یصلی قبل الجمعة أربع رکعات وبعدها أربع رکعات“ (۶)

(۱) مصنف عبدالرزاق

(۲) طحاوی

(۳) معجم اوسط لطبرانی: حدیث: ۱۶۱، اس کو طبرانی نے ”اوسط“ میں روایت کیا ہے: اور کہا ہے، اس کے ایک راوی محمد بن عبدالرحمن ہیں، انہیں کے بارے میں ابن عدی نے کہا ہے: ان سے کوئی نقصان نہیں، ان کو ابن حبان نے ثقہ لوگوں میں ذکر کیا ہے ”اللسان“ یہ مختلف فیہ ہیں اور ان جیسی کی حدیث حسن درجہ کی ہوتی ہے اور اس کے بقیہ رجال ثقہ ہیں: اعلاء السنن: ۱۳/۷

(۴) مسلم: باب الصلاة بعد الجمعة، ۸۸۱

(۵) مسلم: باب الصلاة بعد الجمعة، ۸۸۲

(۶) مصنف عبدالرزاق: باب الصلاة قبل الجمعة وبعدها، حدیث: ۵۵۲۳، مع تحقیق: حبیب الرحمن اعظمی، اس کو عبدالرزاق نے مصنف میں روایت کیا ہے ”الدرایہ“ میں ہے: اس کے رجال ثقہ ہیں، ”انوار السنن“ میں ہے اس کی سند صحیح ہے، یہ مؤتوف ہے اور مرفوع کے حکم میں ہے۔ (اعلاء السنن: ۱۱/۷)

ان روایات سے پتہ چلا کہ آنحضرت ﷺ اور حضرات صحابہ رضی اللہ عنہم کا جمعہ سے پہلے چار رکعات اور جمعہ کے بعد چار رکعات اور پھر دو رکعات کا معمول تھا۔
مجموعی طور پر جمعہ کے چھ رکعات کے تعلق سے حضرات صحابہ رضی اللہ عنہم کے عمل سے بھی اس کی پوری وضاحت کے ساتھ تائید و توثیق ہوتی ہے۔

﴿450﴾ امام ترمذی فرماتے ہیں کہ حضرت عبداللہ بن مسعود رضی اللہ عنہ سے مروی ہے کہ وہ چار رکعتیں جمعہ سے پہلے پڑھتے اور چار جمعہ کے بعد، اور حضرت علی رضی اللہ عنہ سے مروی ہے کہ انہوں نے جمعہ کے بعد پہلے دو پھر چار رکعات پڑھنے کا حکم دیا ہے ”أنه أمر ان یصلی بعد الجمعة رکعتین ثم أربعاً“ (۱)

﴿451﴾ حضرت عطاء بن رباح فرماتے ہیں کہ حضرت عبداللہ بن عمر رضی اللہ عنہما جب جمعہ پڑھتے تو جمعہ کے بعد چار رکعتیں پڑھتے، پہلے دو رکعتیں پھر چار رکعتیں۔ (۲)

﴿452﴾ حضرت عطاء فرماتے ہیں کہ انہوں نے عبداللہ بن عمر رضی اللہ عنہما کو جمعہ کے بعد نماز پڑھتے دیکھا، جس مصلے پر آپ رضی اللہ عنہ نے نماز پڑھی ہے، اس سے تھوڑا سا ہٹ جاتے، پھر دو رکعتیں پڑھتے، پھر چار رکعات پڑھتے تھے ”قال: فیرکع رکعتین، قال: ثم یمشی بنفس من ذلك فیرکع اربع رکعات“ میں نے حضرت عطاء سے پوچھا کہ آپ نے ابن عمر رضی اللہ عنہما کو کتنی دفعہ ایسے کرتے دیکھا: انہوں نے فرمایا: بہت دفعہ ”کم رأیت ابن عمر یصنع ذلك؟ قال مراراً (۳)

﴿453﴾ اس روایت کو ترمذی نے حضرت عطاء سے مختصراً نقل کیا ہے فرماتے ہیں: ”رأیت ابن عمر صلی بعد الجمعة رکعتین ثم صلی بعد ذلك أربعاً“ میں نے ابن عمر رضی اللہ عنہما کو دیکھا کہ انہوں نے جمعہ کے بعد دو رکعات پڑھی اور پھر اس کے بعد چار رکعات۔ (۴)

(۱) ترمذی: باب ما جاء فی الصلاة قبل الجمعة وبعدها، تحت حدیث: ۵۲۳، امام ترمذی نے اس روایت کو حسن صحیح کہا ہے، علامہ نیوی فرماتے ہیں: اس کو طحاوی نے روایت کیا ہے اور اس کی سند صحیح ہے۔ (اثار السنن: ۴۷۷)

(۲) مصنف ابن ابی شیبہ: من کان یصلی بعد الجمعة رکعتین، ۵۲۱۲، ترمذی: باب ما جاء فی الصلاة قبل الجمعة وبعدها، تحت حدیث: ۵۲۳، علامہ نیوی فرماتے ہیں: اس کو ابوودود نے روایت کیا ہے، عراقی کہتے ہیں: اس کی سند صحیح ہے: اثار السنن: ۴۶۶، باب السنة قبل الجمعة وبعدها

(۳) ابوداؤد: باب الصلاة بعد الجمعة، حدیث: ۱۳۳، البانی نے اسے صحیح کہا ہے۔

(۴) ترمذی: باب ما جاء فی الصلاة قبل الجمعة، تحت حدیث: ۵۲۳

حضرت ابو موسیٰ اشعری رضی اللہ عنہ اور حضرت مسروق (۱) بھی جمعہ کے بعد چھ رکعتیں پڑھا کرتے تھے۔

حضور صلی اللہ علیہ وسلم اور حضرات صحابہ رضی اللہ عنہم کے عمل سے یہ ثابت ہوا کہ جمعہ کے چھ رکعت موکدہ ہیں۔

عید اور جمعہ اکٹھے ہوں تو جمعہ ساقط نہ ہوگا

عید اور جمعہ اکٹھے ہوں تو جمعہ ساقط نہ ہوگا اس کا پڑھنا بھی فرض ہی رہے گا؛ چونکہ جمعہ کا ثبوت نص قطعی سے ثابت ہے

ارشاد خداوندی ہے: يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ، ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ (۲) اے ایمان والو! جب اذان ہو جمعہ کے دن تو دوڑ پڑو، اللہ کی یاد کو اور چھوڑو خرید و فروخت، یہ بہتر ہے تمہارے حق میں اگر تم کو سمجھ ہے۔

﴿454﴾ خود حضور اکرم صلی اللہ علیہ وسلم کا عمل بھی یہی تھا کہ اگر جمعہ اور عید اکٹھے ہوتے تو دونوں ادا فرماتے حضرت نعمان بن بشیر رضی اللہ عنہ سے روایت ہے کہ نبی صلی اللہ علیہ وسلم عیدین اور جمعہ کی نماز میں ”سَبَّحَ اسْمَ رَبِّكَ الْأَعْلَىٰ“ اور ”هَلْ أَتَاكَ حَدِيثُ الْغَاشِيَةِ“ پڑھتے تھے، بسا اوقات عید اور جمعہ ایک ہی دن اکٹھے ہو جاتے تو بھی آپ صلی اللہ علیہ وسلم دونوں نمازوں میں یہی سورتیں پڑھتے تھے ”وَرَبَّمَا اجْتَمَعَ فِي يَوْمٍ وَاحِدٍ فَيَقْرَأُ بِهِمَا“ (۳)

﴿455﴾ ابو عبیدہ کہتے ہیں کہ پھر میں عید کی نماز کیلئے حضرت عثمان رضی اللہ عنہ کے ساتھ حاضر ہوا، اتفاق سے یہ جمعہ کا دن تھا آپ نے بھی خطبہ سے پہلے نماز پڑھائی، پھر خطبہ دیا، فرمایا: لوگو! یہ ایسا دن ہے جس میں تمہارے لئے دو عیدیں اکٹھی ہو گئی ہیں، اہل عموالی میں سے جو جمعہ کا انتظار کرنا چاہے، وہ انتظار کرے اور جو واپس جانا چاہے میری طرف سے اسے اجازت ہے۔ (۴)

(۱) مصنف ابن ابی شیبہ، اوپر کے روایات کے تحت (۲) جمعہ: ۹

(۳) ترمذی: باب ماجاء فی القراءۃ فی العیدین، حدیث: ۵۳۳، امام ترمذی فرماتے ہیں: یہ حدیث حسن اور صحیح ہے۔

(۴) بخاری: کتاب الاضاحی، باب ما یؤکل من لحوم الاضاحی وما یتزود منها، حدیث: ۵۲۵۱

اس روایت سے معلوم ہوا کہ اگر جمعہ اور عید ایک دن جمع ہو جائیں تو دونوں پڑھے جائیں گے، خلیفہ راشد حضرت عثمان رضی اللہ عنہ نے یہاں البتہ اہل عوالی (اطراف مدینہ رہنے والے دیہاتیوں کو) جن پر جمعہ فرض نہیں تھا، انھیں یہ اجازت دی کہ اگر تم جمعہ کیلئے ٹھہرنا چاہو تو ٹھہر جاؤ اور اگر جانا چاہو تو چلے جاؤ؛ چونکہ دیہاتیوں پر جمعہ فرض ہی نہیں تھا۔ اس کی تصدیق کتاب الام، میں مذکور اس روایت سے بھی ہوتی ہے۔

﴿456﴾ حضرت عمر بن عبدالعزیز فرماتے ہیں کہ رسول اللہ صلی اللہ علیہ وسلم کے زمانے میں دو عیدیں اکٹھی ہو گئیں تو آپ صلی اللہ علیہ وسلم نے فرمایا: اہل عوالی میں سے جو (نماز جمعہ کیلئے) بیٹھنا چاہے وہ بیٹھ جائے بغیر کسی تنگی کے ”فقال من أحب من أهل العالية فليجلس في غير حرج“ (۱) خود امام شافعی اسی کے قائل تھے کہ اجتماع کی صورت میں دونوں پڑھے جائیں گے۔



نمازِ عیدین

رمضان المبارک کے بعد یکم شوال کو عید الفطر اور ۱۰ ارذی الحجہ کو عید الاضحیٰ یہ مسلمانوں کی دو عیدیں ہیں، یہ دونوں مسلمانوں کیلئے مسرت و خوشی کے دن ہیں، جنہیں مسلمان بڑے جوش و خروش سے مناتے ہیں، اس دن دو رکعت نماز ہے، جس میں اللہ کے حضور سجدہ ریز ہو کر اللہ عزوجل کے انعامات و احسانات کا بندہ شکر یہ ادا کرتا ہے، اور یہ عہد و پیمان کرتا ہے کہ وہ ساری زندگی اسلامی تعلیمات کے عین موافق گزارے گا، اس کے مقابل عام دنیا والوں کا مزاج تو یہ ہے کہ خوشی منانے کیلئے اپنے کام کو چھوڑ کر لہو و لعب، گپ شپ، موسیقی و آتش بازی وغیرہ کا سہارا لیا جاتا ہے؛ لیکن اسلام نے اظہارِ مسرت کا طریقہ یہ بتلایا ہے کہ غریبوں کی غم خواری اور اچھے کھانے کپڑے کے علاوہ دو رکعت مزید بڑھا دیئے جائیں۔

﴿457﴾ مسلمانوں کیلئے ان دونوں عیدوں کی مشروعیت کے تعلق سے حضرت انس رضی اللہ عنہ ارشاد فرماتے ہیں: جب نبی کریم صلی اللہ علیہ وسلم مدینہ منورہ تشریف لائے، تو یہاں کے لوگوں کے سال میں دو دن تھے، جس میں لہو و لعب میں مشغول ہوتے تھے، آپ صلی اللہ علیہ وسلم نے فرمایا: یہ کیسے دن ہیں؟ تو لوگوں نے جواب دیا کہ ان دنوں میں ہم جاہلیت کے زمانے میں کھیل کود کرتے تھے تو آنحضرت صلی اللہ علیہ وسلم نے فرمایا: اللہ نے تمہارے لئے ان دو دنوں کے بجائے دو بہتر دن مقرر کئے ہیں، اور وہ یوم الاضحیٰ اور یوم الفطر ہیں

”انّ اللہ قد أبدلکم بہما خیرًا منہما یوم الأضحیٰ ویوم الفطر“ (۱)

نمازِ عید کا حکم

نمازِ عید واجب ہے:

ارشاد خداوندی ہے: فَصَلِّ لِرَبِّكَ وَأَنْحَرُ (۲) اپنے رب کیلئے نماز پڑھئے اور قربانی دیجئے۔

(۱) ابوداؤد: باب صلاۃ العیدین، حدیث: ۱۱۳۳، امام حاکم نے کہا ہے: یہ حدیث صحیح ہے اور مسلم کی شرط کے مطابق ہے، ذہبی نے بھی ”الخصیص“ میں یہی بات کہی ہے۔ (المستدرک: کتاب صلاۃ العیدین، حدیث نمبر: ۱۵۹۱)

(۲) الکواثر: ۲

حضرات مفسرین نے اس آیت کریمہ کی تفسیر میں نماز سے نماز عید اور نحر (قربانی) سے جانور کی قربانی مراد لیا ہے، اس میں صیغہ امر وجوب کیلئے ہے۔

دوسری جگہ ارشاد ہوا: وَلْتَكْبِرُوا لِلَّهِ عَلَىٰ مَا هَدَاكُمْ (۱) اور اللہ کی بڑائی بیان کرو اس پر کہ اس نے تمہیں طریقہ بتایا۔

اس آیت میں بڑائی بیان کرنے کا مطلب نماز عید ہے۔ (۲)

نماز عید کی ترکیب

طلوع آفتاب کے کچھ بعد اور زوال سے پہلے بغیر اذان و اقامت کے چھ زائد تکبیروں کے ساتھ دو رکعت نماز باجماعت پڑھی جائے، پہلی رکعت میں ثناء کے بعد تین تکبیریں زائد کہی جائیں اور ہر تکبیر میں کانوں تک ہاتھ اٹھا کر چھوڑ دیا جائے اور تیسری تکبیر کے بعد ہاتھ باندھ لیئے جائیں، امام جہراً قرأت کرے پھر رکوع و سجدہ کے بعد دوسری رکعت کا آغاز قرأت سے کرے، قرأت کے بعد رکوع سے پہلے تین زائد تکبیروں میں ہاتھ اٹھا کر چھوڑ دیئے جائیں، چوتھی تکبیر کے بعد رکوع اور باقی نماز مکمل کی جائے۔

﴿458﴾ حضرت عمر رضی اللہ عنہ سے روایت ہے کہ انہوں نے فرمایا: آنحضرت صلی اللہ علیہ وسلم کے فرمان کے مطابق عید الاضحیٰ اور عید الفطر کی نماز دو رکعت ہے ”صلوة الأضحیٰ رکعتان والفطر رکعتان علی لسان نبیکم (۳)“

گویا پہلی رکعت میں تکبیر افتتاح اور تکبیر زوائد چار تکبیریں ہیں، اس طرح دوسری رکعت میں تین تکبیرات اور تکبیر رکوع، کل چار تکبیریں ہیں۔

﴿459﴾ حضرت سعید ابن العاص رضی اللہ عنہ نے حضرت ابو موسیٰ اشعری رضی اللہ عنہ اور حضرت حذیفہ بن الیمان رضی اللہ عنہ سے پوچھا کہ آنحضرت صلی اللہ علیہ وسلم کس طرح کہتے تھے، حضرت ابو موسیٰ رضی اللہ عنہ نے جواب دیا کہ آپ صلی اللہ علیہ وسلم چار تکبیرات کہتے تھے، جس طرح جنازہ میں چار تکبیرات ہوتے ہیں ”فقال ابو موسیٰ رضی اللہ عنہ کان یكبر أربع تکبیرات علی الجنائز“ حضرت حذیفہ رضی اللہ عنہ نے اس بات کی تصدیق کی تو حضرت ابو موسیٰ رضی اللہ عنہ نے کہا: میں بھی اسی طرح چار تکبیرات کہتا تھا، جب

(۱) البقرہ: ۱۸۳ (۲) بدائع الصنائع: ۱/۲۱۶

(۳) ابن ماجہ: کتاب تقصیر الصلوة فی السفر، حدیث ۱۴۴، البانی نے اسے صحیح کہا ہے۔

وہاں بصرہ میں حاکم تھا۔ (۱)

﴿460﴾ ایک طویل حدیث میں ابن مسعود رضی اللہ عنہ نے فرمایا: ”يُكَبَّرُ أَرْبَعًا، ثُمَّ يَقْرَأُ، ثُمَّ يُكَبَّرُ، فَيُرْكَعُ، ثُمَّ يَقُومُ فِي الثَّانِيَةِ فَيَقْرَأُ، ثُمَّ يُكَبَّرُ أَرْبَعًا بَعْدَ الْقِرَاءَةِ“ امام چار تکبیرات کہے، پھر قرأت کرے، پھر تکبیر کہے، اور رکوع کرے، پھر دوسری رکعت میں کھڑا ہو اور قرأت کرے، پھر قرأت کے بعد چار تکبیرات کہے۔ (۲)

﴿461﴾ ”وعن عبد الله رضى الله عنه قال: التكبیر فی العید اربعاً كالصلاة علی المیت“ حضرت عبداللہ بن مسعود رضی اللہ عنہ نے کہا ہے کہ: عید کی نماز میں (ایک رکعت میں) چار تکبیرات ہیں، جیسا کہ نماز جنازہ میں چار تکبیرات ہیں۔ (۳)

﴿462﴾ عبداللہ بن الحارث رضی اللہ عنہ کہتے ہیں: کبیر ابن عباس یوم العید فی الركعة الاولى أربع تکبیرات، ثم قرأ، ثم رکع، ثم قام فقرأ ثم کبیر ثلاث تکبیرات سوی تکبیرة الركوع“ (۴)

﴿463﴾ سند قوی کے ساتھ ابراہیم نخعی کا قول ہے کہ حضرت عمر رضی اللہ عنہ کے زمانے میں جو اختلافی مسائل تمام صحابہ رضی اللہ عنہم کے مشورہ سے طے ہوئے، ان میں یہ بھی مسئلہ ہے کہ عیدین کی نمازوں میں چار چار تکبیریں کہی جائیں، (پہلی رکعت میں تکبیر تحریمہ کے ساتھ چار تکبیریں اور دوسری رکعت میں رکوع کی تکبیر کے ساتھ چار تکبیریں)۔ (۵)

غرض رسول اللہ صلی اللہ علیہ وسلم سے بارہ یا گیارہ تکبیرات زوائد بھی مروی ہیں، اور چار چار بھی ثابت ہیں، اور آپ صلی اللہ علیہ وسلم کا آخری عمل چار چار تکبیریں کہنے کا تھا، اور دلیل یہ ہے کہ حضرت عمر رضی اللہ عنہ کے

(۱) ابوداؤد: باب التکبیر فی العیدین، حدیث: ۱۱۵۳، علامہ نیوی فرماتے ہیں: اس کو ابوداؤد نے روایت کیا ہے اور اس کی سند صحیح ہے۔ (اثر السنن: ۴۹۸، باب صلا العیدین بست تکبیرات زوائد)

(۲) مصنف عبد الرزاق: کتاب صلا العیدین، باب التکبیر فی الصلا، ۵۶۸۷، علامہ نیوی نے کہا اس کو عبد الرزاق نے روایت کیا ہے اور اس کی سند صحیح ہے، حافظ ابن حجر نے درایہ میں اس حدیث کی سند کو صحیح قرار دیا ہے، ابن حزم لکھتے ہیں: ”وهذا اسناد فی غایہ الصححة“ یہ سند بالکل صحیح ہے۔ (اثر السنن: ۴۹۸)

(۳) مجمع الزوائد: ۳۲۵۱، اس کو طبرانی نے روایت کیا ہے اور اس کے رجال ثقہ ہیں

(۴) محلی ابن حزم: ۲۰۶۳، یہ سند بے انتہا صحیح ہے، حافظ نے ”الخصیص“ میں اس کی سند کو صحیح کہا ہے۔ (اعلاء السنن: ۵۰۰، باب صلا العیدین)

(۵) شرح معانی الآثار: باب التکبیر علی الجنازة، ۲۶۱۸، مع تحقیق: زهر النجار

زمانہ میں اس پر صحابہ رضی اللہ عنہم کا اجماع ہوا ہے اور حضرت ابو موسیٰ رضی اللہ عنہ کا جواب اور حضرت حذیفہ رضی اللہ عنہ کی تصدیق بھی اس کی دلیل ہے (تکبیرات کی زیادتی اور کمی کا یہ اختلاف صرف اس بنیاد پر ہے کہ بہتر طریقہ کونسا ہے، اور اس مذکورہ طریقہ کے بہتر ہونے کا مطلب یہ نہیں ہے کہ دوسرے طریقے غلط یا ناجائز ہیں؛ اس لئے اس قسم کی لڑائیاں ملت میں پیدا کرنا بہت بڑی نادانی ہے)۔

ان کے علاوہ حضرت عبداللہ بن عباس رضی اللہ عنہ، حضرت جابر بن عبداللہ رضی اللہ عنہ، حضرت عبد اللہ بن زبیر رضی اللہ عنہ (۱) حضرت مغیرہ بن شعبہ رضی اللہ عنہ (۲) حضرت انس بن مالک رضی اللہ عنہ (۳) بھی گیارہ تکبیروں کے قائل تھے، پہلی رکعت میں پانچ بشمول تکبیر تحریمہ و تکبیر رکوع کے اور دوسری رکعت میں چار بشمول تکبیر رکوع کے جلیل القدر تابعین، حضرت سعید بن مسیب رضی اللہ عنہ (۴) حضرت اسود بن یزید اور حضرت مسروق رضی اللہ عنہ (۵) حضرت خواجہ حسن بصری اور محمد بن سیرین رضی اللہ عنہ (۶) اور حضرت عبداللہ بن مسعود رضی اللہ عنہ شاگرد بھی یہی فتویٰ دیتے تھے۔ (۷)

خطبہ عیدین

نماز کے بعد دو خطبے مسنون ہیں، جس میں وعظ و نصیحت کی جائے:

﴿464﴾ حضرت ابو سعید خدری رضی اللہ عنہ فرماتے ہیں کہ رسول اللہ صلی اللہ علیہ وسلم کی عادت مبارکہ یہ تھی کہ آپ صلی اللہ علیہ وسلم عید الفطر اور عید الاضحیٰ کو مصلیٰ کی طرف نکلتے، سب سے پہلے نماز پڑھاتے، پھر نماز سے فارغ ہو کر لوگوں کی طرف متوجہ ہو کر کھڑے ہوتے اور لوگ اپنی صفوں میں بیٹھے رہتے، آپ صلی اللہ علیہ وسلم انھیں وعظ و نصیحت کرتے، احکامات بیان فرماتے، اور اگر کسی لشکر کو روانہ کرنا ہوتا تو اسی وقت روانہ کرتے، اور حکم صادر کرنا ہوتا تو حکم صادر کرتے اور پھر تشریف لے جاتے۔ (۸)



(۲-۱) شرح معانی الآثار

(۳-۲-۵-۶) مصنف ابن ابی شیبہ

(۷) (مصنف عبد الرزاق) اوپر کی روایات کے تحت کتابوں میں ان روایات کو دیکھا جائے

(۸) بخاری: باب الخروج الی المصلی، حدیث: ۹۵۶

مساجد اور عید گاہوں میں عورتوں کی نماز

مساجد اور عید گاہوں میں نماز وغیرہ کیلئے عورتوں کی آمد کے تعلق سے یہ سمجھ لینا چاہئے کہ ان کا مساجد میں آنا جائز ہے یا نہیں؟ مسئلہ یہ نہیں ہے؛ بلکہ یہاں غور طلب امر یہ ہے کہ عورتوں کا مساجد اور عید گاہوں میں آنا بہتر اور افضل ہے یا نہیں؟ کیا انہیں مساجد اور عید گاہوں میں آنے کی ترغیب دی جائے اور ان کی اس بارے میں حوصلہ افزائی کی جائے یا انہیں گھر پر ہی نماز کی ادائیگی کی تلقین کی جائے، شرعاً کونسا امر بہتر ہے؟ خود نبی کریم ﷺ نے باوجود عورتوں کو مسجد میں آنے کی اجازت مرحمت فرمانے کے ان کیلئے کونسی بات پسند کی ہے؟ مسجد میں آکر نماز ادا کرنے کی یا گھر پر ہی نماز کی ادائیگی کی؟ جب اس تعلق سے احادیث رسول کا جائزہ لیا جاتا ہے اور ان کی چھان بین کی جاتی ہے تو یہ بات واضح ہو جاتی ہے کہ دور رسالت میں باوجودیکہ عورتوں کو مسجد میں آنے کی اجازت تھی، (اگرچہ کہ وہ چند ضروری وجوہات اور چند شرائط کی پابندی کے ساتھ تھی)؛ لیکن آپ ﷺ نے عورت کیلئے بہتر یہی قرار دیا تھا کہ وہ جس قدر ممکن ہو سکے اندرونی گوشے میں نماز کی ادائیگی کا اہتمام کرے، چنانچہ بہت سی روایات اس بارے میں دلالت کرتی ہیں۔

﴿465﴾ حضرت عبداللہ بن مسعود رضی اللہ عنہ سے مرفوعاً مروی ہے کہ ”صلاة المرأة في بيتها افضل من صلاتها في حجرتها وصلاتها في مخدعها افضل من صلاتها في بيتها“ عورت کی نماز اپنے گھر میں گھر کے حن کی نماز سے بہتر ہے اور اس کی نماز چھوٹی کوٹھری میں گھر کی نماز سے بہتر ہے۔ (1)

(1) ابوداؤد: باب التشديد في ذلك "اي في خروج النساء" حديث: ۵۷۰، حاکم نے "متدرک" میں اسے شیخین کی شرط صحیح قرار دیا ہے، علامہ ذہبی نے یہی کہا ہے۔ علامہ ذہبی نے کہا ہے: اس کو ابوداؤد مسلم کی شرط صحیح سند کے ساتھ ذکر کیا ہے۔ (خلاصة الأحكام: باب استحباب الجماعة للنساء، حديث: ۲۳۳۸، مؤسسه الرسالة، بيروت)

﴿466﴾ حضرت ام المؤمنین ام سلمہؓ کہتی ہیں کہ رسول اللہ ﷺ نے فرمایا ”صلاة المرأة في بيتها خير من صلاتها في حجرة لها، و صلاتها في دارها خير من صلاتها في مسجد قومها“ عورت کی نماز اس کی اپنی کوٹھری میں گھر کے بڑے کمرے کی نماز سے بہتر ہے اور اس کی نماز گھر کے صحن میں محلے کی مسجد کی نماز سے بہتر ہے۔ (۱)

﴿467﴾ حضرت ام حمید ساعدیہؓ سے مروی ہے کہ وہ رسول اللہ ﷺ کے پاس آئیں اور کہنے لگیں: اے اللہ کے رسول ﷺ! میں آپ کے ساتھ نماز پڑھنا چاہتی ہوں، آپ ﷺ نے فرمایا: تم میرے ساتھ نماز پڑھنا چاہتی ہو؛ حالانکہ تمہارا گھر کے اندر کمرے میں نماز پڑھنا حجرے میں نماز پڑھنے سے بہتر ہے، حجرے میں نماز پڑھنا تمہارے برآمدے میں نماز پڑھنے سے بہتر ہے، تمہاری برآمدے کی نماز اپنی قوم کی مسجد کی نماز سے بہتر ہے اور اپنے قوم کی مسجد کی نماز سے تمہاری جماعت کی مسجد کی نماز بہتر ہے۔ (۲)

﴿468﴾ حضرت عبداللہ بن مسعودؓ سے موقوفاً مروی ہے کہ ”ما صلّت امرأة من صلاة أحبّ الى الله من أشدّ مكانٍ في بيتها ظلمة“ عورت کی نماز گھر کی سب سے گہری تاریک جگہ میں اللہ کے نزدیک سب سے زیادہ پسندیدہ ہے۔ (۳)

﴿469﴾ حضرت عبداللہ بن مسعودؓ حضور ﷺ کا ارشاد نقل کرتے ہیں: ”المرأة عورة، و أنّها اذا خرجت، استتشر فيها الشيطان، و أنّها اقرب ما تكون الى الله و هي في قعر بيتها“ عورت پردے کی چیز ہے، جب وہ گھر سے نکلتی ہے تو شیطان اس کی جانب تا تک جھانک کرتا ہے، جس وقت وہ اپنے گھر کے بالکل اندرونی حصے میں ہوتی ہے تو وہ اللہ عزوجل

(۱) المعجم الاوسط للطبرانی: باب من اسمه محمد: حدیث: ۹۱۰۱، علامہ بیہقی فرماتے ہیں: اس کو طبرانی نے ”اوسط“ میں روایت کیا ہے اور اس کے رجال صحیح کے رجال ہیں سوائے ”خلا بن مہاجر“ کے؛ چونکہ ابن ابی حاتم نے ان کے بیٹے کے علاوہ ان سے روایت کرنے والے کسی راوی کا ذکر نہیں کیا۔ (مجمع الزوائد:

باب خروج النساء الى المساجد، حدیث: ۲۱۰۸)

(۲) مسند احمد: حدیث: ۲۷۰۹، مع تحقیق: شعيب الارناؤط، علامہ بیہقی فرماتے ہیں: اس کے رجال صحیح کے رجال ہیں، سوائے عبداللہ بن اسود انصاری کے، ابن حبان نے ان کو ثقہ کہا ہے۔

(۳) مجمع الزوائد: باب خروج النساء الى المساجد وغير ذلك، حدیث: ۲۱۱۵، اسے طبرانی نے روایت کیا ہے اور اس کے رجال ثقہ ہیں۔

کے سب سے زیادہ قریب ہوتی ہے۔ (۱)

﴿470﴾ حضرت اُم سلمہؓ بی کریمؓ کا ارشاد نقل کرتی ہیں کہ آپ ﷺ نے فرمایا: ”خیر

مساجد النساء قعر بیوتھن“ (۲)

﴿471﴾ یحییٰ بن سعیدؒ حضرت عمر بن خطابؓ کی اہلیہ عاتکہ بنت یزیدؓ سے روایت کرتے ہیں کہ وہ حضرت عمرؓ سے مسجد میں جانے کی اجازت چاہتی تھیں تو آپؓ خاموش رہتے تھے تو وہ کہا کرتیں ”واللہ لا ٰخر جنّ الا ان تمنعنی“ (بخدا میں ضرور جاؤں گی ورنہ آپ مجھے جانے سے روکنے) لیکن حضرت عمرؓ نہیں روکا کرتے تھے۔ (۳)

وہ منع اس وجہ سے نہیں کرتے تھے کہ حدیث میں اجازت ہے، لیکن ذاتی طور پر ناپسند فرماتے تھے۔

حضرت عاتکہؓ کا نکاح حضرت عمرؓ کے بعد حضرت زبیرؓ سے ہوا، جس میں حضرت عاتکہؓ نے یہ شرط لگائی کہ وہ مسجد میں نماز کے لئے جائیں گی، تو حضرت زبیرؓ نے یہ حیلہ کیا کہ عشاء کی نماز میں راستہ کے کنارے چھپ گئے، جب وہ وہاں سے گذریں تو کمر پر مارا تب وہ گھر آ کر کہنے لگیں: اب لوگ بگڑ چکے ہیں پھر اس کے بعد نہیں نکلا کرتی تھیں۔ (۴)

ان تمام روایات سے پتہ چلا کہ عورت کا اپنے گھر میں نماز پڑھنا، مسجد میں نماز پڑھنے سے افضل اور بہتر ہے، جو عمل افضل اور بہتر ہوتا ہے، وہ ثواب کی زیادتی کا باعث ہوتا ہے، سنت نبویؐ پر عمل اور اس کے ساتھ عشق و محبت کا تقاضا بھی یہی ہے کہ کسی بھی عمل کے جائز پہلو کے بجائے اس کے بہتر اور برتر پہلو کو اپنایا جائے۔

رہی وہ روایتیں جن سے عورتوں کے بیچ وقت نمازوں اور جمعہ و عیدین میں شرکت کا جواز معلوم ہوتا ہے، خود ان روایات کے سیاق و سباق اور ان کے الفاظ اور لب و لہجہ سے یہ پتہ چلتا ہے

(۱) الطبرانی فی الکبیر: حدیث: ۹۳۶۸، علامہ بیہقی فرماتے ہیں: اس کے رجال ثقہ ہیں۔ (مجمع الزوائد

: باب خروج النساء إلی المساجد، حدیث: ۲۱۱۶)

(۲) مجمع الزوائد: باب خروج النساء إلی المساجد وغیر ذالک، حدیث: ۲۱۰۵، اس کو طبرانی نے ”کبیر“ میں روایت کیا ہے اور اس کے رجال ثقہ ہیں۔

(۳) مؤطا مالک: باب ما جاء فی خروج النساء إلی المساجد، حدیث نمبر: ۲۷۶

(۴) اوجز المسالك: ۲۰۹/۳

کہ یہ ان کی مسجدوں اور عید گاہ میں حاضری بھی مطلق نہیں تھی؛ بلکہ کچھ شرائط اور حدود و قیود کے ساتھ تھی، وہ بھی بغرض تعلیم و تعلم کے ہوا کرتی تھی؛ چونکہ وحی کا سلسلہ جاری تھا، جس طرح مرد حضرات کیلئے ”صفہ“ میں دینی و شرعی احکام کے سکھانے کا نظم تھا، عورتوں کیلئے اس طرح کا کوئی نظم نہیں تھا؛ اس لئے آپ ﷺ کے خطبات و طریقہ عبادات اور احکام شرعیہ کے علم حاصل کرنے کا اس کے علاوہ کوئی ذریعہ نہیں تھا کہ وہ خود بنفس نفیس مساجد میں آ کر براہ راست آپ ﷺ کے عمل کو دیکھیں اور باتوں کو سُنیں، چنانچہ وہ روایت جس میں کنواری، سیانی لڑکیوں، پردہ نشین خواتین اور حیض و نفاس والی عورتوں کو عید گاہ لے جانے کا ذکر ملتا ہے۔ (۱)

اس روایت سے صاف پتہ چلتا ہے کہ اس زمانہ میں عورتیں جو عید گاہ کو جاتی تھیں، تو نماز مقصود نہیں تھی؛ بلکہ تعلیم مقصود تھی؛ کیونکہ حائضہ اور نفاس والی عورتوں کیلئے عید گاہ جانا حاصل ہے، کیوں کہ ان کیلئے اس حالت میں نماز پڑھنا جائز ہی نہیں، پھر بھی آپ ﷺ نے انہیں عید گاہ جانے کا حکم دیا، اس سے پتہ چلا کہ دور رسالت میں خواتین کی بیچ وقتہ نمازوں، جمعہ و عیدین میں شرکت، تعلیم و تعلم اور احکام شرعیہ کے جاننے کیلئے ہوتی تھی۔

اجازت کے زمانہ کی شرطیں

پھر آپ ﷺ نے خواتین کو مسجد میں آنے کی جو اجازت مرحمت کی تھی اس کے بھی کچھ آداب مقرر کئے تھے، ان حدود شرعیہ اور احتیاطی پہلوؤں کی رعایت کے ساتھ وہ مساجد میں آیا کرتی تھیں، چنانچہ حضرت عبداللہ بن عمر رضی اللہ عنہما کی وہ روایت جس میں عورتوں کو رات میں مساجد میں آنے کی اجازت دینے کا حکم ہے: ”اِذْنُوا النِّسَاءَ اِلَى الْمَسَاجِدِ“ (۲)

اس میں لفظ ”اِذْنُوا“ خود اس بات پر دلالت کر رہا ہے کہ عورتوں کیلئے بغیر اجازت کے گھر سے نکلنا درست نہیں، خواہ عبادت اور اطاعت ہی کیلئے کیوں نہ ہو، اور یہ بھی کہ وہ نامحرم کے ساتھ نہ آئیں، اور اس روایت سے یہ بھی پتہ چلتا ہے کہ مسجدوں میں آنے کی یہ اجازت ان نمازوں میں تھی جو تاریکی میں پڑھی جاتی تھیں؛ چونکہ اس وقت بے پردگی سے حفاظت کا قدرے

(۱) ترمذی: باب خروج النساء فی العیدین، حدیث: ۵۳۹، امام ترمذی فرماتے ہیں: یہ حدیث حسن اور صحیح ہے۔

(۲) ترمذی: باب ماجاء فی خروج النساء اِلَى الْمَسَاجِدِ، حدیث: ۵۷۰، امام ترمذی فرماتے ہیں:

ابن عمر کی حدیث حسن صحیح ہے۔

انتظام ہو جاتا ہے، اس کے علاوہ خواتین کو یہ بھی حکم تھا کہ وہ دیدہ زیب کپڑے اور خوشبو کا استعمال کر کے نہ آئیں۔ (۱)

تمہید کی روایت میں ہے: لوگو! اپنی خواتین کو مسجدوں میں خوشبو کے استعمال اور آرائشی لباس سے منع کرو؛ کیونکہ بنی اسرائیل اسی وقت ملعون ٹھہرائے گئے جب ان کی عورتوں نے آرائشی لباس اور خوشبو کا استعمال مسجدوں میں شروع کر دیا ”وانہو نساء کم من لبس الزینة والتبختر فی المساجد فان نساء بنی اسرائیل لم یمنعوا الا لبس الزینة وتبخترھا فی المساجد“ (۲)

اس بارے میں ایک حکم یہ تھا کہ عورتیں مسجد سے پہلے نکلیں پھر مرد حضرات نکلیں اور عورتیں مردوں سے پہلے سجدہ سے سر نہ اٹھائیں؛ کیونکہ اس زمانے میں تنگی کی وجہ سے مردوں کا نچلا لباس نامکمل ہوا کرتا تھا؛ اس لئے ستر وغیرہ کے سلسلے میں بے احتیاطی نہ ہو، اس لیے آپ ﷺ نے فرمایا: عورتیں مردوں سے پہلے سجدے سے سر نہ اٹھائیں۔

ان روایات سے پتہ چلا کہ دور رسالت میں خواتین حد درجہ ان امور کے اہتمام کے ساتھ مساجد میں آیا کرتی تھیں، اس کے علاوہ فتنہ و فساد کا خطرہ بھی بہت کم تھا؛ چونکہ نماز کے وقت صورتحال یہ ہوتی تھی کہ تمام لوگ مسجد میں حاضر ہوتے؛ حتیٰ کہ منافقین کی بھی مجال نہیں تھی کہ وہ نماز میں شرکت سے رہ جائیں، اس لئے اس بات کا بالکل خطرہ نہ تھا کہ راستہ میں اوباش لوگ اور راہ گیر ان سے چھیڑ چھاڑ کریں۔

اس زمانہ عورتوں کو مسجد میں آنے کی اجازت دے کر کیا اس بات کی ضمانت دی جاسکتی ہے کہ عورتیں ان مذکورہ بالا شرائط کے اہتمام کے ساتھ مسجد میں حاضر ہو سکیں گی؟ اور راستوں کو دور رسالت کی طرح پُر امن بنایا جاسکے گا؟ جب کہ دور رسالت سے تھوڑے سے بعد اور دیر کی بعد احوال اس قدر بگڑ گئے تھے کہ حلیل القدر صحابہ رضی اللہ عنہم و صحابیات نے عورتوں کی مسجد میں حاضری کی تائید سے گریز کیا تھا تو آج کے پرفتن دور کا کیا پوچھنا؟۔

﴿472﴾ حضرت عائشہؓ بذات خود عورت ہونے کے عورتوں کے احوال سے زیادہ واقف تھیں،

(۱) ابوداؤد: باب ماجاء فی خروج النساء الی المساجد، حدیث: ۵۶۵

(۲) فتح القدیر: باب الامامة: ۲۱۵/۲

چنانچہ وہ عورتوں کے مسجد میں آنے کے حق میں نہ تھیں، چنانچہ وہ فرماتی ہیں: لو أدرك رسول الله ﷺ ما أحدث النساء لمنعهن المسجد كما منعت نساء بنی

اسرائیل، فقلتُ لعمره: أو منعن، قالت: نعم“ (۱)

آج خواتین کے ساتھ جو رویہ ہے، اگر رسول اللہ ﷺ اُسے دیکھے ہوتے تو ان کو مسجد میں آنے سے روک دیئے ہوتے، جیسے بنی اسرائیل کی خواتین کو روک دیا گیا تھا، راوی کا بیان ہے کہ میں نے عمرہ سے پوچھا: کیا وہ روک دی گئی تھیں؟ تو انہوں نے فرمایا، ہاں۔

﴿473﴾ ابو عمر و شیبانیؒ سے مروی ہے کہ انہوں نے حضرت عبداللہ بن مسعودؓ کو دیکھا کہ وہ عورتوں کو جمعہ کے دن مسجد سے نکال دیا کرتے تھے، اور کہتے تھے: گھر چلی جاؤ، یہ تمہارے حق میں بہتر ہے ”يُخرج النساء من المسجد يوم الجمعة ويقول أخرجن الی بیوتكن، خیر لکن“ (۲)

خود حضرت عبداللہ بن عمرؓ جن کا ترمذی کی مذکورہ بالا روایت کے بیان کے دوران جس میں عورتوں کے رات میں آنے کی اجازت کا ذکر ہے، اپنے لڑکے کو دوران حدیث یہ کہنے پر ڈانٹا کہ ہم انہیں مسجد میں نہیں بھیجیں گے، ورنہ تو وہ اسے فتنہ کا ذریعہ بنا لیں گی، (جبکہ حضرت ابن عمرؓ کے ڈانٹنے کا مطلب یہ نہیں تھا کہ ان کے لڑکے کی یہ بات درست نہیں تھی؛ بلکہ حدیث کے ذکر کے دوران اپنی رائے کے اظہار سے حدیث کے ساتھ مخالفت کا شبہ ہو رہا تھا) ان سے بسند صحیح یہ نقل کیا گیا ہے کہ وہ اپنی خواتین کو عیدین میں نہیں بھیجتے تھے: ”انہ کان لا یُخرج نساء ہ فی العیدین“ (۳)

مسجد حرام اور مسجد نبوی میں خواتین کی نماز

جن روایات میں عورتوں کے مسجد میں آنے کی اجازت کا ذکر ہے، وہ مسجد نبوی اور مسجد حرام کے ساتھ خاص ہے؛ کیونکہ دو رسالت میں مدینہ منورہ میں مسجد نبوی کے علاوہ نو مسجدیں اور بھی

(۱) مسلم: باب، خروج النساء الی المساجد اذا لم یترتب علیہ فتنۃ، حدیث: ۲۴۵

(۲) مجمع الزوائد: حدیث: ۲۱۱۹، علامہ بیہقی فرماتے ہیں: اس کو بطرانی نے ”کبیر“ میں روایت کیا ہے اور اس کے رجال ثقہ ہیں۔

(۳) مصنف ابن ابی شیبہ: باب من کرہ خروج النساء الی العیدین، حدیث: ۵۸۴۵

تھیں، مدینہ منورہ کی دیگر مساجد میں عورتیں شاذ و رنادر ہی جاتی تھیں۔

آپ ﷺ کے زمانے میں عورتیں مسجد نبوی میں تین وجہ سے آتی تھیں: (۱) سنت نبوی کا علم حاصل کرنے کیلئے۔ (۲) نبی رحمت ﷺ کی زیارت کیلئے۔ (۳) جگہ کی برکت کی وجہ سے۔ اور مسجد حرام میں دو مقصد سے آتی تھیں: (۱) بیت اللہ کا طواف کرنے کیلئے۔ (۲) جگہ کی برکت کی وجہ سے۔

مسجد حرام میں آج بھی وہ دونوں باتیں پائی جاتی ہیں اور مسجد نبوی میں اب پہلی وجہ نہیں رہی؛ کیونکہ دین مکمل ہو چکا، اور وہ کتابوں میں محفوظ ہے؛ البتہ جگہ کی برکت اور حضور ﷺ کے روضہ اطہر کی زیارت یہ دو مقصد آج بھی باقی ہیں؛ اس لئے عورتیں ان دو مسجدوں میں جاسکتی ہیں، بقیہ مساجد میں جانے کی اس طرح کوئی وجہ نہیں ہے؛ اس لئے اس کی اجازت نہیں دی جاسکتی۔

﴿474﴾ حضرت عبداللہ بن مسعود رضی اللہ عنہ سے مروی ہے کہ ”ما صلت امرأة خیر لها عن قعر بیتها الا ان یکون المسجد الحرام او المسجد النبوی ﷺ“ عورت کے اپنے گھر کے بالکل اندر نماز پڑھنے سے بہتر کوئی چیز نہیں ہے مگر یہ کہ مسجد حرام اور مسجد نبوی ہو۔ (۱)

مذکورہ بالا پوری بحث سے پتہ چلا کہ فقہ کے اس دور میں عورتوں کو مساجد میں آنے کی اجازت نہیں دی جاسکتی ہے۔



(۱) طبرانی فی الکبیر: علامہ بیہقی فرماتے ہیں: اس کے رجال صحیح کے رجال ہیں۔ (مجمع الزوائد: باب خروج النساء، حدیث: ۲۱۱۳)

نمازِ استخارہ

استخارہ کہتے ہیں: اللہ تعالیٰ سے خیر اور بہتری کو طلب کرنا، استخارہ اس وجہ سے مشروع کیا گیا کہ بسا اوقات ایسا ہوتا ہے کہ آدمی ایک کام کرنا چاہتا ہے، مگر اسے کام کا انجام معلوم نہیں ہوتا، ایسی صورت میں سمجھدار لوگوں سے مشورہ کرنا بھی مسنون ہے، اور نمازِ استخارہ اور استخارہ کی تعلیم فرمودہ دعا پڑھ کر اللہ تعالیٰ سے رہنمائی حاصل کرنا بھی ہے،..... زمانہ جاہلیت میں یہ دستور تھا کہ جب کوئی اہم کام کرنا ہوتا تھا مثلاً کسی جگہ کا سفر، یا نکاح یا کوئی بڑا سودا، تو وہ تیروں سے فال نکالا کرتے تھے، یہ تیر کعبے کے مجاور کے پاس ہوتے تھے، ان میں سے کسی میں لکھا ہوتا ”اَمْرِنِی رَبِّی“ اور کسی پر لکھا ہوتا ”نَهَانِی رَبِّی“ اور کوئی تیر بے نشان ہوتا، اس پر کچھ لکھا نہ ہوتا، مجاور تھیلا ہلا کر فال طلب کرنے والے سے کہتا کہ ہاتھ ڈال کر ایک تیر نکال لو، اگر ”امر نی ربی“ والا تیر ہاتھ آتا تو دوبارہ فال نکالی جاتی، سورہ مائدہ میں اس کی حرمت نازل ہوئی۔ (۱)

چونکہ ایک تو یہ بے بنیاد عمل ہے، اور محض اتفاق ہے اور دوسرے یہ اللہ پر بہتان ہے کہ اللہ پاک نے یہ حکم کہاں دیا ہے؟ اور کب منع کیا ہے؟ نبی کریم ﷺ نے اس فال کی جگہ استخارہ کی تعلیم دی، اس میں براہ راست اللہ عزوجل سے بندہ رہنمائی کا طالب ہوتا ہے اور اللہ کی طرف سے فیضان کا دروازہ کھلتا ہے۔

رہی یہ بات کہ اللہ تعالیٰ کی رہنمائی بندے کو کس طرح حاصل ہوگی؟ روایات میں اس کا ذکر نہیں، بزرگوں کا تجربہ یہ ہے کہ یہ رہنمائی خواب کے ذریعہ ہوتی ہے، پھر کبھی خواب واضح ہوتا ہے اور کبھی تعبیر طلب اور کبھی رہنمائی اس طرح ہوتی ہے کہ اس کام کے کرنے کا شدید داعیہ دل میں پیدا ہوتا ہے، یا اس سے دل بالکل ہٹ جاتا ہے، ان دونوں کیفیتوں کو من جانب اللہ اور دعا کا نتیجہ سمجھنا چاہئے، اگر استخارہ کے بعد بھی تذبذب باقی رہے تو استخارہ کا عمل مسلسل جاری رکھے اور جب

تک ایک طرف رجحان نہ ہو عملی اقدام نہ کرے۔

﴿475﴾ حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم ہم کو اپنے معاملات میں استخارہ کرنے کا طریقہ اس اہتمام سے سکھاتے تھے، جس اہتمام سے قرآن کی سورتوں کو تعلیم فرماتے تھے، آپ صلی اللہ علیہ وسلم ہم کو بتلاتے تھے کہ پہلے دو رکعت نفل پڑھے اور اس کے بعد اللہ سے دعا کرے:

اللَّهُمَّ إِنِّي أَسْتَخِيرُكَ بِعِلْمِكَ، وَأَسْتَقْدِرُكَ بِقُدْرَتِكَ،
وَأَسْأَلُكَ مِنْ فَضْلِكَ الْعَظِيمِ، فَإِنَّكَ تَقْدِرُ وَلَا أَقْدِرُ، وَتَعْلَمُ
وَلَا أَعْلَمُ، وَأَنْتَ عَلَّامُ الْغُيُوبِ، اللَّهُمَّ إِنْ كُنْتَ تَعْلَمُ أَنَّ هَذَا
الْأَمْرَ خَيْرٌ لِي فِي دِينِي وَمَعَاشِي وَعَاقِبَةِ أَمْرِي فَأَقْدِرْهُ لِي
وَيَسِّرْهُ لِي، ثُمَّ بَارِكْ لِي فِيهِ، وَإِنْ كُنْتَ تَعْلَمُ أَنَّ هَذَا الْأَمْرَ شَرٌّ
لِي فِي دِينِي وَمَعَاشِي وَعَاقِبَةِ أَمْرِي، فَاصْرِفْهُ عَنِّي وَاصْرِفْنِي
عَنَّهُ، وَأَقْدِرْ لِي الْخَيْرَ حَيْثُ كَانَ، ثُمَّ أَرْضِنِي بِهِ.

اے اللہ! میں تجھ سے تیری صفت علم کے وسیلہ سے خیر اور بھلائی کی رہنمائی چاہتا ہوں، اور تیری صفت علم اور قدرت کے وسیلہ سے قدرت کا طالب ہوں، اور تیرے عظیم فضل کی بھیک مانگتا ہوں؛ کیونکہ تو قادرِ مطلق ہے اور میں عاجز ہوں، تو ہر چیز کو جاننے والا ہے، اور میں نہیں جانتا، اور تو سارے غیبوں سے واقف ہے، اے اللہ! اگر تیرے علم میں ”یہ کام“ میرے لئے اچھا ہے، میرے دین، میری دنیا اور میری آخرت کے لحاظ سے، تو اس کو میرے لئے مقدر فرما، اور میرے لئے اس کو آسان فرما، اور مجھے اس میں برکت دے، اے اللہ! اگر تیرے علم میں ”یہ کام“ برا ہے، میرے دین، میری دنیا اور میری آخرت کے لحاظ سے، تو مجھ کو اس کام سے الگ رکھ، اور مجھے اس سے روک دے، اور میرے لئے خیر اور بھلائی مقدر کر دے، چاہے وہ جہاں اور جس میں ہو، پھر مجھے اس خیر والے کام سے راضی اور مطمئن کر دے۔

راوی کا بیان ہے، رسول اللہ صلی اللہ علیہ وسلم نے یہ فرمایا کہ جس کام کے بارے میں استخارہ کی ضرورت ہو، استخارہ کی دعا کرتے ہوئے، صراحتاً اس کا نام لے ”ہذا الأمر“ کہتے وقت جس مقصد کے پیش نظر استخارہ کیا جا رہا ہو، اس کو ذہن میں رکھا جائے، یا اس جگہ اس کا تذکرہ کیا جائے۔ (۱)

(۱) بخاری: باب ما جاء في التطوع مثنى مثنى، حدیث: ۱۱۶۳

یہ ہے استخارہ کا مسنون طریقہ، اس کے علاوہ موجودہ دور میں استخارہ کے جو بے شمار طریقے رواج پا گئے ہیں، ان کی کوئی حقیقت نہیں، یہ سب خرافات ہیں اور لوگوں کو لہانے اور رُجھانے کے طریقے ہیں۔

یہاں استخارہ کے حوالے سے چند امور ملاحظہ ہوں:

۱- اولاً تو یہ سمجھ لینا چاہئے کہ استخارہ کیلئے کوئی وقت مقرر نہیں، بلکہ جب بھی موقع ملے، رات و دن میں، عشاء کی نماز کے بعد کی قید کے بغیر محض جب استخارہ کا ارادہ ہو، دو رکعت نماز پڑھے پھر اس کے بعد اللہ تعالیٰ سے مذکورہ دعا کرے اور بس۔
استخارہ کا طریقہ یہ نہیں ہے کہ ارادہ بھی کر لو، پھر برائے نام استخارہ بھی کر لو، استخارہ تو ارادہ سے پہلے کرنا چاہئے، تاکہ ایک طرف قلب کو سکون ہو جائے۔

استخارہ کا مقصد یہ نہیں ہے کہ جس کام کا ارادہ ہے اس میں تردد ختم ہو جائے؛ بلکہ استخارہ کا مقصد یہ ہے کہ بندہ خدا تعالیٰ سے دعاء کرتا ہے کہ میں جو کچھ کروں اسی کے اندر خیر ہو، اور جو کام میرے لئے خیر نہ ہو وہ کرنے ہی نہ دیجئے، حاصل یہ ہے کہ استخارہ کا مقصد طلب خیر ہے نہ کہ استخارہ (خبر معلوم کرنا) استخارہ کا فائدہ یہ ہوتا ہے کہ استخارہ کے بعد وہ چیز اللہ کے حوالے ہو جاتی ہے، اگر مضرت اور ظاہری نقصان ہو بھی تو بندہ باطنی خیر کی امید میں اپنے لئے تسلی کا سامان فراہم کر لیتا ہے۔ (۱)

۲- یہ بھی ضروری نہیں کہ استخارہ کے بعد خواب نظر آئے گا جس میں کام کے کرنے یا نہ کرنے کے حوالہ سے رہنمائی ہوگی، بعض مرتبہ یہ رہنمائی خواب کے ذریعہ ہوگی اور کبھی خواب کے ذریعہ نہیں ہوگی، بس استخارہ کے بعد دل کا رُجحان جس جانب ہو جائے اس پر عمل پیرا ہو، اگر استخارہ کے بعد بھی بالفرض دل کا رُجحان کسی جانب نہ بھی ہو، تب بھی استخارہ کا فائدہ بندے کو حاصل ہو گیا کہ اب اللہ کی جانب سے خیر اور بھلائی کو طلب کرنے سے اس کیلئے بھلائی اور اچھائی کے راستے منجانب اللہ کھلتے رہیں گے، گرچہ وقتی طور پر بندے کو اس میں خیر اور بھلائی نظر آئے؛ لیکن جب چند دن کے بعد اس کے نتائج و عواقب بندے کے سامنے آئیں گے تو پھر خیر اور بھلائی کا پہلو خود بخود بندے کیلئے واضح ہو جائے گا، اسی کو

حضرت ابن عمرؓ نے یوں فرمایا: ”ان الرجل یسخر اللہ تبارک و تعالیٰ فیختار له فیسخط علی ربہ عزوجل، فلا یلبث أن ینظر العاقبة فاذا هو خیر له (کتاب الزهد لابن المبارک)“، بعض اوقات بندہ اللہ عزوجل سے استخارہ کرتا ہے تو اللہ عزوجل اس کے حق میں بہتری کا فیصلہ کر دیتے ہیں، (سمجھ میں نہ آنے کی وجہ سے) وہ اپنے پروردگار پر ناراض ہو جاتا ہے، لیکن کچھ عرصہ کے بعد انجام سامنے آ جاتا ہے تو اُسے پتہ چلتا ہے کہ یہی چیز اس کے حق میں بہتر تھی۔

۳- یہ بھی ملحوظ رہے کہ استخارہ کرنے والا کبھی ناکام یا نامراد نہیں رہتا، ویسے تو استخارہ کے بعد آدمی ناکام ہرگز نہیں ہوتا، اگر بالفرض اس کی محدود سوچ کے مطابق اسے استخارہ کے بعد اس عمل میں کچھ کمی یا نقص نظر آئے تو اب بھی اس کیلئے اس میں اپنی تسلی کا بہت سارا سامان موجود ہے کہ اُس نے اپنی رائے اور محض اپنی ذہنی پرواز پر اعتماد کر کے کام نہیں کیا، بلکہ میں نے اس حوالے سے سب سے علیم و خیر ذات سے مشورہ کر لیا ہے، اسی کو حضور ﷺ نے یوں فرمایا: ما خاب من استخار ولا ندم من استشار (۱) اپنے معاملات میں استخارہ کرنے والا کبھی ناکام نہیں ہوا، اور نہ اپنے کاموں میں مشورہ کرنے والا کبھی نادم ہوا۔ یعنی ایک استخارہ اور دوسرے مشورے سے انشاء اللہ سارے مسائل کا حل بھی نکلتا ہے۔

۴- مذکورہ بالا مسنون طریقہ استخارہ اس وقت کیلئے ہے جب آدمی کے پاس استخارہ کرنے کی مہلت اور گنجائش موجود ہو لیکن بسا اوقات ایسے دورا ہے پر ہوتا ہے، اس کو اتنا جلدی فیصلہ اپنانا ہوتا ہے کہ اس میں دو رکعت پڑھ کر دُعا کرنے کی فرصت نہیں ہوتی، اس موقع سے حضور اکرم ﷺ نے یہ دُعا میں تلقین فرمائیں :

اللَّهُمَّ خِرْ لِي وَاخْتِرْ لِي (۲)

اے اللہ! میرے لئے آپ پسند فرما دیجئے، مجھے کونسا راستہ اختیار کرنا چاہئے۔

اور ایک دُعا ہے : اللَّهُمَّ اهْدِنِي وَسَدِّدْنِي (۳)

(۱) المعجم الصغير للطبرانی، حدیث: ۹۸۰

(۲) سنن ترمذی، باب ۸۶، حدیث: ۳۵۱۶

(۳) مسلم، باب التعوذ من شر ما عمل ومن شر، حدیث: ۲۷۲۵

اے اللہ! میری صحیح ہدایت فرمائیے اور مجھے سیدھے راستہ پر رکھئے۔

اور ایک دُعا ہے:

اللَّهُمَّ الْهَمْنِي رُشْدِي وَاعْزِدْنِي مِنْ شَرِّ نَفْسِي (۱)

اے اللہ! جو صحیح راستہ ہے وہ میرے دل پر القافر مادتجئے۔

ان دُعاؤں میں جو یاد آجائے پڑھ لے، اگر عربی میں یاد نہ ہوں تو اردو میں ہی دُعا کرے، اے اللہ! مجھے اس معاملہ میں کشمکش پیش آگئی ہے، آپ مجھے صحیح راستہ دکھا دیجئے۔ اگر زبان سے نہ کہے تو دل ہی دل میں کہہ لے، اللہ کی طرف رجوع کرے کہ صحیح بات کا القاء اس کے دل میں کر دے۔

لذتِ شبِ بیداری

حضرت ثابت بنائی فرماتے ہیں: میں نے بیس سال نماز تہجد میں مشقت اٹھائی (جب وہ طبیعت میں راسخ ہوگئی تو) بیس سال اُس کا لطف اٹھایا۔ (صفحة الصفوة: ۳۰/۲۶۰)

حضرت حسن بصریؒ سے ایک جوان نے نماز تہجد سے محرومی کی شکایت کی تو انہوں نے فرمایا: قَيْدُكَ خَطَايَاكَ تِيرَةٌ لَنَا هُوَ لَمْ يَكُنْ يَحْتَجُّ جَلْدًا دِيَا هِيَ۔ (صفحة الصفوة: ۳۰/۲۳۵)

حسان بن سنان کی بیوی فرماتی ہیں کہ وہ رات میں میرے پاس آتے، اور مجھے نرمی سے سلادیتے پھر خود نماز میں کھڑے ہو جاتے، میں ان سے کہتی کہ اپنے آپ کو کتنا تھکاؤ گے، رحم کرو! ارشاد فرماتے خاموش ہو جاؤ! وہ دن قریب ہے جس دن میں ایسا سو جاؤں گا کہ پھر نہیں جاؤں گا۔

(الزهر الفاحح، ص ۱۸، حلیۃ الاولیاء: ۳/۱۱۷)

وہ اسباب جن سے آدمی کورات کے اٹھنے میں آسانی ہوتی ہے:

- (۱) زیادہ نہ کھائے، نتیجتاً زیادہ پیو گے، پھر نیند غالب آجائے گی۔
- (۲) دن بھر ان دنیوی اعمال میں زیادہ نہ تھکاؤ، جو اعصاب و جوارح کو کمزور اور مضحک کر دیتے ہیں۔
- (۳) دن میں قبلولہ کی سنت نہ چھوڑیں، اُس سے قیام اللیل میں سہولت ہوتی ہے۔
- (۴) دل کو بدگمانی، حسد نامحرم کے خیالات سے پاک رکھیں۔
- (۵) دن میں گناہوں سے احتیاط، گناہوں پر نقد عذاب یہ ہوتا ہے کہ بندہ لذتِ مناجات سے محروم کر دیا جاتا ہے۔

(۶) اُمیدوں کو کم کر کے آخرت، قبر، بل صراط کے سفر کو یاد رکھیں۔

نمازِ جنازہ

دنیا میں ہر ایک کیلئے موت طے شدہ ہے، موت کے اس خدائی قانون سے کسی کو مفر نہیں، ایک دن اس جہانِ رنگ و بو کو چھوڑ کر قبر والے گھر کی طرف منتقل ہونا ہے، مرنے کے بعد چلے جانے والے کے غم میں طبعی طور پر اس کے اقرباء پریشانی کے عالم میں ہوتے ہیں؛ لیکن اس وقت شریعت کی رہنمائی و رہبری میں مردے کو اس کے ٹھکانہ تک پہنچانا ہے۔

جب کسی پر موت کے آثار نمایاں ہونے لگیں تو گھر والوں کو چاہیے کہ مریض کے قریب آہستہ آہستہ کلمہ دوہراتے رہیں؛ تاکہ بتلائے موت کو بھی کلمہ یاد آجائے، اور وہ اسے پڑھ لے؛ لیکن ایسے وقت میں اس کو کلمہ پڑھنے کا حکم نہ کیا جائے اور نہ اصرار کیا جائے؛ کیوں کہ یہ وقت سختی کا ہوتا ہے، ہوش و حواس پورے قائم نہیں رہتے، مبادا وہ پڑھنے سے انکار کر دے..... نعوذ باللہ۔

﴿476﴾ حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: لَقَسْنَا مَوْتًا كَمَا بَلََا إِلَهَ إِلَّا اللَّهُ (۱)

﴿477﴾ حضرت معاذ رضی اللہ عنہ کہتے ہیں: کہ رسول اللہ صلی اللہ علیہ وسلم نے فرمایا: ”مَنْ كَانَ الْخَيْرَ كَلَامَهُ لَا إِلَهَ إِلَّا اللَّهُ دَخَلَ الْجَنَّةَ“ جس کی آخری بات ”لا الہ الا اللہ“ ہوگی وہ جنت میں داخل ہوگا۔ (۲)

جب اس کی روح قبض کر لی جائے تو کپڑے وغیرہ سے اس کے جڑے باندھ دیئے جائیں اور آنکھیں بند کر دی جائیں، کیوں کہ جب روح اوپر جاتی ہے تو نگاہ اس کے پیچھے لگ جاتی ہے: ﴿478﴾ آنحضرت صلی اللہ علیہ وسلم نے فرمایا: اپنے مردوں کی آنکھیں بند کر دیا کرو، اور اپنوں کیلئے اچھی دعا

(۱) مسلم: باب تلقین الموتی لا الہ الا اللہ، حدیث: ۹۱۶

(۲) ابوداؤد: باب ما یقال عند المیت من الکلام، حدیث: ۳۱۱۶، علامہ نیوی فرماتے ہیں: اس کو ابوداؤد

اور دیگر لوگوں روایت کیا ہے اور اس کی سند صحیح ہے۔ (اثر السنن: ۵۲۱، باب تلقین المختصر)

کیا کرو؛ کیونکہ فرشتے ”آمین“ کہتے ہیں ”أَنَّ الرُّوحَ إِذَا قَبِضَ تَبِعَهُ البَصَرُ، لَا تَدْعُوا عَلٰى أَنْفُسِكُمْ إِلَّا بِخَيْرٍ، فَإِنَّ المَلٰئِكَةَ يُؤْمِنُونَ عَلٰى مَا تَقُولُونَ“ (۱)

جنازہ کی نماز کا طریقہ

جب میت کے غسل اور کفن سے فارغ ہو جائیں تو فوراً چار تکبیروں کے ساتھ نماز جنازہ پڑھائیں، پہلی تکبیر کے بعد ہاتھ باندھ کر ”ثناء“ (سُبْحٰنَكَ اللّٰهُمَّ.....) یا بطور حمد و ثناء کے سورہ فاتحہ پڑھیں، دوسری تکبیر کے بعد ہاتھ اٹھائے بغیر درود شریف پڑھیں، اور تیسری تکبیر کے بعد میت کیلئے دعا مانگیں اور چوتھی تکبیر کے بعد سلام پھیر دیں۔

﴿479﴾ حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے اپنے صحابہ رضی اللہ عنہم کو نجاشی کی وفات کی خبر دی، پھر آگے بڑھے، حضرات صحابہ رضی اللہ عنہم نے آپ صلی اللہ علیہ وسلم کے پیچھے صف بندی کی، آپ صلی اللہ علیہ وسلم نے چار تکبیریں کہیں ”فکبر أربعا“ (۲)

﴿480﴾ حضرت امام شعی کا قول ہے کہ: ”التكبيرة الأولى على الميت ثناء على الله والثانية صلاة على النبي صلی اللہ علیہ وسلم، والثالثة دعاء للميت، والرابعة تسليم“ پہلی تکبیر کے بعد اللہ کی حمد و ثناء ہے، دوسری تکبیر کے بعد آنحضرت صلی اللہ علیہ وسلم پر درود شریف بھیجنا، اور تیسری تکبیر کے بعد میت کیلئے دعا کرنا اور چوتھی تکبیر کے بعد سلام پھیرنا۔ (۳)

تکبیراتِ جنازہ

جنازہ میں چار تکبیرات ہیں:

﴿481﴾ اس بارے میں حضرت ابو ہریرہ رضی اللہ عنہ کی گذشتہ روایت جسے امام بخاری نے روایت کیا ہے ”فکبر أربعا“ آپ صلی اللہ علیہ وسلم نے چار تکبیریں کہیں، اس کا مضمون بالکل واضح ہے۔ (۴)

﴿482﴾ امام اوزاعی یحییٰ بن کثیر سے روایت کرتے ہیں وہ ابو سلمہ رضی اللہ عنہ سے اور وہ ابو ہریرہ رضی اللہ عنہ سے

(۱) مسلم: باب فی اغماض الميت و الدعاء له اذا حضر، حدیث: ۹۲۰

(۲) بخاری: الصفوف علی الجنائز، حدیث: ۱۳۱۸

(۳) مصنف بن ابی شیبہ: باب ما یبدأ به بالتکبیرة الأولى فی الصلوة علیہ، حدیث: ۱۱۳۹۶
اس روایت کی سند صحیح ہے۔

(۴) بخاری: الصفوف علی الجنائز، حدیث: ۱۳۱۸

کہ نبی کریم ﷺ نے ایک جنازہ کی نماز پڑھی، اور چار تکبیریں کہیں ”ان النبی ﷺ صلی علی جنازۃ فکبر اربعاً“ (۱)

﴿483﴾ امام بخاری نے ابو حمید سے تعلقاً یہ روایت ذکر کی ہے کہ ہمیں حضرت انس رضی اللہ عنہ نے جنازہ کی نماز پڑھائی اور تین تکبیریں کہی، پھر ان سے کہا گیا تو انہوں نے قبلہ رخ ہو کر چوتھی تکبیر کہی، پھر سلام پھیرا۔ (۲)

﴿484﴾ حضرت سعید بن مسیبؒ سے مروی ہے وہ فرماتے ہیں کہ تکبیر چار اور پانچ تھے، حضرت عمر رضی اللہ عنہ نے لوگوں کو چار پر اٹھا کر دیا ”فجمع عمر الناس علی أربع“ (اس کو ابن منذر نے سعید بن مسیبؒ تک صحیح سند کے ساتھ ذکر کیا ہے۔ (۳)

﴿485﴾ بیہقی کی روایت میں بھی سند صحیح کے ساتھ حضرت وائل رضی اللہ عنہ سے اسی کے مثل مروی ہے ”فجمع عمر علی أربع“ حضرت عمر رضی اللہ عنہ نے چار پر اٹھا کیا۔ (۴)

﴿486﴾ حضرت ابراہیم نخعیؒ سے منقول ہے کہ صحابہ رضی اللہ عنہم کی اکثریت کا چار تکبیرات جنازہ پر اتفاق ہے، اور یہی بات حضرت عبداللہ بن مسعود رضی اللہ عنہ نے بھی فرمائی ہے۔ (۵)

﴿487﴾ ہمیں ابو حنیفہؒ نے خبر دی ہے وہ حماد سے روایت کرتے ہیں کہ لوگ جنازہ میں پانچ چھ اور چار تکبیریں کہتے تھے، حضور ﷺ کی وفات تک یہی صورت حال رہی، پھر وہ لوگ یہی تکبیریں حضرت ابوبکر رضی اللہ عنہ کے دورِ خلافت میں کہتے رہے، پھر وہ بھی وفات پا گئے، پھر حضرت عمر رضی اللہ عنہ نے باگِ خلافت سنبھالی، ان کے دورِ خلافت میں بھی یہی معمول رہا، جب حضرت عمر رضی اللہ عنہ نے یہ صورت حال دیکھی تو فرمایا: اے محمد ﷺ کے اصحاب رضی اللہ عنہم تم لوگ کب تک اختلاف کرتے رہو گے کہ اس کی وجہ سے بعد کے لوگ بھی اختلاف کرنے لگیں اور لوگوں کا اسلام کے ساتھ تعلق بالکل نیا ہے، اصحاب محمد ﷺ کی یہ رائے یہ ہوئی کہ حضور ﷺ کی وفات سے پہلے آخری جنازہ کو دیکھا جائے کہ

(۱) اس کو ابن ابوداؤد نے ”الافراد“ میں روایت کیا ہے اور اسے صحیح قرار دیا ہے۔ (اعلاء السنن: ۲۶۶/۸، کیفیتہ صلاة الجنازة)

(۲) بخاری: باب التکبیر علی الجنازة اربعاً، رقم الباب: ۶۳، کتاب الجنائز

(۳) فتح الباری: باب التکبیر علی الجنازة اربعاً: ۲۰۲/۳

(۴) فتح الباری: باب التکبیر علی الجنازة اربعاً: ۲۰۲/۳، اس حدیث کے تمام راوی ثقہ ہیں۔

(۵) مصنف ابن ابی شیبہ: ما قالو فی التکبیر علی الجنازة من کثیر اربعاً، ۱۱۵۶۵

آپ ﷺ نے کتنی تکبیریں کہیں، اسی کو لیں اور اس کے علاوہ کو ترک کر دیں، انہوں نے اس حوالے سے معلوم کیا تو پتہ چلا کہ آپ ﷺ نے آخری جنازہ میں چار تکبیریں کہی ہیں ”فوجدوا اخر جنازة كبر عليها رسول الله ﷺ اربعاً“ (۱)

﴿488﴾ امام ترمذیؒ اس حوالہ سے اجماع نقل کرتے ہوئے لکھتے ہیں: ”العمل على هذا عند أكثر أهل العلم من أصحاب النبي ﷺ وغيرهم، يرون التكبير على الجنازة أربع تكبيرات وهو قول سفيان الثوري، ومالك بن انس، وابن المبارك، والشافعي وأحمد وإسحاق“ (۲)

اور اسی پر عمل ہے، اکثر اہل علم کا، حضور ﷺ کے صحابہ کرام رضی اللہ عنہم اور ان کے علاوہ دوسرے حضرات (تابعین وغیرہ) کا کہ جنازہ میں چار ہی تکبیرات ہیں اور یہی قول ہے حضرت سفیان ثوریؒ، اور امام مالکؒ اور حضرت عبداللہ بن مبارکؒ، امام شافعیؒ، امام احمدؒ اور اسحاق کا۔

تکبیر جنازہ میں رفع یدین

ہاتھ صرف پہلی تکبیر کے ساتھ اٹھائے جائیں اور باقی کے ساتھ نہ اٹھائیں:

﴿489﴾ حضرت ابو ہریرہ رضی اللہ عنہ سے روایت ہے کہ حضور ﷺ جب نماز جنازہ پڑھتے تھے تو پہلی تکبیر کے ساتھ ہاتھ اٹھاتے تھے، پھر داہنے ہاتھ کو بائیں ہاتھ پر رکھتے تھے ”کبر على جنازة، ورفع يديه في أول تكبيرة ثم وضع اليمنى على اليسرى“ (۳)

﴿490﴾ حضرت عبداللہ بن عباس رضی اللہ عنہ سے روایت ہے کہ آنحضرت ﷺ جنازہ کی نماز کی

(۱) کتاب الاثار: ۴۰، حضرت ابراہیم نخعیؒ نے حضرت ابو بکر صا ورنہ عمر ص اور نہ ہی اور کسی صحابی سے سنا ہے اس سند کے تمام رجال ثقہ ہیں سوائے اس کے کہ یہ روایت مرسل ہے اور ابراہیم نخعیؒ کے مراسیل با تفاق فقہاء اور محدثین کے صحیح ہیں، اعلاء السنن: ۲۶۴/۸

(۲) ترمذی: باب ما جاء في لتكبير على الجنازة، تحت حدیث: ۱۰۲۲

(۳) ترمذی: باب ما جاء في رفع الیدین على الجنازة، حدیث: ۱۰۷۷، امام ترمذی فرماتے ہیں: یہ حدیث غریب ہے اور یہ صرف اسی طریق سے منقول ہے، علامہ عثمانی فرماتے ہیں: ترمذی کی سند میں ایک راوی ”یزید بن سنان ابو فروہ“ یہ ضعیف ہیں ”التہذیب: ۲۳۹“، لیکن امام بخاری نے ان کی توثیق کی ہے ”الترغیب: ۵۳۰“ مروان ابن معاویہ انہیں ثابت مانتے ہیں، علامہ عثمانی طویل بحث کے بعد فرماتے ہیں: یہ حدیث کثرت طرق کی وجہ سے حسن درجہ سے کم نہیں۔ (حاشیہ اعلاء السنن: ۲۶۶/۸)

پہلی تکبیر کے ساتھ ہاتھ اٹھاتے اور دوبارہ نہیں اٹھاتے تھے، ”کان یرفع یدیدہ علی

الجنازة فی اول تکبیرة، ثم لا یعود“ (۱)

﴿491﴾ حضرت ولید بن عبد اللہ فرماتے ہیں کہ میں نے حضرت ابراہیم نخعیؒ کو دیکھا ہے کہ وہ جب نماز پڑھتے تھے، تو دونوں ہاتھ اٹھا کر (پہلی) تکبیر کہتے تھے، پھر باقی تکبیروں میں رفع یدین نہیں کرتے تھے، اور آپ چار تکبیریں کہتے تھے، ”اذا صلی علی جنازة رفع یدیدہ فیکبر ثم لا یرفع یدیدہ فیما بقی وکان یُکبر اربعًا“ (۲)

﴿492﴾ حضرت حسن بن عبید سے مروی ہے کہ وہ نماز جنازہ میں پہلی تکبیر میں رفع یدین کرتے تھے ”کان یرفع یدیدہ فی اول تکبیرة علی الجنازة“ (۳)

﴿493﴾ قاضی شوکانیؒ کہتے ہیں: خلاصہ کلام یہ ہے کہ پہلی تکبیر کے علاوہ رفع یدین کے بارے میں نبی ﷺ سے کوئی ایسی حدیث ثابت نہیں، جو دلیل بننے کے قابل ہو اور صحابہ کرام آپ ﷺ نے کتنی کے اقوال و افعال حجت نہیں، لہذا مناسب یہ ہے کہ نماز جنازہ میں صرف پہلی تکبیر کے وقت ہی رفع یدین کرنے پر اقتصار کیا جائے، ”فینبغی أن یقتصر علی الرفع عند تکبیرة الاحرام“ (۴)

پہلی تکبیر کہہ کر ثناء پڑھے :

”سُبْحٰنَكَ اللّٰهُمَّ وَبِحَمْدِكَ وَتَبَارَكَ اسْمُكَ وَتَعَالٰى
جَدُّكَ وَجَلَّ ثَنٰوُكَ وَلَا اِلٰهَ غَيْرُكَ“

اے اللہ! تیری ذات پاک ہے، اور ہم تیری تعریف کرتے ہیں، تیرا نام بڑا برکت والا ہے، اور تیری ثناء و تعریف بڑی ہے اور تیرے سوا کوئی معبود نہیں۔

(۱) دار قطنی: باب التسليم فی الجنازة واحد، اس روایت کے ایک راوی ”فضل بن سکن“ کو عقیل نے مجہول کہا ہے، علامہ ذہبی نے ”میزان الاعتدال“ میں کہتے ہیں: میں فضل بن سکن کوئی کو نہیں جانتا ان کو دار قطنی نے ضعیف کہا ہے، ”اللسان“ میں ہے یہ فضل بن اسکن یہ فضل بن اسکن بن تخیث ہیں یہی ہشام بن یوسف سے روایت کرتے ہیں، یہ تینوں اشخاص ایک ہی ہیں، ان کو ابن حبان ثقہ لوگوں میں ذکر کیا ہے، پھر علامہ عثمانی نے اس روایت کو متعدد سندوں سے نقل کرنے کے بعد فرماتے ہیں: یہ روایت متعدد طرق سے مروی ہونے کی وجہ سے حسن درجہ سے کم نہیں۔ (اعلاء السنن: ۲۶۷/۸)

(۲) مصنف ابن ابی شیبہ: باب الرجل یرفع یدیدہ فی التکبیر علی الجنازة: ۱۱۵۰۴

(۳) مصنف ابن ابی شیبہ: باب فی الرجل یرفع یدیدہ فی التکبیر علی الجنازة، باب من

قال یرفع یدیدہ فی کل تکبیرة علی الجنازة: ۱۱۵۰۵

(۴) نیل الاوطار: باب القراءة والصلاة علی رسول اللہ فیہا، ۴۳۹/۴

دوسری تکبیر کے بعد درود پڑھے:

تیسری تکبیر کے بعد مندرجہ ذیل دعا پڑھے:

﴿494﴾ ابوبراہیم اشہلی کے والد کہتے ہیں کہ بنی کریم علیہ السلام جنازہ پر یہ دعا پڑھتے تھے:

”اللَّهُمَّ اغْفِرْ لِحَيِّنَا وَمَيِّتِنَا وَشَاهِدِنَا وَعَائِبِنَا وَصَغِيرِنَا
وَكَبِيرِنَا وَذَكَرِنَا وَأَنْشَأْنَا اللَّهُمَّ مَنْ أَحْيَيْتَهُ مِنَّا فَاحْيِهِ
عَلَى الْإِسْلَامِ وَمَنْ تَوَفَّيْتَهُ مِنَّا فَتَوَفَّهُ عَلَى الْإِيمَانِ“

اے اللہ! ہمارے زندوں اور مردوں کو بخش دے، ہمارے حاضر اور غائب کو بخش دے،
ہمارے چھوٹوں اور بڑوں کو بخش دے، ہمارے مردوں، عورتوں کو بخش دے، اے اللہ!
تو ہم میں سے جس کو بھی زندہ رکھے اس کو اسلام پر زندہ رکھ، اور ہم میں سے جس کو
موت دے تو ایمان کی حالت میں دے۔ (۱)

نابالغ کی دعاء

اگر میت نابالغ بچہ ہو تو یہ دعا پڑھے:

”اللَّهُمَّ اجْعَلْهُ لَنَا سَلَفًا وَفَرَطًا وَاجْرًا وَذُخْرًا وَاجْعَلْهُ لَنَا
شَافِعًا وَمُشَفَّعًا“

اے اللہ اس بچہ کو ہمارے واسطے آگے جانے والا اور پیشرو بنا دے، اور اجر اور ذخیرہ
آخرت بنا دے اور اس کو ہمارے واسطے سفارش کرنے والا، اور ایسا بنا، جس کی سفارش
مقبول ہو۔ (۲)

اگر میت نابالغ بچی کی ہو تو یہ دعا پڑھے :

”اللَّهُمَّ اجْعَلْهَا لَنَا سَلَفًا وَفَرَطًا وَاجْرًا وَذُخْرًا وَاجْعَلْهَا لَنَا
شَافِعَةً وَمُشَفَّعَةً“

(۱) ابوداؤد: باب الدعاء للمیت، حدیث: ۳۲۰۱، علامہ بیہقی فرماتے ہیں: اس کو طبرانی نے روایت کیا ہے
اور اس کی سند حسن ہے۔

(۲) بخاری: تعلیقاً عن الحسن، باب قرأۃ الفاتحة علی الجنائز، کتاب الجنائز

اے اللہ! اس بچی کو ہمارے واسطے آگے جانے والی اور پیشرو بنادے اور اجر اور ذخیرہ آخرت بنادے اور اس کو ہماری سفارش کرنے والی اور ایسی بنادے جس کی سفارش مقبول ہو۔

چوتھی تکبیر کے بعد سلام پھیرے

﴿495﴾ حضرت علی رضی اللہ عنہ سے روایت ہے کہ آپ ﷺ جب کسی میت کی نماز پڑھتے تو اللہ کی

حمد و ثناء سے ابتداء کرتے، پھر نبی ﷺ پر درود پڑھتے، پھر یہ دعائیں کہتے:

”اللَّهُمَّ اغْفِرْ لِحَيَاتِنَا وَأَمْوَاتِنَا، وَالْفُ بَيْنَ قُلُوبِنَا،
وَأَصْلِحْ ذَاتَ بَيْنِنَا، وَاجْعَلْ قُلُوبَنَا عَلَى قُلُوبِ خِيَارِنَا

اے اللہ! ہمارے زندہ اور مردوں کی مغفرت فرما، ہمارے دلوں کو جوڑ دے، ہمارے

تعلقات کو درست فرما، ہمارے دلوں کو بہتر لوگوں کے دلوں کے مطابق بنا۔ (۱)

حضرت امام شافعی فرماتے ہیں: نماز جنازہ میں پہلی تکبیر میں اللہ کی حمد و ثناء سے ابتدا کرے، دوسری تکبیر کے بعد نبی ﷺ پر درود پڑھے، پھر تیسری تکبیر کے بعد میت کیلئے دعا کرے اور چوتھی تکبیر کے بعد سلام پھیرے: ”التكبير الأولى يبدأ بحمد الله والثناء عليه، والثانية صلاة على النبي ﷺ، والثالثة دعاء للميت والرابعة للتسليم“ (۲)

نماز جنازہ میں قرأت

نماز جنازہ دراصل میت کیلئے دعا ہے؛ اس لئے نماز جنازہ میں قرآن کا پڑھنا ثابت نہیں ہے؛ ہاں البتہ ثناء کی جگہ پر اگر سورہ فاتحہ پڑھے تو مضائقہ نہیں۔

﴿496﴾ حضرت ابو ہریرہ رضی اللہ عنہ فرماتے ہیں کہ میں نے رسول اللہ ﷺ کو یہ فرماتے ہوئے سنا

کہ جب تم کسی میت کی نماز جنازہ پڑھو تو اس کیلئے اخلاص کے ساتھ دعا کرو ”اذا صلّيتم علی

الميت فاخْلِصوا له الدعاء“ (۳)

آپ ﷺ نے میت کیلئے دعا کا حکم دیا، نماز جنازہ میں قرأت کیلئے نہیں کہا۔

(۱) مصنف ابن ابی شیبہ: ما قالوا فی الصلاة علی الجنّاة، وما ذکر فی ذلک من الدعاء

له حدیث: ۱۱۴۷

(۲) مصنف ابن ابی شیبہ: باب ما یبدأ به بالتکبیرة الاولى فی الصلاة علیہ، ۱۱۴۹۳

(۳) ابوداؤد: باب الدعاء للمیت، حدیث: ۳۱۹۹، ”بلوغ المرام“ میں ہے: اس کو ابن حبان نے صحیح قرار دیا ہے

(اعلاء السنن: ۲۶۸/۸)

﴿497﴾ حضرت ابو ہریرہ رضی اللہ عنہ سے نماز جنازہ کا طریقہ دریافت کیا گیا تو انہوں نے فرمایا: جب جنازہ نماز کیلئے رکھا جاتا ہے تو میں تکبیر کہہ کر اللہ کی حمد و ثنا بیان کرتا ہوں، آنحضرت صلی اللہ علیہ وسلم پر درود پڑھتا ہوں، پھر یہ دعا پڑھتا ہوں:

”اللَّهُمَّ عَبْدُكَ وَابْنُ عَبْدِكَ وَابْنُ أُمَّتِكَ كَمَا كَانَ يَشْهَدُ أَنْ لَا إِلَهَ إِلَّا أَنْتَ وَأَنَّ مُحَمَّدًا عَبْدُكَ وَرَسُولُكَ وَأَنْتَ أَعْلَمُ بِهِ، اللَّهُمَّ وَإِنْ كَانَ مُحْسِنًا فَارْزُقْهُ فِي أَحْسَانِهِ وَإِنْ كَانَ مُسِيئًا فَتَجَاوَزْ عَنْهُ سَيِّئَاتِهِ، اللَّهُمَّ لَا تَحْرِمْنَا أَجْرَهُ وَلَا تَفْتِنْنَا بَعْدَهُ“ (۱)

﴿498﴾ حضرت امام مالک رضی اللہ عنہ حضرت نافع رضی اللہ عنہ سے روایت کرتے ہیں کہ حضرت عبداللہ بن عمر رضی اللہ عنہ نماز جنازہ میں قرأت نہیں کرتے تھے ”أَنَّ عَبْدَ اللَّهِ ابْنَ عُمَرَ كَانَ لَا يَقْرَأُ فِي الصَّلَاةِ عَلَى الْجَنَازَةِ“ (۲)

﴿499﴾ حضرت عبداللہ بن مسعود رضی اللہ عنہ سے منقول ہے کہ ”أَنَّ النَّبِيَّ صَلَّى اللَّهُ عَلَيْهِ وَسَلَّمَ لَمْ يُؤَقِّتْ قَوْلًا وَلَا قِرَاءَةً“ حضور صلی اللہ علیہ وسلم نے نماز جنازہ میں کوئی خاص دعا اور قرأت مقرر نہیں فرمائی (جب ان سے نماز جنازہ کے تعلق سے پوچھا گیا تھا)۔ (۳)

حضرت عبدالرحمن بن عوف رضی اللہ عنہ اور ابن عمر رضی اللہ عنہ بھی نماز جنازہ میں قرأت کے قائل نہیں تھے۔ (۴)

”نماز جنازہ میں قرأت“ عنوان سے متصل حضرت علی رضی اللہ عنہ اور امام شعیب سے نماز جنازہ کا طریقہ گزر چکا ہے کہ یہ حضرات مذکورہ طریقے پر بغیر قرأت کے نماز جنازہ کے قائل تھے، اور ان کا یہی طریقہ کار تھا، اسی کے قائل جابر بن عبداللہ، حضرت فضالہ بن عبیدہ، حضرت واہلہ بن اسقع رضی اللہ عنہ بھی رہے، ان کا معمول بھی بغیر قرأت کے نماز جنازہ کا تھا۔ (۵)

(۱) مؤطا امام مالک: باب ما يقول المصلى على الجنابة، حديث: ۷۷۵، ”القریب“ میں ہے اس کے رجال جماعت کے رجال ہیں سوائے سعید کے ان کے انتقال سے چالیس سال پہلے ان کے حافظہ میں کچھ تبدیلی آگئی تھی، علامہ عثمانی فرماتے ہیں: امام مالک جیسا شخص ان سے اس حالت کے طاری ہونے کے بعد روایت نہیں کر سکتا۔ (اعلاء السنن: ۲۵۵/۸)

(۲) مؤطا امام مالک: باب ما يقول المصلى على الجنابة: ۷۷۷

(۳) مغنی لابن قدامة: ۳۶۶/۲، صفة صلاة الجنابة

(۴) بدائع الفوائد: ۳۱۳/۱ (۵) المدونة الكبرى: ۱۷۴/۱

ایسے ہی جلیل القدر تابعین: حضرت محمد بن سیرین^(۱)، حضرت امام شعبی^(۲)، حضرت ابراہیم نخعی^(۳)، حضرت عطاء بن رباح^(۴)، حضرت طاؤس^(۵)، حضرت بکر بن عبداللہ^(۶)، حضرت میمون^(۷)، حضرت سالم بن عبداللہ^(۸)، حضرت قاسم بن محمد^(۹)، حضرت ابو العالیہ^(۱۰)، حضرت ابو ہریرہ^(۱۱) (۲) اور دیگر اجلہ تابعین نماز جنازہ کو دعاء قرار دیتے ہیں، اور قرأت کا انکار کرتے ہیں۔

﴿500﴾ امام بخاری فرماتے ہیں: قال النبی ﷺ صلوا علی النجاشی سماھا صلاة ، لیس فیھا رکوع ولا سجود ولا یتکلم فیھا تکبیر وتسلیم “نبی کریم ﷺ نے فرمایا: نجاشی پر نماز پڑھو، اسے نماز کہا، جس میں نہ رکوع ہے، نہ سجدہ ہے، اس میں نہ بات چیت کی جاسکتی ہے، نہ تکبیر ہے نہ سلام۔ (۳)

البتہ وہ مرفوع روایتیں جن سے نماز جنازہ میں سورہ فاتحہ کا پڑھنا ثابت ہوتا ہے یہ تمام کی تمام ضعف سے خالی نہیں، چنانچہ علامہ ابن تیمیہ اور دوسرے محققین کا فیصلہ ہے کہ جنازہ میں سورہ فاتحہ کا پڑھنا کسی بھی مرفوع روایت سے ثابت نہیں ہے۔ (۴)

اس لئے ان روایات کی روشنی میں نماز جنازہ میں سورہ فاتحہ پڑھنے والوں کی نماز کو باطل تو نہیں کہا جاسکتا، لیکن اس سے یہ بات ضرور ثابت ہوتی ہے کہ نماز جنازہ میں سورہ فاتحہ کا پڑھنا واجب تو نہیں، البتہ اس کے جواز اور اجازت کی بات ضرور ثابت ہوتی ہے، اس لئے بعض صحابہ رضی اللہ عنہم سے جو نماز جنازہ میں سورہ فاتحہ کا پڑھنا ثابت ہے وہ جواز کو بیان کرنے کے لئے ہے کہ یہ سورہ فاتحہ کا پڑھنا بطور ثناء اور دعا کے ہے، بخاری میں حضرت ابن عباس رضی اللہ عنہ کے اس اثر سے بھی یہی بات ثابت ہوتی ہے کہ جنازہ میں سورہ بطور دعا اور ثناء کے سورہ فاتحہ پڑھی جاسکتی ہے۔

چنانچہ طلحہ بن عبداللہ بن عوف رضی اللہ عنہ فرماتے ہیں کہ: میں نے عبداللہ بن عباس رضی اللہ عنہ کے پیچھے نماز جنازہ پڑھی، ابن عباس رضی اللہ عنہ نے سورہ فاتحہ پڑھی اور فرمایا: یہ سنت ہے: ”فقرأ بفاتحة الكتاب وقال لتعلموا أنها سنة“ (۵)

(۱-۲) (مصنف ابن ابی شیبہ)

(۳) بخاری: باب سنة الصلاة علی الجنابة، رقم الباب: ۵۶

(۴) زاد المعاد: ۵۰۵/۱

(۵) بخاری: باب یقرأ فاتحة الكتاب، حدیث: ۱۲۰

نماز جنازہ میں دُعا آہستہ پڑھی جائے
نماز جنازہ چونکہ دعاؤں پر مشتمل ہے اور دعا میں پسندیدہ امر یہ ہے کہ آہستہ پڑھی
جائے:

أَدْعُوا رَبَّكُمْ تَضَرُّعًا وَخُفْيَةً، إِنَّهُ لَا يُحِبُّ الْمُعْتَدِينَ (۱)

پکارو اپنے رب کو گڑگڑا کر اور چپکے چپکے، اس کو ناپسند نہیں آتے حد سے تجاوز کرنے والے۔

﴿501﴾ حضرت ابو امامہ بن سہل بن حنیفؓ فرماتے ہیں: نماز جنازہ میں سنت یہ ہے کہ پہلی تکبیر کے بعد سورۃ فاتحہ آہستہ آواز سے پڑھی جائے، پھر تین تکبیریں کہی جائیں، جن میں آخری تکبیر کے بعد سلام پھیرا جائے ”السنة في الصلاة على الجنابة أن يقرأ في التكبير الأولى بأم القرآن مخافة“ (۲)

﴿502﴾ حضرت جابر بن عبد اللہؓ فرماتے ہیں کہ رسول اللہ ﷺ، حضرت ابوبکرؓ، حضرت عمرؓ نے ہمارے لئے نماز جنازہ میں کوئی چیز مقرر نہیں فرمائی ”ما اباح لنا رسول الله ﷺ ولا ابوبكر ولا عمر رضی اللہ عنہما فی شیء ما أباحوا فی الصلاة على الميت یعنی لم يؤقت“ (۳)

علامہ عسقلانیؒ نے ”اباح“ کے معنی ”جہر“ کیلئے ہیں کہ ان لوگوں نے نماز جنازہ میں دعا اونچی آواز سے نہیں پڑھی۔ (۴)

(۱) الاعراف: ۵۵

(۲) نسائی: باب الدعاء على الجنابة، حدیث: ۱۹۹۱، اس کو عبد الرزاق، نسائی نے روایت کیا ہے اور حافظ نے اس کی سند کو صحیح کہا ہے۔ (فتح الباری: ۲۰۳/۳، قولہ باب قراءة الفاتحة)

(۳) ابن ماجہ: باب ما جاء في الدعاء في الصلاة على الجنابة، حدیث: ۱۵۰۴، علامہ بصیری کہتے ہیں: یہ سند ضعیف ہے، جہاں بن اُرطاة یہ تالیس کے بارے میں مشہور ہیں، اس روایت کے دوسرے بھی طرق ہیں: اس کو احمد بن منیع نے عبد اللہ بن بکر بن حنش عن الحجاج کے طریق سے نقل کیا ہے، ابویعلیٰ نے اس روایت کو ”حدثنا عقبه بن مكرم حدثنا يونس بن بكير عن ابراهيم بن اسماعيل عن ابى الزبير“ مصباح الزجاجة: کتاب الجنائز: ۲۲۹/۱ کے طریق سے نقل کیا ہے، اس طرح اس روایت کی دوسرے سندوں سے تائید ہوتی ہے۔

(۴) التلخیص الحبیبر: ۱۳۲/۲

نماز جنازہ کے بعد کی دعا

نماز جنازہ میں سلام پھیرنے کے بعد متصل اجتماعی دعا کا کوئی ثبوت نہیں؛ بلکہ فقہاء نے اس کو بدعت اور مکروہ کہا ہے؛ البتہ سنت طریقہ یہ ہے کہ دفن کرنے کے بعد قبر پر دعا کی جائے۔
ملا علی قاری حنفیؒ نے ”مرقات“ میں لکھتے ہیں: ”ولا يدعوا للمیت بعد صلاة الجنائز لانه يشبه الزيادة في صلاة الجنائز“ اور میت کیلئے نماز جنازہ کے بعد دعاء نہ کرے؛ کیونکہ نماز جنازہ کے اندر زیادتی کے مشابہ ہے (حضور ﷺ اور صحابہ رضی اللہ عنہم سے ثابت نہیں)۔ (۱)

غائبانہ نماز جنازہ

اگر کوئی مسلمان ایسے علاقے میں فوت ہو جائے، جہاں اس کی نماز جنازہ ادا نہیں کی گئی، تو ایسے شخص کی نماز جنازہ پڑھنا مسنون ہے؛ چونکہ شاہ حبشہ فوت ہوئے تو وہاں کوئی اور مسلمان نہ تھا؛ لہذا خود حضور ﷺ نے ان کی غائبانہ نماز جنازہ ادا فرمائی۔

﴿503﴾ حضرت ابو ہریرہ رضی اللہ عنہ فرماتے ہیں کہ حضور ﷺ نے اپنے صحابہ رضی اللہ عنہم کو نجاشی کے فوت ہو جانے کی خبر دی، پھر باہر نکل کر صف بندی کی اور چار تکبیریں کہہ کر نماز پڑھی ”نعی النجاشی فی الیوم الذی مات فیہ، خرج الی المصلی فصفت بهم و کبر أربعاً“ (۲)
اس حدیث سے معلوم ہوا کہ نماز جنازہ غائبانہ نہیں پڑھی جائے گی؛ حضور ﷺ کی سنت مبارکہ سے یہ عمل ثابت نہیں ہے؛ حتیٰ کہ بہت سے جان نثار صحابہ رضی اللہ عنہم دور دراز علاقوں میں فوت ہوئے؛ لیکن آپ ﷺ نے کسی کا غائبانہ جنازہ نہیں پڑھا، نہ ہی دور رہنے والے صحابہ رضی اللہ عنہم نے خلفائے راشدین رضی اللہ عنہم پر پڑھا، نجاشی کی غائبانہ نماز اس لئے ادا کی گئی کہ ان کی نماز جنازہ نہیں پڑھی گئی تھی؛ لہذا اس واقعہ سے ایسے شخص کے غائبانہ جنازہ کا استدلال نہیں کیا جاسکتا جس کا جنازہ ہو چکا ہے۔

چنانچہ علامہ ابن تیمیہؒ نجاشی کی غائبانہ نماز جنازہ کی حقیقت پر روشنی ڈالتے ہوئے فرماتے ہیں: ”صحیح بات یہ ہے کہ اگر کوئی شخص ایسے شہر میں فوت ہو، جہاں اس کا جنازہ نہیں پڑھا گیا، تو اس کی

(۱) مرقات شرح مشکوٰۃ: باب المشی بالجنائز، ۶۴/۴

(۲) بخاری: الرجل یعی الی أهل المیت بنفسه، حدیث: ۱۳۵

غائبانہ نماز جنازہ پڑھی جائے گی؛ چونکہ نجاشی کفار کے ایسے علاقہ میں فوت ہوئے، جہاں ان کا جنازہ پڑھنے والا کوئی نہ تھا؛ لہذا نبی کریم ﷺ نے ان کی غائبانہ نماز ادا فرمائی، البتہ جس کا جنازہ پڑھا جا چکا ہو اُس کا غائبانہ جنازہ نہیں پڑھا جائے گا؛ چونکہ ایک نماز سے فرض ادا ہو گیا، نبی کریم ﷺ نے بھی ایسے شخص کی غائبانہ نماز نہیں پڑھی؛ جب کہ ایک اور موقع پر آپ ﷺ کا غائبانہ جنازہ پڑھنا ثابت ہے؛ لہذا یہ دونوں عمل اپنی جگہ سنت ہیں اور موقع و محل کے مطابق ہر سنت پر عمل ہو گیا۔“ (۱)

﴿504﴾ دوسری بات یہ ہے کہ آپ ﷺ کیلئے مسافت کے سارے پردے اٹھائے گئے تھے، چنانچہ روایت کے الفاظ ہیں: ”کشف له مدينة الى أرض الحبشة فأبصر سرير النجاشي وصلى عليه وكبر أربع تكبيرات“ آپ ﷺ کیلئے مدینہ سے سرزمین حبشہ تک کی مسافت ظاہر کر دی گئی، حضور ﷺ نے نجاشی کا تخت دیکھا، اس پر نماز پڑھی اور چار تکبیرات کہیں۔ (۲)

﴿505﴾ ابن حبان نے اوزاعی عن ابن کثیر، عن ابی قلابہ، عن ابی المہلب کے طریق سے عمران بن حصین کی روایت نقل کی ہے، جس میں وہ فرماتے ہیں: فقام وصفوا خلفه، وهم لا يظنون الا ان جنازته بين يديه“ صحابہ رضی اللہ عنہم نے کھڑے ہو کر آپ ﷺ کے پیچھے صف باندھی انھیں ایسے لگ رہا تھا کہ جنازہ سامنے رکھا ہے۔ (۳)

اس سے معلوم ہوا کہ یہ غائبانہ نماز جنازہ نہیں تھی؛ بلکہ معجزہ پردے اٹھائے جانے کے بعد حاضرانہ نماز تھی۔



(۱) زاد المعاد: ۵۰۰/۱، فی ہدیہ فی الصلاة علی الغائب

(۲) اس روایت کو واحدی نے اپنی کتاب ”اسباب النزول: ۹۳/۱“ میں ابن عباس سے بغیر سند کے نقل کیا ہے۔

(۳) صحیح ابن حبان: باب المریض وما يتعلق به، حدیث: ۳۱۰۲، محقق شعیب الارناؤط کہتے ہیں اس کی سند صحیح ہے، علامہ انور شاہ کشمیری ”العرف الشذی فی شرح سنن الترمذی: ۲/۲۲۷“ میں فرماتے ہیں: اس کی ابن حبان نے اپنے صحیح میں ”سندجید“ کے ساتھ خرّج کی ہے۔

پگڑی پر مسح ناجائز

پگڑی پر مسح کرنا جائز نہیں ہے، اور یہ مسح کے قائم مقام نہیں ہو سکتا، چونکہ قرآن کریم کی آیت مبارکہ ”وَأَمْسَحُوا بِرُءُوسِكُمْ“ (۱) اپنے سروں کا مسح کرو، میں صاف اور واضح طور پر سر کے مسح کا حکم دیا گیا ہے؛ اس لئے سر پر مسح کرنا ضروری ہے۔

﴿506﴾ حضرت عمار بن یاسر رضی اللہ عنہ کے پوتے ابو عبیدہ نے حضرت جابر بن عبد اللہ رضی اللہ عنہ سے چمڑے کے موزے پر مسح کے بارے میں پوچھا: تو انہوں نے فرمایا: ”سنت“ ہے پھر انہوں نے پوچھا: پگڑی پر مسح کا کیا حکم ہے؟ حضرت جابر رضی اللہ عنہ نے فرمایا: میں بال کو پانی لگاتا ہوں (یعنی پگڑی پر مسح جائز نہیں) ”وسألته عن المسح على العمامة، فقال: أمس الشعر الماء“ (۲)

رہی وہ روایات جن سے پگڑی پر مسح کا جواز ثابت کیا جاتا ہے، اولاً تو وہ اخبار آحاد سے تعلق رکھتی ہیں، اور اخبار آحاد سے قرآن سے ثابت سر کے مسح کے حکم کو نہیں بدلا جاسکتا۔

دوسرے یہ پگڑی پر مسح کے بارے میں جو روایات ہیں، جس میں بعض راوی ”مسح على العمامة“ کہتے ہیں: اور بعض روایات ہیں جس میں وہ ”مسح على ناصيته وعمامته“ (اپنی پیشانی اور پگڑی پر مسح کیا) کہتے ہیں، مسلم شریف کی روایت میں صاف اور وضاحت کے ساتھ ”مسح ناصيته وعمامته“ کے الفاظ ہیں، اس سلسلے کی جتنی روایات ہیں، سب کا یہی حال ہے۔ (۳)

﴿507﴾ ترمذی کی روایت میں ہے حضرت مغیرہ بن شعبہ رضی اللہ عنہ کے لڑکے اپنے والد سے نقل فرماتے ہیں کہ ”توضأ النبي صلی اللہ علیہ وسلم و مسح على الخفين والعمامة“ و ذکر محمد بن بشار فی موضع اخر: أنه مسح على ناصيته وعمامته“ حضور اکرم صلی اللہ علیہ وسلم

(۱) مائدہ: ۶

(۲) ترمذی: باب فی المسح علی الجوربین والعمامة، حدیث ۱۰۲، البانی نے اس کی سند صحیح کہا ہے۔

(۳) کشف النقاب: ۲۳۹/۲

نے وضو کیا اور موزوں اور پگڑی پر مسح فرمایا: امام ترمذیؒ کہتے ہیں: محمد بن بشر نے اس حدیث میں ایک دوسری جگہ یوں ذکر فرمایا ہے: انہوں نے اپنی پیشانی اور پگڑی پر مسح کیا۔ (۱)
تو معلوم یہ ہوا کہ حضور اکرم ﷺ دراصل پیشانی کے اوپری حصہ پر مسح کیا، پھر جب پگڑی صحیح کی تو اس پر بھی مسح ہو گیا، مگر یہ ضمناً اور صورتاً تھا، راوی نے جو دیکھا روایت کر دیا؛ حالانکہ وہاں مقصود صرف پیشانی پر مسح تھا، پگڑی پر مسح مقصود نہیں تھا۔

کپڑے کے موزوں پر مسح کا حکم

جس قسم کے سوتی، اونی یا نیلون کے موزے اس زمانہ میں رائج ہیں، ان پر مسح کرنا جائز نہیں، اس بحث کو سمجھنے کیلئے اولاً یہ سمجھ لینا چاہیے کہ قرآن کریم نے سورہ مائدہ میں وضو کا جو طریقہ بیان کیا ہے، اس میں پوری وضاحت کے ساتھ پاؤں دھونے کا حکم دیا ہے، نہ کہ اس پر مسح کا، قرآن کریم میں کی اس آیت کا تقاضہ یہ ہے کہ وضو میں ہمیشہ پاؤں دھوئے جائیں؛ یہاں تک کہ جب کسی شخص نے چمڑے کے موزے پہنے ہوئے ہوں، اس وقت بھی مسح کی اجازت نہ ہو؛ لیکن چمڑے کے موزے پر مسح کی اجازت جو باجماع امت دی گئی ہے، جس کا انکار ممکن نہیں، اگر چمڑے کے موزوں پر مسح کے جائز ہونے کے بارے میں دو تین حدیثیں ہوتیں، تب بھی ان کی بناء پر قرآن کے مذکورہ صریح حکم پر موزوں پر مسح کی اجازت نہیں ہوتی، جبکہ مسیح علیٰ الخفین کی احادیث معاً متواتر ہیں؛ اس لئے ان متواتر احادیث کی روشنی تمام امت کا اس پر اجماع منعقد ہو گیا کہ قرآن کی آیت میں پاؤں دھونے کا حکم اس صورت کے ساتھ خاص ہے، جب انسان نے خفین (چمڑے کے موزے) نہ پہن رکھے ہوں، چنانچہ مسیح علیٰ الخفین کا حکم اسی (۸۰) صحابہ سے مروی ہے، حافظ ابن حجرؒ ”فتح الباری“ میں لکھتے ہیں: ”وقد صرح جمع من الحفاظ بأن المسح على الخفين متواتر وجمع بعض رواه فجاوزوا الثمانين، منهم العشرة“ حفاظ کی ایک بڑی جماعت نے تصریح کی ہے کہ مسیح علیٰ الخفین کا حکم متواتر ہے، اور بعض حضرات نے اس کے روایت کرنے والے صحابہؓ کو جمع کیا تو اسی (۸۰) سے متجاوز تھے، جن میں عشرہ مبشرہ بھی شامل ہیں۔ (۲)
خفین (چمڑے کے موزوں) کے علاوہ کسی چیز پر مسح کے بارے میں ایسا تو اثر موجود نہیں ہے؛ اس لئے یہ اجازت صرف چمڑے کے موزوں کے ساتھ خاص رہے گی، دوسرے موزوں کے

(۱) ترمذی: باب ما جاء في المسح على العمامة، حدیث: ۱۰۰، ترمذی فرماتے ہیں: یہ حدیث حسن صحیح ہے۔

(۲) فتح الباری: باب المسح على الخفين: ۳۰۶/۱

متعلق قرآن کا اصلی حکم پاؤں دھونے پر عمل ہوگا؛ یا وہ موزے اس قدر موٹے ہوں کہ وہ اپنی خصوصیات و اوصاف کی وجہ سے چمڑے کے موزوں کے ہم پلہ ہوں (کہ ان میں پانی نہ چھنتا ہو، نہ انھیں پاؤں پر جھے رہنے کیلئے کسی بیرونی سہارے کی ضرورت ہو اور ان کو پہن کر دو میل چل سکتے ہوں) لہذا وہ باریک موزے جو نہ چمڑے کے ہوں، اور نہ ان میں چمڑے کے اوصاف پائے جاتے ہوں جیسے آج کل کے سوتی، اونی یا نیلون کے موزے، ان کے بارے میں اجماع ہے کہ ان پر مسح جائز نہیں؛ کیونکہ ایسے موزوں پر مسح کرنا ایسے دلائل سے ثابت نہیں، جن کی بناء پر قرآن کریم کے پاؤں کے دھونے کے حکم کو چھوڑ دیا جائے۔

جرابوں پر مسح کی روایات کی حقیقت

جن روایات میں جورین (جرابوں) پر مسح کرنے کا ذکر آیا ہے، سارے ذخیرہ احادیث میں یہ کل تین روایتیں ہیں، ایک حضرت بلال رضی اللہ عنہ سے مروی ہے، ایک ابو موسیٰ اشعری رضی اللہ عنہ، اور ایک حضرت مغیرہ بن شعبہ رضی اللہ عنہ سے اور یہ روایتیں محدثین کے جرح و تعدیل سے خالی نہیں ہیں۔ علامہ مبارک پوری رحمۃ اللہ علیہ ”تحفة الأحوذی“ میں فرماتے ہیں: ”والحاصل عندی أنه

لیس فی باب المسح علی الجورین حدیث صحیح، مرفوع، خال عن الکلام“ پوری تحقیق کے بعد میں اس نتیجے پر پہنچا ہوں کہ جرابوں پر مسح کرنا کسی مرفوع حدیث سے ثابت نہیں، جو محدثین کی جرح و تنقید سے خالی ہو۔ (۱)

پہلے تو جرابوں (پائتا بوں) پر مسح کے بارے میں روایات عموماً محدثین کے نقد و تنقید سے خالی نہیں ہیں، حضرت مغیرہ رضی اللہ عنہ کی روایت بقول امام ترمذی کے صحیح بھی مان لیں، (جبکہ ان کے مقابل اکثر محدثین اس روایت پر تنقید کی ہے) تو پورے ذخیرہ حدیث میں محض یہ ایک روایت ہوگی، جس میں حضور صلی اللہ علیہ وسلم کا جورین پر مسح کرنے کا ذکر ہے، محض اس ایک روایت کی بناء پر قرآن کریم نے پاؤں دھونے کا جو حکم دیا ہے اسے کیسے چھوڑا جاسکتا ہے؟ ہاں البتہ جہاں صحابہ رضی اللہ عنہم سے جورین پر مسح کرنے کا ذکر ہے، اس سے وہ جورب مراد ہیں جو خفین (چمڑے کے موزوں) کی خصوصیات کے حامل ہوں ”یُمسح علی الجورین اذا کان کانتا صفیقتین“ اس روایت کو حضرت قتادہ رضی اللہ عنہ سعید بن مسیب رضی اللہ عنہ اور حسن بصری رضی اللہ عنہ سے روایت کرتے ہیں۔ (۲)

(۱) تحفة الأحوذی: ۳۳۳/۱

(۲) مصنف ابن ابی شیبہ: باب فی المسح علی الجورین، ۱۹۷۶

نماز میں خشوع خضوع پیدا کرنے کے طریقے

نماز کے اندر دو باتیں ہوتی ہیں:

ایک یہ کہ غیر اختیاری طور پر نماز میں جو خیالات آتے ہیں، ان کے بارے میں یہ بات ذہن نشین کر لیں کہ یہ خیالات آنا کبھی بند نہیں ہوں گے، اور نہ ہی ان کے بند کرنے کا کوئی راستہ ہے۔ دوسرے یہ کہ نماز کی نیت باندھ کر سلام تک ہم اپنا ذہن اور اپنا دل نماز کی طرف متوجہ کرتے رہیں، یہ کام اختیاری ہے، اور اسی کی رعایت کرنا خشوع ہے۔ ایسی نماز کے متعلق حدیث میں آیا ہے کہ بغیر خشوع کی نماز اس نمازی کیلئے بددعا کرتی ہے۔ ایک دوسری حدیث میں وارد ہے کہ ایسی نماز پرانے کپڑے کی طرح سے لپیٹ کر اس نمازی کے منہ پر ماردی جاتی ہے۔

ایک اور حدیث کا مفہوم ہے کہ اس طرح کی نماز بجائے اللہ تعالیٰ کے قرب کے بعد (دوری) پیدا کرتی ہے۔ اس قسم کی بہت سی احادیث ہیں، جن سے ہم بخوبی واقف ہیں۔ کتنی فکر کی بات ہے کہ ایک شخص ساٹھ سال نماز پڑھے اور وہ نماز اس کے منہ پر واپس ماردی جائے اور وہ اس کے سر سے ایک بالشت بھی اوپر نہ جائے۔

آج نماز ہماری عادت بن چکی ہے ہم نماز میں ”اللہ اکبر“ کہنے سے ”سلام“ پھیرنے تک اپنے خیالوں میں اور اپنے کاروبار میں مشغول رہتے ہیں، اگر جسم نماز میں مشغول ہے اور روح دنیا میں منہمک، تو ظاہر ہے کہ ایسی نماز کوئی فائدہ نہیں پہنچا سکتی۔ حضور ﷺ کا ارشاد گرامی ہے کہ ”سب سے پہلے اس امت سے نماز کا خشوع اٹھایا جائے گا تو دیکھے گا کہ (بھری مسجد میں) ایک شخص بھی خشوع سے نماز پڑھنے والا نہ ہوگا۔“ (۱)

(۱) مجمع الزوائد: باب فیمن لا یتم صلاتہ ونسی رکوعها وسجودها، حدیث: ۲۷۳۳، علامہ بیہقی فرماتے ہیں: اس کو طبرانی نے ”کبیر“ میں اور اسی طرح بزار نے روایت کیا ہے، اس کے ایک راوی ”احوص بن حکیم“ ہیں ان کو ابن مدینی اور بخاری نے ثقہ بتلایا ہے اور جمہور نے انہیں ضعیف قرار دیا ہے اور اس کے بقیر رجال ثقہ ہیں۔

اس لئے نماز میں خشوع و خضوع کی بہت تاکید ہے۔

خشوع دو طرح کا ہوتا ہے ایک خشوع ظاہری: مراد یہ ہے کہ پورا جسم اور اعضاء ہر رکن میں بلا کسی حرکت کے ہیئت مسنونہ پر برقرار ہیں۔ دوسرے خشوع باطنی: مراد یہ ہے کہ دل میں خوف الہی، اپنی ذلت و حقارت اور انتہائی عاجزی و شگستگی کا احساس ہونے کے ساتھ دل و دماغ ہر چیز سے یکسو ہو کر اللہ تعالیٰ کی طرف متوجہ رہے۔ بالقصد کسی اور طرف متوجہ نہ ہوں۔

نماز میں خشوع و خضوع پیدا کرنے کے مندرجہ ذیل طریقے ہیں:

پہلا طریقہ: گناہوں سے بچنا

نماز میں خشوع و خضوع حاصل کرنے کیلئے گناہوں سے بچنا بے حد ضروری ہے۔ جو شخص گناہوں سے نہیں بچتا اس کی نماز میں خشوع پیدا ہونا ناممکن ہے۔ ایک بزرگ فرماتے ہیں کہ جو شخص بد نظری کرتا ہے اس کی نماز میں خشوع و خضوع پیدا نہیں ہو سکتا۔ حضرت مولانا شاہ عبدالغنی صاحب فرماتے ہیں کہ جو شخص خارج نماز میں اپنے اعضاء کی جس قدر حفاظت کرتا ہے اور گناہوں کی گندگی سے پاک رہتا ہے اسی قدر داخل نماز میں اس کو اللہ تعالیٰ کے ساتھ ایک خاص حضوری اور خشوع میسر ہوتا ہے؛ اس لئے جتنا ہم گناہوں سے بچیں گے اتنا ہی نماز میں خشوع و خضوع حاصل ہوگا۔

دوسرا طریقہ: حرام سے اجتناب

نماز میں خشوع حاصل کرنے کی دوسری شرط حرام غذا اور لباس وغیرہ سے اجتناب کرنا ہے۔ کیونکہ حدیث شریف میں آتا ہے کہ ”جس نے ایک لقمہ بھی حرام کھا لیا اس کی چالیس دن کی نماز قبول نہیں کی جاتی۔“ (۱)

ایک شخص حضرت عبداللہ بن عمرؓ کے پاس آیا اور کہا عبداللہ! میں نماز میں اکثر چوک جاتا ہوں یعنی مجھے یاد نہیں رہتا کہ کتنی رکعتیں پڑھی ہیں اور کتنی باقی ہیں آپؐ نے فرمایا اپنے منہ کو حرام سے اور کپڑوں کو نجاست سے پاک رکھ۔

(۱) مجمع الزوائد: باب الخشوع، حدیث: ۲۸۱۳، اس کو طبرانی نے ”کبیر“ میں روایت کیا ہے اور اس کی سند حسن ہے۔ (مجمع الزوائد: باب فیمن أكل حلالاً، حدیث: ۱۸۱۰)، علامہ بیہقی فرماتے ہیں: اس کو طبرانی نے ”صغیر“ میں روایت کیا ہے اور اس کی سند میں ایک غیر معروف شخص ہے۔

تیسرا طریقہ: وضو میں قلب کا حاضر ہونا

نماز میں خشوع حاصل کرنے کا ایک طریقہ وضو میں نماز کی طرح قلب کا حاضر ہونا لازمی ہے، جیسے نماز میں نمازی غیر اللہ کی طرف التفات نہیں کرتا اسی طرح وضو میں بھی غیر اللہ کا دھیان نہ ہو۔

اسی لئے ایک اللہ والے نے لکھا ہے کہ بعض صالحین کو میں نے یہ کہتے سنا کہ جب وضو میں قلب حاضر ہو تو نماز میں بھی حاضر ہوگا جب وضو میں شیطان کا دخل ہوگا تو لازماً نماز میں بھی وسوسہ پیدا ہوگا۔

چوتھا طریقہ: اذان کے بعد دل کو متوجہ کرنا

نماز میں خشوع و خضوع حاصل کرنے کا ایک طریقہ یہ بھی ہے کہ نمازی جیسے ہی اذان کی آواز سنے وہ فوراً نماز کی طرف متوجہ ہو جائے؛ کیونکہ اذان اللہ کی طرف بلاوا ہے اللہ تو مؤذن کے ذریعے کہلوا رہے ہیں ”حی علی الفلاح“ آؤ کامیابی کی طرف، اللہ کے اس بلاوے کے باوجود اس وقت دکان میں مشغول رہنا ایسا ہے کہ ہم بہ زبان حال کہہ رہے ہوں کہ کامیابی تو دکان میں ہے، اور اذان کے بعد دل کا نماز کی طرف متوجہ کر لینا یہ تو آپ کی سنت ہے اسی لئے حدیث میں آتا ہے: حضرت عائشہؓ فرماتی ہیں، رسول اللہ ﷺ ہم سے گفتگو کیا کرتے تھے اور ہم آپ ﷺ سے گفتگو کیا کرتے تھے، مگر جب نماز کا وقت آجاتا تو ایسا لگتا کہ گویا آپ ﷺ ہمیں نہ جانتے ہوں، اور ہم سب آپ ﷺ کو نہ جانتے ہوں۔ (۱)

پانچواں طریقہ: نماز سے پہلے فضائل نماز کا مراقبہ

نماز میں خشوع و خضوع حاصل کرنے کا ایک طریقہ یہ ہے کہ نماز سے پہلے نماز کے فضائل کا اور اکابرین کی نمازوں کا مراقبہ کرے کیونکہ شاید آپ حضرات کا بھی تجربہ ہوگا کہ نماز سے پہلے جس چیز میں مشغول ہوتے ہیں اسی کا خیال نماز کی حالت میں ذہن میں آتا چلا جاتا ہے۔

چھٹواں طریقہ: اللہ کے علاوہ سے بے التفاتی

نماز میں خشوع و خضوع پیدا کرنے کا ایک طریقہ یہ بھی ہے کہ نماز شروع کرنے سے پہلے (۱) فیض القدیر: ۸۸/۳، عبدالرؤف مناوی کہتے ہیں: زین العراقی نے شرح ترمذی میں کہا ہے: اس روایت میں عمران بن قتان ضعیف ہیں، ان کو ابن معین نے ضعیف اور احمد نے ثقہ قرار دیا ہے۔

ہم غیر اللہ کو اپنے دل سے نکال دیں، جب ہم نماز میں تکبیر کیلئے ہاتھ اٹھاتے ہیں تو اس وقت تکبیر میں ہم کہتے ہیں اللہ اکبر یعنی ساری کائنات چھوٹی ہے اللہ بڑے ہیں اس وقت دونوں ہاتھوں کے اٹھانے سے مراد یہ ہے کہ اے اللہ ہم نے آپ کے غیر کو پس پشت ڈال دیا؛ کیونکہ جب نماز میں کوئی اللہ کی طرف متوجہ نہیں ہوتا تو اللہ تعالیٰ بھی اس کی طرف متوجہ نہیں ہوتے۔

احمد ابوداؤد اور نسائی نے بواسطہ ابوالاحوص ابو ذر سے روایت کیا ہے کہ رسول اللہ ﷺ نے فرمایا: ”لا یزال مقبلا علی العبد فی صلوة ما لم یلتفت فاذا صرف وجہہ انصرف عنہ“ یعنی نمازی جب تک نماز میں ادھر ادھر نہ جھانکے تو اللہ عزوجل اس کی طرف متوجہ رہتے ہیں مگر جب خدا سے دھیان ہٹا لیتا ہے تو اللہ عزوجل بھی توجہ پھیر لیتے ہیں۔ (۱)

ساتواں طریقہ : مراقبہ (میں اللہ کو دیکھ رہا)

نماز میں خشوع و خضوع پیدا کرنے کی ایک صورت یہ بھی ہے کہ نماز کی نیت باندھنے کے بعد ہم یہ تصور باندھے رہیں کہ میں اللہ کو دیکھ رہا ہوں ذہن اگر دوسری طرف چلا جائے تو فوراً یہ تصور دل میں لائیں کہ میں اللہ کو دیکھ رہا ہوں اور اس کے سامنے نماز پڑھ رہا ہوں، حدیث شریف میں آیا ہے کہ ”تو اللہ تعالیٰ کی اس طرح عبادت کر گویا تو اس کو دیکھتا ہے اور اگر تجھ سے یہ نہ ہو سکے تو کم از کم اس طرح وہ تجھ کو دیکھتا ہے۔ (۲)

حضرت عطاءؓ سے منقول ہے کہ جب انسان حالت نماز میں ادھر ادھر متوجہ ہوتا ہے تو اللہ تعالیٰ اُسے مخاطب ہو کر فرماتے ہیں: ”اے ابن آدم! تو کس کی طرف توجہ کر رہا ہے؟ حالانکہ میری ذات توجہ کے زیادہ لائق ہے۔“

آٹھواں طریقہ : مراقبہ (میرا رب مجھے دیکھ رہا ہے)

نماز کی نیت باندھنے کے بعد یہ تصور کریں کہ اللہ تعالیٰ مجھے دیکھ رہا ہے کہ میں کس طرح نماز پڑھ رہا ہوں اور کس طرح تلاوت کر رہا ہوں، اس طرح ہر رکن میں دل میں یہ خیالات لاتے رہیں کہ اللہ تعالیٰ مجھے دیکھ رہا ہے اور اس کے بارے میں اپنی پوری کوشش کی جائے کہ نماز ایسی ہو جیسی

(۱) المستدرک: باب التأمین، حدیث: ۸۶۲، حاکم کہتے ہیں: اس کی سند صحیح ہے، ”ابوالاحوص“ یہ تابعی ہیں، مدینہ کے باشندہ ہیں، زہری نے ان کو ثقہ قرار دیا ہے۔

(۲) مسلم: باب بیان الایمان، حدیث: ۹

کہ اس وقت ہوتی جب اللہ تعالیٰ پورے جلال و جمال کے ساتھ ہماری آنکھوں کے سامنے ہوتا اور ہمیں نماز ادا کرنے کا حکم دیتا اور ہم اس کے سامنے کھڑے ہو کر ایسا کرتے، اگرچہ یہ بات اتنی آسان نہیں ہے، لیکن اپنی حد تک کوشش پوری کرنی چاہئے، اس کی صورت یہ ہے کہ جب نماز کیلئے کھڑے ہونے لگیں تو یہ سوچ لیا کریں کہ اللہ تعالیٰ حاضر و ناظر ہیں، میں اگرچہ نہیں دیکھ سکتا، لیکن وہ مجھے دیکھ رہا ہے اور میں اس کے حضور نماز ادا کر رہا ہوں۔

نواں طریقہ: دنیا سے رخصت ہونے والے کی طرح نماز پڑھنا

حصولِ خشوع و خضوع کا ایک طریقہ یہ بھی ہے کہ نمازی کو چاہئے کہ جب وہ نماز کیلئے کھڑا ہو تو اس وقت یہ تصور کرے کہ شاید یہ میری آخری نماز ہو، اس کے بعد کوئی نماز ادا کرنے کا موقع نہ ملے اور پھر قبر میں حساب و کتاب ہو تو میں اس کا کیا جواب دوں گا؟ ایک روایت میں حضور ﷺ نے فرمایا: جب تم نماز پڑھو تو الوداع ہونے والوں کی طرح نماز پڑھو، کہ شاید پھر شاید نماز کی طرف آنا نصیب نہ ہو۔ (۱)

دسواں طریقہ: نماز کو اللہ سے بات چیت کا ذریعہ سمجھنا

نماز میں خشوع و خضوع پیدا کرنے کے دوسرے ذرائع کی طرح ایک ذریعہ یہ بھی ہے کہ نماز کو رب سے بات چیت کا ذریعہ سمجھے، اس لئے آپ ﷺ نے فرمایا: جب تم میں سے کوئی نماز پڑھ رہا ہو تو وہ اس وقت اپنے رب سے راز و نیاز کر رہا ہوتا ہے۔

گیارہواں طریقہ: حالتِ نماز میں تلاوت معنی کے دھیان کے ساتھ

نماز میں خشوع و خضوع پیدا کرنے کا ایک طریقہ یہ بھی ہے کہ نماز میں جن چیزوں کا پڑھنا مقرر ہے مثلاً: ثناء، سورہ فاتحہ، رکوع و سجدہ کی تسبیحات، درود شریف وغیرہ کم از کم ان کا مطلب اور معنی یاد کر لئے جائیں اور اس کو پڑھتے وقت یہ یاد رکھیں کہ ان لفظوں میں آپ اپنے مالک و معبود سے کیا عرض کر رہے ہیں، جب آپ کی توجہ قرآن پاک پر مرکوز ہو جائے گی تو آپ گروپیش سے بے خبر ہو جائیں گے اور نماز میں یکسوئی نصیب ہوگی، اس طرح نماز میں خشوع پیدا ہوگا۔

بارہواں طریقہ: نماز کے الفاظ کی طرف دھیان دینا

خشوع پیدا کرنے کا ایک طریقہ یہ ہے کہ تلاوت و اذکار اور تسبیحات کے الفاظ کی طرف

(۱) اس روایت کو بیہمی نے ”مسند الفردوس“ میں روایت کیا ہے اور یہ حسن لغیرہ ہے۔ (اعلاء السنن: ۳۵۲/۲)

توجہ اور دھیان دیں، عام لوگوں کیلئے یہ چوتھی صورت بالکل آسان ہے اکیلے نماز میں تلاوت و اذکار ہلکی ہلکی آواز سے اس طرح پڑھیں کہ اپنے کان میں تو آواز پہنچ جائے، لیکن برابر والے کی نماز میں خلل نہ آئے، پھر اپنے ذہن کو اپنی آواز و الفاظ کی طرف لگائیں مثلاً اس طرح ذہن لگائیں کہ اب میں سبحان اللہ پڑھ رہا ہوں، اب سورت پڑھ رہا ہوں، اس طرح جتنے ارکان ہیں ان کو سوچ کر ادا کریں، اور پوری نماز ارادہ اور توجہ کے ساتھ ہوگی کہ اب میں یہ پڑھ رہا ہوں اور یہ رکن ادا کر رہا ہوں تو ذہن میں دوسرے خیالات اور وسوسے نہیں آئیں گے۔

تیرہواں طریقہ: نماز کے ارکان کو سکون سے ادا کرنا

نماز میں خشوع و خضوع کیلئے نماز کے ہر رکن کو سکون و اطمینان سے ادا کرنا ضروری ہے، اگر نماز میں رکوع اور سجدہ، قومہ و جلسہ پورے اطمینان سے اور سنت کے مطابق ادا نہ کیا جائے تو وہ نماز اس کے منہ پر مار دی جاتی ہے، ایسے نمازی کو حضور اکرم ﷺ نے نماز کا چور فرمایا ہے (۱) تجربہ سے پتہ چلتا ہے کہ سکون اور اطمینان سے نماز ادا کی جائے تو زیادہ سے زیادہ ڈیڑھ دو منٹ کا فرق پڑتا ہے، لہذا صرف دو منٹ کیلئے ہم نماز کے چور کہلائے جائیں گے؟ اس لئے خشوع و خضوع کیلئے ہر رکن کو نہایت سکون اور اطمینان سے ادا کریں۔

چودھواں طریقہ: تنہائی میں نماز پر محنت کرنا

نماز میں خشوع و خضوع پیدا کرنے کا ایک طریقہ یہ بھی ہے کہ تنہائی میں نماز پڑھی جائے اور اگر اس میں خشوع و خضوع نہ ہو تو دوبارہ پڑھے، اس طرح یہ نماز اس کو گراں گذرے گی، فرض کریں کہ چار رکعت میں دو رکعت کے برابر دل کو توجہ رہی اور دو رکعت کے برابر غفلت رہی تو ان دو رکعتوں کو نماز میں شمار ہی نہ کریں، اس طرح جتنی غفلت زیادہ ہو اس قدر نفلوں میں زیادتی کریں، اس طرح انشاء اللہ آہستہ آہستہ حضور قلب حاصل ہوگا۔

یہ چند امور ہیں ان پر دوران نماز توجہ اور دھیان کرنے سے نماز میں خشوع حاصل ہوتا ہے۔

(۱) مجمع الزوائد: باب ما جاء في الركوع والسجود، حدیث: ۲۷۲۰، علامہ پیشی فرماتے ہیں: اس کو احمد، بزار اور ابویعلیٰ نے روایت کیا ہے، اس کے ایک راوی علی بن زید ہیں، ان سے استدلال کے بارے میں اختلاف ہوا ہے اور اس کے بقیہ رجال صحیح ہیں۔

مصادر ومراجع

- ۱- القرآن الکریم ترجمہ: شیخ الہند مولانا محمود الحسن دیوبندیؒ (م ۱۳۳۹ھ)
- ۲- القرآن الکریم ترجمہ: حکیم الامت حضرت مولانا اشرف علی تھانویؒ (م ۱۳۶۲ھ)
- ۳- صحیح البخاری الامام ابو محمد بن اسماعیل بردذہ البخاریؒ (م ۲۵۶ھ)
مطبوعہ دار السلام، ریاض
- ۴- صحیح مسلم الامام ابو الحسین مسلم بن حجاج القشیریؒ (م ۲۶۱ھ)
مطبوعہ دار السلام، ریاض
- ۵- جامع الترمذی الامام ابو عیسیٰ محمد بن عیسیٰ بن سورۃ الترمذیؒ (م ۲۷۹ھ)
مطبوعہ دار السلام، ریاض
- ۶- سنن ابوداؤد الامام ابوداؤد سلیمان بن اشعث السجستانیؒ (م ۲۷۵ھ)
مطبوعہ دار السلام، ریاض
- ۷- سنن النسائی الامام ابو عبد الرحمن احمد بن شعیب بن علی النسائیؒ (م ۳۰۳ھ)
مطبوعہ دار السلام، ریاض
- ۸- سنن ابن ماجہ الامام ابو عبد اللہ محمد بن یزید القزویؒ (م ۲۷۵ھ)
مطبوعہ دار السلام، ریاض
- ۹- مؤطا مالک الامام مالک بن انس ابو عبد اللہ الاصبیحیؒ (م ۱۷۹ھ)
مطبوعہ دار السلام، ریاض
- ۱۰- مسند احمد الامام احمد بن حنبلؒ (م ۲۴۱ھ) مع تحقیق شعیب الأرنؤط
- ۱۱- شرح معانی الآثار احمد بن محمد بن سلامہ بن عبد الملک ابو جعفر الطحاویؒ
مع تحقیق محمد زہری التجار

مصادر ومراجع	مسنون نماز
محمد بن اسحاق بن خزيمه ابو بكر السلمي ^٢ (م ٣١١ هـ) مع تحقيق دكتور محمد مصطفى اعظمي	١٢- صحيح ابن خزيمة
ابو حاتم محمد بن حبان بن احمد التميمي المصري ^٢ (م ٤٣٩ هـ) ابو بكر احمد بن الحسين بن علي البيهقي ^٢ (م ٢٥٨ هـ) مع تحقيق محمد عبدالقادر عطا	١٣- صحيح ابن حبان ١٢- السنن الكبرى للبيهقي
ابو بكر احمد بن الحسين بن علي البيهقي ^٢ (م ٢٥٨ هـ) مع تحقيق محمد عبدالقادر عطا	١٥- السنن الصغرى
ابو بكر احمد بن الحسين بن علي البيهقي ^٢ (م ٢٥٨ هـ) مع تحقيق محمد سعيد زغلول	١٦- شعب الايمان
ابو بكر عبداللہ بن محمد بن ابى شيبه الكوفي ^٢ (م ٢٣٥) مع تحقيق محمد عوامه	١٧- مصنف ابن ابى شيبه
ابو بكر عبدالرزاق بن همام الصنعاني ^٢ (م ٢١١ هـ) مع تحقيق حبيب الرحمن اعظمي	١٨- مصنف عبدالرزاق
علامه ابوالقاسم سليمان بن احمد الطبراني ^٢ (م ٣٦٠) مع تحقيق طارق بن عوض اللہ	١٩- المعجم الطبراني الاوسط
علامه ابوالقاسم سليمان بن احمد الطبراني ^٢ (م ٣٦٠) مع تحقيق طارق بن عوض اللہ	٢٠- المعجم الطبراني الكبير
الامام حافظ علي بن عمر الدارقطني ^٢ (م ٣٨٥) مع تحقيق سيد عبداللہ ہاشم مدني	٢١- سنن الدارقطني
علامه ابو بكر الهيثمي ^٢ (م ٨٠٤ هـ) مطبوعه بيروت ١٩٩٢ء محمد بن حسن الشيباني ^٢	٢٢- مجمع الزوائد ٢٣- مؤطا امام محمد
ابو عبداللہ محمد بن عبد العظيم حاكم ^٢ (م ٢٠٥ هـ)	٢٤- مستدرک على الصحيحين
الحافظ ذكي الدين عبد العظيم بن عبد القوي المنذري ^٢ (م ٦٥٦)	٢٥- الترغيب والترهيب
علي بن حسام الدين المتقي ^٢ (م ٩٤٥ هـ)	٢٦- كنز العمال

- ۲۷- کتاب الاثار
 ۲۸- مسند الشاميين
 ۲۹- اثار السنن
 ۳۰- اعلاء السنن
 ۳۱- جزء رفع الیدین
 ۳۲- التاریخ الکبیر
 ۳۳- مختصر قیام اللیل
 ۳۴- ریاض الصالحین
 ۳۵- کتاب الامم
 ۳۶- فتح الباری
 ۳۷- عمد القاری
 ۳۸- ارشاد الساری
 ۳۹- فیض الباری
 ۴۰- مرقات شرح مشکوٰۃ
 ۴۱- معارف السنن
 ۴۲- تحفة الاحوذی
 ۴۳- شرح مسلم
 ۴۴- نصب الرایہ
 ۴۵- التلخیص الحبیر
 ۴۶- فیض القدر
 ۴۷- الجوهر النقی
 ۴۸- مصباح الزجاجة
 ۴۹- العرف الشذی
 ۵۰- عون المعبود
 ۵۱- السعایہ
- یعقوب بن ابراہیم الأنصاری ابو یوسف (م ۱۸۲ھ)
 علامہ ابوالقاسم سلیمان بن احمد الطبرانی (م ۳۶۰ھ)
 علامہ شوق نیوی
 حضرت مولانا ظفر احمد عثمانی (م ۱۳۹۴ھ)
 الامام ابو محمد بن اسماعیل بردزبہ البخاری (م ۲۵۶ھ)
 الامام ابو محمد بن اسماعیل بردزبہ البخاری (م ۲۵۶ھ)
 محمد بن نصر المزوری
 الامام یحییٰ بن شرف النووی
 الامام محمد بن ادریس الشافعی (م ۳۶۰ھ)
 امام حافظ ابن حجر قسطلانی (م ۸۵۲ھ)
 بدرالدین العینی الحنفی (م ۸۵۵ھ)
 علی بن احمد بن علی القسطلانی (م ۹۲۳ھ)
 علامہ محمد انور شاہ ابن معظم شاہ کشمیری
 علامہ علی بن سلطان القاری (م ۱۰۱۴ھ)
 علامہ یوسف بتوری (م ۱۳۹۷ھ)
 ابو العلی محمد عبدالرحمن مبارک پوری (م ۱۳۵۳ھ)
 امام یحییٰ بن شرف النووی
 علامہ جمال الدین عبداللہ بن یوسف الزیلیعی (م ۷۶۲ھ)
 احمد بن علی بن حجر عسقلانی (م ۹۲۳ھ)
 عبدالرؤف المناوی (م ۱۰۳۱ھ)
 علامہ علاؤ الدین بن علی بن عثمان الماروی (م ۱۰۳۱ھ)
 شہاب الدین البوصیری
 علامہ محمد انور شاہ ابن معظم شاہ کشمیری
 محمد شمس الدین عظیم آبادی ابوطیب
 علامہ محمد عبد الحبی اللکنوی (م ۱۳۰۴ھ)

- ۵۲- بدائع الصنائع علامہ علاء الدین ابوبکر بن سعود کاسانی حنفی (م ۵۸۷ھ)
- ۵۳- زاد المعاد ابو عبد اللہ محمد بن ابوبکر دمشقی "ابن القیم الجوزیہ" (م ۷۵۱ھ)
- ۵۴- المدونۃ الکبریٰ ابوسعید خلف بن ابی القاسم القیروانیؒ
- ۵۵- فض الوعاء امام عبدالرحمن بن کمال محمد بن سابق الدین السیوطیؒ (م ۹۱۱ھ)
- ۵۶- المغنی لابن قدامہ ابو محمد عبداللہ بن احمد بن قدامہؒ
- ۵۷- محلی ابن حزم علی بن احمد بن حزم اندلسیؒ
- ۵۸- فتح القدر محمد بن عبدالواحد "ابن ہمام"ؒ
- ۵۹- نیل الاوطار محمد بن علی بن محمد الشوکانیؒ
- ۶۰- فتاویٰ ہندیہ محمد نظام الدین وجماعتہ من العلماء
- ۶۱- الحاوی للفتاویٰ عبدالرحمن کمال السیوطیؒ (م ۹۱۱ھ)
- ۶۲- فتاویٰ ابن تیمیہ احمد بن عبداللیم بن تیمیہ الحرانی ابو العباس
- ۶۳- الدرایہ ابو الفضل احمد بن علی بن محمد بن احمد بن حجر عسقلانیؒ (م ۸۵۲ھ)
- ۶۴- تذکرۃ الموضوعات علامہ طاہر صدیقی پٹنویؒ
- ۶۵- المجموع شرح مہذب الامام یحییٰ بن شرف النوویؒ
- ۶۶- تیسیر المقال علامہ عبدالرحمن بن کمال ابوبکر محمد بن سابق الدین السیوطی
- ۶۷- در مختار محمد امین "ابن عابدین الثامی"ؒ
- ۶۸- التہذیب ابو الفضل احمد بن علی بن محمد بن احمد بن حجر عسقلانیؒ (م ۸۵۲ھ)
- ۶۹- مراتی الفلاح حسن بن عمار بن علی الشرنبلالی الحنفیؒ
- ۷۰- ازالة الخفاء شاہ ولی اللہ دہلویؒ

اردو کتابیں

- ۷۱- جواہر الفقہ حضرت مولانا مفتی محمد شفیع صاحب دیوبندیؒ (م ۱۳۹۵ھ)
- ۷۲- منتخب احادیث حضرت مولانا یوسف صاحب کاندھلویؒ
- ۷۳- معارف الحدیث حضرت مولانا منظور نعمانیؒ
- ۷۴- حقیقت نماز حضرت مولانا منظور نعمانیؒ

- ۷۵- فتاویٰ محمودیہ (محقق) حضرت مفتی محمود حسن گنگوہیؒ
- ۷۶- درس ترمذی حضرت مولانا تقی عثمانی مدظلہ
- ۷۷- فقہی مقالات حضرت مولانا تقی عثمانی مدظلہ
- ۷۸- تحفۃ الاعمی افادات حضرت مولانا مفتی سعید احمد پالن پوری مدظلہ
- ۷۹- علمی خطبات حضرت مولانا مفتی سعید احمد پالن پوری مدظلہ
- ۸۰- مسائل نماز حضرت مولانا حبیب الرحمن اعظمی مدظلہ
- ۸۱- قاموس الفقہ حضرت مولانا خالد سیف اللہ رحمانی مدظلہ
- ۸۲- کتاب الفتاویٰ حضرت مولانا خالد سیف اللہ رحمانی مدظلہ
- ۸۳- راہ اعتدال حضرت مولانا خالد سیف اللہ رحمانی مدظلہ
- ۸۴- حدیث اور اہل حدیث حضرت مولانا انوار خورشید
- ۸۵- نماز مسنون حضرت مولانا عبدالحمید سواتی
- ۸۶- نماز پیمبر ﷺ حضرت مولانا الیاس فیصل
- ۸۷- نفاس الفقہ مفتی شعیب اللہ خان مدظلہ
- ۸۸- دلیل نماز بجواب مفتی شعیب اللہ خان مدظلہ
- ۸۹- کتاب المسائل مفتی محمد سلمان منصور پوری مدظلہ
- ۹۰- انوار المناسک مفتی محمد شبیر قاسمی مدظلہ
- ۹۱- بارہ مسائل بیس لاکھ حضرت مولانا منیر احمد ملتانی
- ۹۲- احکام النساء حضرت مولانا شوکت ثناء قاسمی
- ۹۳- رسول اللہ ﷺ کی نماز مفتی عارف باللہ القاسمی
- ۹۴- نماز میں خشوع و خضوع حضرت مولانا محمد ارسلان مبین
- ۹۵- اسلامی شادی حضرت مولانا اشرف علی تھانویؒ
- ۹۶- نماز جنازہ میں قراءت فاتحہ مفتی محمد راشد اعظمی
- ۹۷- مستند نماز حنفی حضرت مولانا امداد اللہ انور، دارالمعارف، ملتان
- ۹۸- نماز جنازہ میں مسنون دعا حضرت مولانا ابوالحسن نور محمد تونسوی قادری
- ۹۹- حنفی عورتوں کی مدلل نماز مفتی عبدالرؤف سکھروی
- ۱۰۰- غیر مقلدین کی غیر مستند نماز مناظر اسلام حضرت مولانا امین صفدر
- ۱۰۱- نماز اہل سنت والجماعت حضرت مولانا محمد الیاس گھمن صاحب